

## နိုင်ငံတော်သမ္မတ ဦးဝင်းမြင့်နှင့် ဇနီး ဒေါ်ချိုချိုတို့၏ ဖိတ်ကြားချက်အရ ကိုရီးယားနိုင်ငံ သမ္မတ မွန်ဂျေအင်းနှင့် ဇနီး ကင်မ်ဂျောင်းဆုတို့ မြန်မာနိုင်ငံသို့ ချစ်ကြည်ရေးခရီးလာရောက်မည်

နေပြည်တော် ဩဂုတ် ၂၅  
ပြည်ထောင်စုသမ္မတမြန်မာနိုင်ငံတော်၊ နိုင်ငံတော်သမ္မတ ဦးဝင်းမြင့်နှင့် ဇနီး ဒေါ်ချိုချိုတို့၏ ဖိတ်ကြားချက်အရ ကိုရီးယားသမ္မတနိုင်ငံ၊ သမ္မတ မွန်ဂျေအင်းနှင့် ဇနီး ကင်မ်ဂျောင်းဆုတို့သည် ပြည်ထောင်စုသမ္မတမြန်မာနိုင်ငံသို့ မကြာမီကာလအတွင်း တရားဝင်ချစ်ကြည်ရေးခရီး လာရောက်မည် ဖြစ်ပါသည်။

သတင်းစဉ်

### မြောက် ယနေ့ ဗဟိုစရာ

မိတ္ထီလာဖောင်တော်ဦး ဘုရားပွဲတော်လှေပြိုင်ပွဲ တွင် နှစ်ပေါင်း ၇၀ ကျော် အသုံးပြုခဲ့သည့် သစ်သားလောင်းလှေကြီး နှစ်စင်းအစား ဖိုက်ဘာ လောင်းလှေနှစ်စင်းဖြင့် ပြိုင်ပွဲကျင်းပမည်

စာမျက်နှာ » ၂

သဘောသား

အလုပ်သမားများ အလုပ်အကိုင် အခွင့်အလမ်း ပိုမိုရရှိစေရန် ကူညီဆောင်ရွက် ပေးသွားမည်

စာမျက်နှာ » ၃

တိရစ္ဆာန်များမှ

လူကို ရောဂါကူးစက်ရာ တွင် ကူးစက်နိုင်ရန် အခွင့်အလမ်းများသော လူအုပ်စုများ

စာမျက်နှာ » ၆



ဒုတိယသမ္မတ ဦးမြင့်ဆွေ ပုဂ္ဂလိကကဏ္ဍဖွံ့ဖြိုးတိုးတက်ရေးကော်မတီနှင့် မြန်မာ့စီးပွားရေးလုပ်ငန်းရှင်များ (၂၉)ကြိမ်မြောက် ပုံမှန်တွေ့ဆုံပွဲအခမ်းအနားတွင် အမှာစကားပြောကြားစဉ်။

## ဒုတိယသမ္မတ ဦးမြင့်ဆွေ မြန်မာ့စီးပွားရေးလုပ်ငန်းရှင်များနှင့် (၂၉)ကြိမ်မြောက် ပုံမှန်တွေ့ဆုံဆွေးနွေးပွဲသို့ တက်ရောက်အမှာစကားပြောကြား ၂၀၁၈-၂၀၁၉ ဘဏ္ဍာနှစ် (ဩဂုတ် ၉ ရက်အထိ) ကုန်သွယ်မှုပမာဏ အမေရိကန်ဒေါ်လာ ၃၀ ဒသမ ၀၃၈ ဘီလီယံရှိ

ရန်ကုန် ဩဂုတ် ၂၄  
ပုဂ္ဂလိကကဏ္ဍဖွံ့ဖြိုးတိုးတက်ရေးကော်မတီနှင့် မြန်မာ့စီးပွားရေး လုပ်ငန်းရှင်များ (၂၉)ကြိမ်မြောက် ပုံမှန်တွေ့ဆုံပွဲအခမ်းအနား ကို ယနေ့ နံနက် ၉ နာရီတွင် ရန်ကုန်မြို့၊ လမ်းမတော်မြို့နယ် မင်းရဲကျော်စွာလမ်းရှိ ပြည်ထောင်စုသမ္မတမြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များအသင်းချုပ် အစည်းအဝေးခန်းမ၌ ကျင်းပရာ ပုဂ္ဂလိကကဏ္ဍဖွံ့ဖြိုးတိုးတက် ရေးကော်မတီဥက္ကဋ္ဌ ဒုတိယသမ္မတ ဦးမြင့်ဆွေ တက်ရောက် အမှာစကားပြောကြားသည်။

တွေ့ဆုံဆွေးနွေးပွဲသို့ ပုဂ္ဂလိကကဏ္ဍဖွံ့ဖြိုးတိုးတက်ရေး ကော်မတီ ဒုတိယဥက္ကဋ္ဌ၊ စီးပွားရေးနှင့် ကူးသန်းရောင်းဝယ်ရေး ဝန်ကြီးဌာန ပြည်ထောင်စုဝန်ကြီး ဒေါက်တာသန်းမြင့်၊ စက်မှု ဝန်ကြီးဌာနနှင့် စီမံကိန်းနှင့်ဘဏ္ဍာရေးဝန်ကြီးဌာန ပြည်ထောင်စု ဝန်ကြီး ဦးစိုးဝင်း၊ ရန်ကုန်တိုင်းဒေသကြီးဝန်ကြီးချုပ် ဦးဖိုးမင်း သိန်း၊ ဒုတိယဝန်ကြီးများဖြစ်ကြသည့် ဦးအောင်ထူးနှင့် ဦးဝင်းမော်ထွန်း၊ ရန်ကုန်တိုင်းဒေသကြီး ဝန်ကြီးများ၊ မြန်မာ နိုင်ငံတော်ဗဟိုဘဏ် ဒုတိယဥက္ကဋ္ဌ ဦးစိုးသိန်း၊ ပြည်ထောင်စု သမ္မတမြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်

များ အသင်းချုပ်ဥက္ကဋ္ဌ ဦးဇော်မင်းဝင်း၊ ဒုတိယဥက္ကဋ္ဌများနှင့် ဗဟိုအလုပ်အမှုဆောင် အဖွဲ့ဝင်များ၊ လုပ်ငန်းကော်မတီ (၅)ရပ်မှ တာဝန်ရှိသူများ၊ ဌာနဆိုင်ရာအကြီးအကဲများ၊ ကလေး-တမူး နယ်စပ်ကုန်သွယ်ရေးကုန်သည်များအသင်း ဥက္ကဋ္ဌ၊ မြဝတီ နယ်စပ်ကုန်သွယ်ရေးကုန်သည်များအသင်း ဥက္ကဋ္ဌ၊ စိုက်ပျိုးရေး၊ မွေးမြူရေးနှင့် ရေလုပ်ငန်း ဖွံ့ဖြိုးတိုးတက်ရေးဆိုင်ရာလုပ်ငန်း ကော်မတီ ဥက္ကဋ္ဌ၊ မြန်မာနိုင်ငံပျံ့နှံ့စွာ နှမ်းကုန်သည်များ အသင်းဥက္ကဋ္ဌနှင့် တာဝန်ရှိသူများ တက်ရောက်ကြသည်။

စာမျက်နှာ ၃ ကော်လံ ၁ သို့ ❖

**APQ Asia Power Quality Electric Co., Ltd.** World No.1 Original Products Available Now

Made In Italy Air Circuit Breaker (ACB)

Made In Italy Moulded case Circuit Breaker (MCCB)

**ABB** ABB Power Line Services

No.501, Pyay Road, Kamaryut Township, Yangon, Myanmar. Tel : +95(01)2304270~2, Fax : +95(01)537176, Email : contact@apq-electric.com  
 No.31/D, Block 900, 78 Road, between 42nd and 43rd Road, Mahar Aung Myay Township, Mandalay. Tel : +95 (02) 4033449, www.apq-electric.com



မြောက်

ချစ်ကြည်ရင်းနှီးမှုတိုးတက်ခိုင်မြဲရေး

မြန်မာနိုင်ငံတွင် မိမိတို့အချင်းချင်း ပိုမိုသိနားလည်ဖို့၊ ရင်းနှီးချစ်ကြည်ဖို့၊ တစ်ဦး၏အကျိုးကို တစ်ဦးကရှေးရှုကြဖို့၊ တစ်ဦးအပေါ်တစ်ဦး ယုံကြည်ဖို့၊ မေတ္တာထားဖို့၊ မုဒိတာပွားဖို့ အထူးလိုအပ်ပါသည်။ အဘယ်ကြောင့်ဆိုသော် ဤပြည်ထောင်စုမြေတွင် နှစ်ပေါင်းရှည်ကြာ အတူတကွလက်တွဲနေထိုင် လာခဲ့ကြသော ပြည်ထောင်စုသားအားလုံးတို့သည် သံသရာရှည်ကြာ လျှင်ရှည်ကြာသလောက် တစ်ဦးနှင့်တစ်ဦး အကြောင်းမကင်း မိသားစု ပင်ဖြစ်နိုင်သည်ဟု ယူဆထားကြသည်။

တရားတော်အလိုအရ ၂၄ ပစ္စည်း ပဋ္ဌာန်းနည်းဖြင့် စိစစ်ဝေဖန် သုံးသပ်ကြည့်လျှင် တစ်ဦးနှင့်တစ်ဦး အကြောင်းမကင်း၊ ကျေးဇူးပြုခဲ့ကြဖူးသူ ချည်းပင်ဖြစ်သည်။ ယုတ်စွအဆုံး ရန်သူသည်ပင် မိမိ၏ကျေးဇူးရှင်ဖြစ်ရ သောကြောင့် လောကတစ်ခွင်၌ ကျေးဇူးရှင်မဟုတ်သော သက်ရှိ၊ သက်မဲ့ အရာဟူ၍ ဘာတစ်ခုမျှမရှိပေ။ အရာရာတွင် တစ်ခုနှင့်တစ်ခု၊ တစ်ဦးနှင့် တစ်ဦး အကြောင်းမကင်း ပဋ္ဌာန်းဆက်ရှိခဲ့၍ဖြစ်စေ၊ ကျေးဇူးမကင်း ရှိခဲ့၍ဖြစ်စေ အဆက်အစပ်ရှိခဲ့ကြပေသည်။

ထိုသို့ အကြောင်းဆက်ခံလျက်နှင့် မျက်မှောက်ကာလတွင် တစ်ဦး နှင့်တစ်ဦး မေတ္တာ၊ ကရုဏာ၊ မုဒိတာ၊ စေတနာ၊ ယုံကြည်မှု၊ ချစ်ကြည်မှု၊ ရိုင်းပင်းမှု စသည်တို့ ပါးလျားလာပြီး လောဘ၊ ဒေါသ၊ မောဟ၊ အတ္တ၊ မာနများ မပြတ်တိုးပွားလာသည်ကို မြင်တွေ့ကြားသိနေရသည်မှာ စိတ် မချမ်းမြေ့ဖွယ်ရာဖြစ်ရပေသည်။ အထူးသဖြင့် တစ်မြေတည်းနေ၊ တစ်ရေ တည်းသောက်၍ နှစ်ပေါင်းရှည်ကြာ မရှိအတူ၊ ရှိအတူ၊ အေးအတူ၊ ပူအမျှ အတူတကွလက်တွဲနေထိုင်လာခဲ့ကြသော ပြည်ထောင်စုသားတိုင်းရင်းသား လူမျိုးအပေါင်းတို့သည် တစ်ဦးနှင့်တစ်ဦး ဆွေမျိုးမကင်း၊ ကျေးဇူးမကင်းကြ သူများဖြစ်၍ ချစ်ခင်မေတ္တာစိတ်ရင်း မပျက်ယွင်းအောင် ပြုမူနေထိုင် ကြရမည်ဖြစ်သည်။

တိုးတက်သော ယနေ့ခေတ်ကာလတွင် မြန်မာကို ကမ္ဘာကသိအောင် ကြိုးစားနေရာ၌ လက်ရှိအနေအထားအရ မြန်မာကို မြန်မာကသိဖို့လည်း ကြိုးပမ်းအားထုတ်ကြရမည်ဖြစ်သည်။ မြန်မာနိုင်ငံတွင် ကောင်းတူဆိုးဖက် အတူပူးပေါင်းနေထိုင်လာခဲ့ကြသည့် မြန်မာတိုင်းရင်းသားလူမျိုးများ အကြောင်းကို ဦးစွာပထမ သိနားလည်အောင် ကြိုးပမ်းအားထုတ်စေ လိုပါသည်။ ထိုသို့သော စေတနာမျိုးကို ပြန့်ပွားထွန်းကားလာအောင် တိုင်းရင်းသားအချင်းချင်း သိနားလည်မှုတို့ကို ရက်ရက်ရောရော မျှဝေပေး နိုင်သူတို့မှာ စာပေပညာရှင်များ၊ အနုပညာရှင်များ၊ မီဒီယာသမားများ ဖြစ်ကြပါသည်။

ယင်းတာဝန်များကို ၂၀ ရာစုခေတ်က စာပေ၊ အနုပညာ၊ မီဒီယာ၊ ပညာရှင်များက ကျေပွန်စွာထမ်းဆောင်ခဲ့ကြပေသည်။ ၂၁ ရာစုခေတ်တွင် ထိုထက်ပင်ပို၍ ကျေပွန်စွာထမ်းဆောင်ကြရပါမည်။ တိုင်းရင်းသားများ၏ အခန်းကဏ္ဍနှင့်ပတ်သက်၍ လူမျိုးအမည်ကွဲပြားသော်လည်း ပြည်ထောင်စု သားချင်းများဖြစ်သဖြင့် ၎င်းတို့ ဖြူစင်ရိုးသားသောဘဝနှင့် ၎င်းတို့အပေါ် ထားရှိသော ချစ်ကြည်ရင်းနှီးမှုနှင့်စေတနာတို့ကို ပေါ်လွင်ထင်ရှားသိမြင် လာအောင် ဖန်တီးပေးနိုင်သူများမှာ အဆိုပါပညာရှင်များသာဖြစ်ပါသည်။

တိုင်းရင်းသားကဏ္ဍ ဖော်ညွှန်းမှုများသည် ညီနောင်ရင်းများ၏ ဘဝကိစ္စများတွင် အချင်းချင်း လက်တွဲကူညီမှုသို့ ရောက်ရှိစေနိုင်ပါသည်။ တိုင်းရင်းသားတို့၏ဘဝမြှင့်တင်ရာတွင် ကိုယ်ကျိုးစွန့်တန်ခိုးသမျှစွန့်ကာ ၎င်းတို့၏ ယဉ်ကျေးမှု၊ ဓလေ့ထုံးစံ၊ စာပေတို့ကို မြှင့်တင်တိုးတက်စေရန် အတတ်နိုင်ဆုံးကြိုးပမ်းမှုကို ရှေးရှုသောလမ်းကြောင်းသို့ ပြောင်းလဲပေးရ မည်ဖြစ်သည်။ တိုင်းရင်းသားတို့၏ စုစည်းညီညာသောအင်အားသည်သာ အကြီးမားဆုံးအင်အားဖြစ်၍ ပကတိအခြေအနေအရ တစ်ဦးနှင့်တစ်ဦး ချစ်ကြည်နားလည်ရင်းနှီးယုံကြည်ရန် ကြိုးပမ်းအားထုတ်ရမည်ဖြစ်သည်။

သို့ဖြစ်ရာ စာပေအနုပညာကဏ္ဍမှ သူ့နေရာနှင့်သူ အစွမ်းရှိသမျှ ပင်လုံမြေတွင် အခြေချခဲ့သည့် ခိုင်မြဲသောချစ်ကြည်ရေးကို တစ်ယောက် တစ်အား ကျားကန်အားသွင်းပေးလျှင် အောင်မြင်မည်ဖြစ်ပြီး ခိုင်မြဲသော အရိန်အဟုန်ဖြင့် ပိုမိုချစ်ကြည်သွေးစည်းနိုင်မည်ဖြစ်ပါကြောင်း။

မိတ္ထီလာဖောင်တော်ဦးဘုရားပွဲတော်လှေပြိုင်ပွဲတွင် နှစ်ပေါင်း ၇၀ ကျော်အသုံးပြုခဲ့သည့် သစ်သားလောင်းလှေကြီးနှစ်စင်းအစား ဖိုက်ဘာလောင်းလှေနှစ်စင်းဖြင့် ပြိုင်ပွဲကျင်းပမည်

မိတ္ထီလာ ဩဂုတ် ၂၄  
မိတ္ထီလာဖောင်တော်ဦးဘုရားပွဲတော် လှေပြိုင်ပွဲတွင် နှစ်ပေါင်း ၇၀ ကျော် အသုံးပြုခဲ့သည့် သစ်သားလောင်း လှေကြီးနှစ်စင်းအစား ယခုနှစ်တွင် မြန်မာနိုင်ငံ လှေလှော်အဖွဲ့ချုပ်မှ လှေအမျိုးအစားသည့် ဖိုက်ဘာလောင်း လှေနှစ်စင်းဖြင့် လှေပြိုင်ပွဲကို ကျင်းပသွားမည်ဖြစ်ကြောင်း ဖောင် တော်ဦးစေတီတော် ဂေါပကအဖွဲ့ ဥက္ကဋ္ဌ ဦးခင်ညိုထံမှ သိရသည်။



“လက်ရှိ ကြံတိုင်းအောင်နဲ့ ရန်ကင်းမောင် သစ်သားလောင်းလှေ ကြီးနှစ်စင်းကို လွန်ခဲ့တဲ့နှစ်ပေါင်း ၇၀ ကျော်လောက်ကတည်းက အသုံး ပြုခဲ့တာမို့ ပြိုင်ပွဲဝင်လှေတွေအဖြစ် ဆက်လက်အသုံးပြုဖို့ ကြံဆင်မှု အားနည်းနေပါပြီ။ နှစ်စဉ် ပြိုင်ပွဲ ကျင်းပခါနီးရင် အဲဒီလှေနှစ်စင်းကို သစ်သားတွေနဲ့ ဖာထေးပြုပြင်တာ တွေ ပြုလုပ်ခဲ့ရတယ်။ မြန်မာရိုးရာ လောင်းလှေပြိုင်ပွဲကျင်းပဖို့ ပြိုင်ပွဲ ဝင်လှေ အခက်အခဲရှိနေတာ သိတဲ့ မြန်မာနိုင်ငံ လှေလှော်အဖွဲ့ချုပ်က ဖိုက်ဘာလောင်းလှေကြီး နှစ်စင်း လှေအမျိုးအစားမှာ ခြေကိုင်ပုံ ကို ဖိုက်ဘာလောင်းလှေနှစ်စင်းနဲ့

ကျင်းပသွားဖို့ စီစဉ်ထားပါတယ်”ဟု ဖောင်တော်ဦးစေတီတော် ဂေါပက အဖွဲ့ ဥက္ကဋ္ဌ ဦးခင်ညိုက ပြောသည်။ သစ်သားလောင်းလှေကြီးနှစ်စင်းမှာ ပေ ၄၀ ခန့် ရှည်လျားပြီး သစ်တစ်လုံး ထွင်းသစ်သားလှေအမျိုးအစားဖြစ်ကာ ပြိုင်ပွဲဝင်လှေအသင်းသား ခြေကိုင်ဦး ကောင်းစွာ လှော်ခတ်ယှဉ်ပြိုင်နိုင်ခဲ့ သည်။ ယခုနှစ်တွင်အသုံးပြုမည့် ဖိုက်ဘာလောင်းလှေကြီး နှစ်စင်းမှာ

လည်း ၃၅ ပေကျော် ရှည်လျားပြီး ပြိုင်ပွဲဝင်လှေများအဖြစ် ကောင်းမွန် စွာ အသုံးပြုနိုင်သည်။ မိတ္ထီလာဖောင်တော်ဦးဘုရားပွဲ တော်လှေပြိုင်ပွဲတွင် နှစ်စဉ်နှစ်တိုင်း အသုံးပြုခဲ့သည့် သစ်သားလောင်း လှေကြီးနှစ်စင်းကို လွန်ခဲ့သည့် နှစ်ပေါင်း ၇၀ ကျော်က လှေပြိုင်ပွဲ ကျင်းပရာတွင် အသုံးပြုရန် ပဲခူး တိုင်းဒေသကြီး ကျောက်ကြီးဒေသ မှ ဝယ်ခဲ့ခြင်းဖြစ်သည်။ ယခု ဖောင် တော်ဦးဘုရားပွဲ လှေပြိုင်ပွဲတွင် ပါဝင် ယှဉ်ပြိုင်မည့် လှေအသင်းများအား ဖိုက်ဘာလောင်းလှေနှစ်စင်းဖြင့် အကြံ လှေကျင့်လှော်ခတ်ခြင်းများ ခွင့်ပြု ပေးမည်ဖြစ်ပြီး ပြိုင်ပွဲဝင်လှေအမည် များကိုမူ ယခင်အတိုင်း ကြံတိုင်း အောင်နှင့် ရန်ကင်းမောင် ဟုသာ ဆက်လက် သုံးစွဲမည်ဖြစ်ကြောင်း သိရသည်။ ချမ်းသာ(မိတ္ထီလာ)

မုံရွာမြို့၌ သတင်းစာဆရာများ ခေါင်းဆောင်မှုစွမ်းရည်မြှင့်သင်တန်းဖွင့်

မုံရွာ ဩဂုတ် ၂၄  
မြန်မာနိုင်ငံ သတင်းစာဆရာအသင်း (MJA) နှင့် International Federation of Journalists (IFJ) တို့ ပူးပေါင်းဖွင့်လှစ်သည့်

Union Leadership and Strengthening Training of Trainers သင်တန်းကို ဩဂုတ် ၂၄ ရက်နှင့် ၂၅ ရက်တို့က စစ်ကိုင်း တိုင်းဒေသကြီး မုံရွာမြို့ Glorious

Monywa Hotel တွင် ဖွင့်လှစ် ခဲ့သည်။ “သတင်းစာဆရာ အသင်းဝင် တွေကို ခေါင်းဆောင်မှုနဲ့ အဖွဲ့အစည်း တိုးတက်စေဖို့ ဘာတွေလုပ်ဆောင် ရမယ်၊ သင်တန်းတစ်ခုကို ဘယ်လို

ဆရာမ ၂၁ ဦး တက်ရောက်ပြီး သင်တန်းဆရာအဖြစ် ကိုသစ္စာ(မုံရွာ) နှင့် မအိမ့်ဆွေ(မကွေး)တို့က ဆောင်ရွက်ခဲ့ကြသည်။ နှစ်ရက်တာ သင်တန်း ကြိုးကြပ်သူများအဖြစ် မြန်မာနိုင်ငံ သတင်းစာဆရာအသင်း ပဟိုကော်မတီဝင် ဒေါ်အေးမွန်၊ ဒေါ်ယဉ်ယဉ်သိန်း (နဘား)နှင့် ဦးဘဦးတို့က ကြိုးကြပ်ဆောင်ရွက် ပေးသည်။ အဖွဲ့အစည်းခေါင်းဆောင် မှုနှင့် အင်အားတောင့်တင်းရန် ဆရာဖြစ်သင်တန်းအဖြစ် သင်ပေး ခြင်းဖြစ်ကြောင်း သိရသည်။ မျိုးဝင်းထွန်း



၂၀၁၉ ခုနှစ် ဩဂုတ်လထုတ် သုတပဒေသာစာစောင်ထွက်ပြီ

နေပြည်တော် ဩဂုတ် ၂၄

၁၉၇၇ ခုနှစ် ဇူလိုင်လမှ စတင်ထုတ်ဝေခဲ့ပြီး နှစ်ပေါင်း ၄၀ ကျော် စာချစ်သူများ လက်ခံအားပေးလာခဲ့သော သုတပဒေသာစာစောင်ကို မျက်နှာဖုံးဒီဇိုင်း၊ အကြောင်းအရာနှင့် စာအုပ်အပြင်အဆင်တို့ အပြောင်းအလဲများပြုလုပ်ပြီး လစဉ်ထုတ်ဝေလျက်ရှိသည်။ နိုင်ငံတကာထုတ် စာအုပ်စာစောင်များမှ ကောင်း နိုးရာရာ အကြောင်းအရာများကို ရွေးချယ်ဘာသာပြန်ဆိုထားသော သဘာဝ ပတ်ဝန်းကျင်ထိန်းသိမ်းရေး၊ အတွေးအခေါ်၊ ကျန်းမာရေးစသည့် သုတပဒေသာ ပါးများ၊ နိုင်ငံရပ်ခြား ကဗျာ၊ ဝတ္ထုတို၊ ဖြစ်ရပ်မှန်စသည့် ရသကဏ္ဍများနှင့် နိုင်ငံသားများ ဗဟုသုတရရှိစေရေးကို ရည်ရွယ်၍ ခေတ်မီအကြောင်းရပ်များကို အထူးပြုရေးသားသည့် မျက်နှာဖုံးဆောင်းပါးကြီးများကိုလည်း ဖော်ပြလျက်ရှိ သည်။

အသက် ၁၈ နှစ်မှ ၂၅ နှစ်အတွင်းရှိ လူငယ်များကို ဦးတည်ပရိသတ် အဖြစ်ထားပြီး အသွင်သစ်ဖြင့် ထုတ်လုပ်လိုက်သော သုတပဒေသာစာစောင် (ဩဂုတ်လ) ကို ပုံနှိပ်ရေးနှင့် ထုတ်ဝေရေးဦးစီးဌာန စာပေဗိမာန်က ဖြန့်ချိ လိုက်ပြီဖြစ်သည်။

အဆိုပါသုတပဒေသာစာစောင်ကိုတစ်အုပ်လျှင် ကျပ် ၂၅၀၀ နှုန်းဖြင့် စာပေဗိမာန် စာအုပ်အရောင်းဆိုင် အမှတ် (တ-၅၅) သပြေကုန်းဈေး နေပြည်တော် ဖုန်း ၁၆၇-၃၄၁၄၆၁၀၊ စာပေဗိမာန်စာအုပ်အရောင်းဆိုင် အမှတ် (၅၂၉-၅၃၁) ကုန်သည်လမ်း ရန်ကုန်မြို့၊ စာပေဗိမာန် စာအုပ် အရောင်းဆိုင် ၈၆ လမ်း၊ ၂၁ လမ်းနှင့် ၂၂ လမ်းကြား မန္တလေး ဖုန်း ၀၂-၄၀၃၀၁၈၆၊ ရန်ကုန်မြို့ရှိ စာအုပ်ဆိုင်ကြီးများ၊ မန္တလေးမြို့ရှိ ထွန်းဦး စာပေ၊ နဂါးစာပေနှင့် မြို့အသီးသီးရှိ စာပေဗိမာန် ကိုယ်စားလှယ်များထံ ဝယ်ယူရရှိနိုင်ပြီး လက်ကားမှာယူလိုပါက စာပေဗိမာန် စာအုပ်အရောင်းဆိုင် အမှတ် (၅၂၉-၅၃၁) ကုန်သည်လမ်း ရန်ကုန်မြို့ ဖုန်း ၀၁-၂၄၉၀၃၁၊ ၀၁-၃၈၄၄၄၈ တို့သို့ ဆက်သွယ်မှာယူနိုင်ကြောင်း သိရသည်။

သတင်းစဉ်

MYANMAR Digital News Presented by NPE www.mdn.gov.mm

စာတည်းများချုပ် - ဦးဝင်းရွှေ  
စာတည်းများ - ဦးဝင်းနိုင်  
စာတည်းများ - ဦးစန်းအောင်၊ ဦးအေဝမ်းစိုး၊ ဒေါ်ခင်ခင်သက်၊ ဒေါ်ယုဝါဝါ၊ ဒေါ်သီသီမင်း  
သတင်းထောက်များ - ဦးမြင့်စိုး၊ ဘာသာပြန်စာတည်းများ - ဦးဇော်ဝင်း၊ ဦးအောင်ကျော်ကျော်၊ အကြီးတန်းသတင်းထောက်များ - ဦးတိန်းထက်လင်း၊ ဦးနိုင်လင်းကြည်၊ ဦးသက်ထွေး  
အငယ်တန်းသတင်းထောက်များ - ဦးအောင်ကျော်ဦး၊ ဦးကိုမင်း၊ ဒေါ်ခန်းယဉ်ဥ၊ ဒေါ်ခင်စုစုလှိုင်၊ ဒေါ်နေဇာဇာထွန်း၊ ဦးအေးမင်းသူ  
ဓာတ်ပုံသတင်းထောက် - ဦးခင်မောင်ဝင်း

ပုံနှိပ်ခြင်းလုပ်ငန်းအမှတ်(၀၀၆၄၀) ပုံနှိပ်ထုတ်ဝေခွင့်အမှတ်(၀၀၇၇၁)မြိုင် မြေပုံသတင်းစာတိုက်က ထုတ်ဝေသည်။ ၀၆၅၅၇၀၅၂ ဝေ တွင် စတင်ထုတ်ဝေသည်။ Gmail themirror.npt@gmail.com www.facebook.com/themirrordaily



❖ ရှေးဦးစွာ

ရှေးဦးစွာ ဒုတိယသမ္မတဦးမြင့်ဆွေက အမှာစကားပြောကြားရာတွင် ပုဂ္ဂလိက ကဏ္ဍဖွံ့ဖြိုးတိုးတက်ရေး မူဘောင်ပါကိစ္စရပ်များကို ပိုမိုထိရောက်စွာ အကောင်အထည်ဖော်ဆောင်ရွက်နိုင်စေရန်အတွက် “ပုဂ္ဂလိကကဏ္ဍ ဖွံ့ဖြိုးတိုးတက်ရေးကော်မတီ” ကို နိုင်ငံတော်သမ္မတရုံးမှ ၂၀၁၆ ခုနှစ် အောက်တိုဘာ ၂၄ ရက်တွင် အဖွဲ့ဝင် ၂၀ ဖြင့် စတင်ဖွဲ့စည်းခဲ့ရာ ယခုဆိုလျှင် သက်တမ်းအားဖြင့် သုံးနှစ်နီးပါး ရှိပြီဖြစ်ကြောင်း၊ စီးပွားရေးလုပ်ငန်းရှင်များ၏ အခက်အခဲများကို သက်ဆိုင်သည့် ပြည်ထောင်စုဝန်ကြီးဌာနများ၊ နေပြည်တော်ကောင်စီ၊ တိုင်းဒေသကြီး၊ ပြည်နယ်အစိုးရအဖွဲ့များဖြင့် ပေါင်းစပ်ညှိနှိုင်းဖြေရှင်းပေးနိုင်ရန်အတွက် လုပ်ငန်းကော်မတီ(၅)ရပ်ဖြင့် ဖွဲ့စည်းဆောင်ရွက်ပေးလျက်ရှိပါကြောင်း။

ဖြေရှင်းဆောင်ရွက်ပေးလျက်ရှိ

ပုဂ္ဂလိကစီးပွားရေးလုပ်ငန်းရှင်များနှင့် လစဉ်ပုံမှန်တွေ့ဆုံဆွေးနွေးပွဲများကို ၂၀၁၆ ခုနှစ် ဒီဇင်ဘာလမှစတင်ပြီး လုပ်ငန်းရှင်များ၏ အခက်အခဲများကို ဖြေရှင်းဆောင်ရွက်ပေးလျက်ရှိရာ (၂၈) ကြိမ်မြောက် တွေ့ဆုံဆွေးနွေးပွဲအထိ စီးပွားရေးလုပ်ငန်းရှင်များ၏ အခက်အခဲအကြံပြုတင်ပြချက် စုစုပေါင်း ၃၅၃ ချက်ကို မြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များ အသင်းချုပ်မှတစ်ဆင့် သက်ဆိုင်ရာစီးပွားရေးလုပ်ငန်းရှင်များထံသို့ အကြောင်းပြန်ကြားပေးခဲ့ပြီး ဖြစ်ပါကြောင်း၊ အဆိုပါ ပြန်ကြားချက်များတွင် လုံးဝပြီးပြတ်အောင် ဆောင်ရွက်ပေးနိုင်ခဲ့သည်များရှိသကဲ့သို့ တချို့အချက်များသည် ရေရှည်ဆောင်ရွက်ပေးရမည့် လုပ်ငန်းများဖြစ်ပါကြောင်း။

တချို့ဆက်လက်ဖြေရှင်းဆောင်ရွက်ပေးရမည့် လုပ်ငန်းများကိုလည်း လုပ်ငန်းကော်မတီ(၅)ရပ်က တာဝန်ရှိသူများအနေဖြင့် သက်ဆိုင်သည့်ဝန်ကြီးဌာနများနှင့် ပုဂ္ဂလိကစီးပွားရေးလုပ်ငန်းရှင်များတွေ့ဆုံဆွေးနွေးပွဲ (Public Private Dialogue) များ ပြုလုပ်၍ ပြီးပြတ်သည်အထိ အဆင့်ဆင့် ဖြေရှင်းဆောင်ရွက်ပေးလျက်ရှိပါကြောင်း၊ နိုင်ငံတော်၏ စီးပွားဖွံ့ဖြိုးတိုးတက်အောင် ဆောင်ရွက်သည့်နေရာတွင် ကုန်သွယ်ရေးကဏ္ဍသည် အရေးကြီးသည့် အခန်းကဏ္ဍတွင် တည်ရှိပြီး နှစ်စဉ်ကုန်သွယ်မှုမဟာဏ တိုးတက်အောင် အစိုးရနှင့် ပုဂ္ဂလိကကဏ္ဍများမှ တက်ညီလက်ညီ ပူးပေါင်းဆောင်ရွက်နေသည့်အတွက် ၂၀၁၈-၂၀၁၉ ဘဏ္ဍာနှစ် (ဩဂုတ် ၉ ရက်အထိ) ကိန်းဂဏန်းများအရ ကုန်သွယ်မှုမဟာဏသည် အမေရိကန်ဒေါ်လာ (၃၀ ဒသမ ၀၃၈) ဘီလီယံရှိခဲ့ပြီး ၎င်းကုန်သွယ်မှုမဟာဏတွင် ပုဂ္ဂလိကကဏ္ဍမှ ဆောင်ရွက်နိုင်မှုသည် အမေရိကန်ဒေါ်လာ (၂၅ ဒသမ ၁၉၆)ဘီလီယံ ပါဝင်သည့်အတွက် ၈၄ ရာခိုင်နှုန်းအထိ ဆောင်ရွက်နိုင်သည်ကို တွေ့ရပါကြောင်း။

ပိုမိုတင်ပို့နိုင်ရန် ဆောင်ရွက်

မကြာသေးခင်က ရှမ်းပြည်နယ် (မြောက်ပိုင်း)တွင် ဖြစ်ပွားခဲ့သည့် ဖြစ်စဉ်များကြောင့် လမ်းပန်းဆက်သွယ်မှု ပြတ်တောက်ခဲ့ပြီး ဖျက်ဆီးခံခဲ့ရသည့် တံတားများကိုလည်း တပ်မတော်နှင့် ဆောက်လုပ်ရေးဝန်ကြီးဌာနတို့က ပြည်သူများ သွားလာမှုအဆင်ပြေစေရန် အမြန်ဆုံး ပြုပြင်ဆောင်ရွက်ခဲ့သည့်အတွက် ငါးရက်အတွင်း ပြန်လည်ဖြတ်သန်း၍ ရရှိခဲ့ပါကြောင်း၊ နယ်စပ်ကုန်သွယ်မှုများ အနည်းငယ်ထိခိုက်ခဲ့သော်လည်း ပင်လယ်ရေကြောင်း ကုန်သွယ်မှုမှတစ်ဆင့် ပိုမိုကုန်များ ပိုမိုတင်ပို့နိုင်ရန် ဆောင်ရွက်သွားရမည်ဖြစ်ပါကြောင်း။

နယ်စပ်ဒေသများမှ တရားမဝင်ကုန်ပစ္စည်းများ ဝင်ရောက်လာမှုကြောင့် အသေးစား၊ အလယ်စားနှင့်အလတ်စား စီးပွားရေးလုပ်ငန်းများ ရပ်တည်ရန် ခက်ခဲလာနိုင်သဖြင့် ပုဂ္ဂလိကကဏ္ဍ ဖွံ့ဖြိုးတိုးတက်ရေးကော်မတီအနေဖြင့် တိုင်းဒေသကြီးနှင့် ပြည်နယ် ကိုးခုတွင် တရားမဝင်ကုန်ပစ္စည်းများကို တားဆီးထိန်းချုပ်နိုင်ရေးအတွက် အထူးအဖွဲ့များဖွဲ့စည်းပြီး ဖမ်းဆီးအရေးယူခဲ့ရာ ၂၀၁၈ ခုနှစ်၊ စက်တင်ဘာလမှ ၂၀၁၉ ခုနှစ်၊ ဇူလိုင်လအထိ ဖမ်းဆီးအရေးယူမှု (၇၆၃) ကြိမ်၊ ခန့်မှန်းတန်ဖိုး ငွေကျပ် ၁၂ ဒသမ ၉၉၉ ဘီလီယံ ဖမ်းဆီးနိုင်ခဲ့ပါကြောင်း။ ယခုအခါတွင် တရားမဝင်ကုန်သွယ်မှုများကြောင့် ကမ္ဘာလုံးဆိုင်ရာ



ပြည်ထောင်စုဝန်ကြီး ဒေါက်တာသန်းမြင့်



ပြည်ထောင်စုဝန်ကြီး ဦးစိုးဝင်း



ရန်ကုန်တိုင်းဒေသကြီး ဝန်ကြီးချုပ် ဦးဖြိုးမင်းသိန်း



မြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များ အသင်းချုပ် ဥက္ကဋ္ဌ ဦးဇော်မင်းဝင်း

တရားမဝင် ကုန်သွယ်မှုအခြေအနေ ညွှန်းကိန်းမြင့်တက်လာမှုကို လျော့ချနိုင်ရေး နိုင်ငံအဆင့်နှင့်ဌာန အချင်းချင်းအကြား ပူးပေါင်းဆောင်ရွက်မှုဖြင့်တင် ရန်အတွက် “တရားမဝင်ကုန်သွယ်မှုတိုက်ဖျက်ရေး ဦးဆောင်ကော်မတီ” ကို ဖွဲ့စည်းခဲ့ပြီး ဦးဆောင်ကော်မတီ၏ ပထမအကြိမ် လုပ်ငန်းညှိနှိုင်းအစည်းအဝေးကိုလည်း ယခုလ ၁၆ ရက်တွင် စီးပွားရေးနှင့် ကူးသန်းရောင်းဝယ်ရေးဝန်ကြီးဌာနတွင် ကျင်းပခဲ့ပါကြောင်း၊ ယင်းကော်မတီတွင် နေပြည်တော်ကောင်စီ၊ တိုင်းဒေသကြီး၊ ပြည်နယ်အားလုံးက စီးပွားရေးဝန်ကြီးတစ်ဦးစီ ထည့်သွင်း ဖွဲ့စည်းထားပြီး တစ်နိုင်ငံလုံးအတိုင်းအတာဖြင့် တရားမဝင်ကုန်သွယ်မှုများကို ထိထိရောက်ရောက် တိုက်ဖျက်နိုင်ရေး ဆောင်ရွက်သွားရမည်ဖြစ်ပါကြောင်း၊ ယခုကဲ့သို့ ဆောင်ရွက်ရာတွင်လည်း တရားမဝင်ကုန်သွယ်မှု၏ အန္တရာယ်ကြီးမားလာမှုများကို ပြည်သူများ၊ ကုန်သည်လုပ်ငန်းရှင်များနှင့် ပုဂ္ဂလိကကဏ္ဍများမှ သိရှိကာ ပူးပေါင်းဆောင်ရွက်ပေးရန် တိုက်တွန်းပြောကြားလိုပါကြောင်း။

နိုင်ငံခြားရင်းနှီးမြှုပ်နှံမှုလုပ်ငန်း ၁၇၇၉ ခု

ရင်းနှီးမြှုပ်နှံမှုဆိုင်ရာ ကိန်းဂဏန်းအချက်အလက်များအရ ၂၀၁၉ ခုနှစ်၊ ဇူလိုင်လကုန်အထိ ခွင့်ပြုပြီး နိုင်ငံခြားရင်းနှီးမြှုပ်နှံမှု လုပ်ငန်းအရေအတွက်သည် ၁၇၇၉ခု၊ တန်ဖိုးအားဖြင့် အမေရိကန်ဒေါ်လာ ၈၁ ဒသမ ၂၄၉ ဘီလီယံ၊ မြန်မာနိုင်ငံသားရင်းနှီးမြှုပ်နှံမှု လုပ်ငန်းအရေအတွက်သည် ၁၆၀၅ ခု၊ တန်ဖိုးအားဖြင့် အမေရိကန်ဒေါ်လာ ၁၀ ဒသမ ၃၅၂ ဘီလီယံ အပါအဝင် ငွေကျပ် ၁၉ ဒသမ ၀၄၉ ထရီလီယံ ဖြစ်ပါကြောင်း။ ယနေ့ဆွေးနွေးပွဲတွင် ပါဝင်ဆွေးနွေးမည့် အသင်းအဖွဲ့များအနေဖြင့်

ဆွေးနွေးမည့်ကဏ္ဍများနှင့် သက်ဆိုင်သည့် ပြည်ထောင်စုဝန်ကြီးများ၊ ဒုတိယဝန်ကြီးများနှင့် တာဝန်ရှိသူများ တက်ရောက်လာကြသည့်အတွက် မိမိတို့အသင်းအဖွဲ့များ၏ တွေ့ကြုံနေရသော အခက်အခဲများကို ပွင့်ပွင့်လင်းလင်း ဆွေးနွေးတင်ပြကြရန် ပြောကြားသည်။

ထို့နောက် စီးပွားရေးနှင့် ကူးသန်းရောင်းဝယ်ရေးဝန်ကြီးဌာန ပြည်ထောင်စုဝန်ကြီး ဒေါက်တာသန်းမြင့်က ဝန်ကြီးဌာနအနေဖြင့် နယ်စပ်ကုန်သွယ်ရေးလမ်းကြောင်းများ အခက်အခဲဖြစ်ပေါ်နေမှု အခြေအနေနှင့် ချင်းရွှေဟော်ကုန်သွယ်ရေးစခန်း၏ လုပ်ငန်းဆောင်ရွက်မှုအခြေအနေ၊ နယ်စပ်ဒေသဖွံ့ဖြိုးတိုးတက်ရေး လမ်းပန်းဆက်သွယ်မှု ကောင်းမွန်ရေးနှင့် ဝန်ဆောင်မှုလုပ်ငန်းများ ပိုမိုတိုးတက်လာစေရေးအတွက် ဆောင်ရွက်သွားမည့် အခြေအနေများနှင့်စပ်လျဉ်း၍ ရှင်းလင်းပြောကြားသည်။

ရှင်းလင်းပြောကြား

ယင်းနောက် စက်မှုဝန်ကြီးဌာနနှင့် စီမံကိန်းနှင့် ဘဏ္ဍာရေးဝန်ကြီးဌာန ပြည်ထောင်စုဝန်ကြီး ဦးစိုးဝင်းက နိုင်ငံပိုင်စီးပွားရေးလုပ်ငန်းများ၏ ထုတ်လုပ်မှုစွမ်းရည်နှင့် ဈေးကွက်ညှိနှိုင်း ယှဉ်ပြိုင်နိုင်စွမ်း တိုးတက်ရန်အတွက် စီစဉ်ဆောင်ရွက်ထားရှိမှု အခြေအနေ၊ Project Bank တည်ထောင်ထားရှိမှု အခြေအနေနှင့် PPP Center ဖွဲ့စည်းဆောင်ရွက်ထားရှိမှု အခြေအနေများနှင့် စပ်လျဉ်း၍ ရှင်းလင်းပြောကြားသည်။

ဆက်လက်၍ ရန်ကုန်တိုင်းဒေသကြီး ဝန်ကြီးချုပ် ဦးဖြိုးမင်းသိန်းက နယ်စပ်ကုန်သွယ်ရေးမှ ကုန်ကြမ်းများ တင်သွင်းမှု အဆင်ပြေချောမွေ့စေရေးအတွက် ပေါင်းစပ်ညှိနှိုင်းဆောင်ရွက်ထားရှိမှု အခြေအနေ၊ ပြည်တွင်းထုတ်ကုန်များ ကြုံတွေ့နေရသည့် အခက်အခဲများနှင့်စပ်လျဉ်း၍ ဆောင်ရွက်ထားရှိမှုအခြေအနေ၊ လယ်ယာထွက်ကုန်ဆိုင်ရာ ဓာတ်ခွဲခန်းထူထောင်မည့်ကိစ္စအပေါ် ဆောင်ရွက်ပေးနိုင်မည့် အခြေအနေနှင့် စက်မှုလက်မှုကဏ္ဍ ဖွံ့ဖြိုးတိုးတက်ရေးအတွက် စီစဉ်ဆောင်ရွက်ထားရှိမှု အခြေအနေများနှင့် စပ်လျဉ်း၍ ရှင်းလင်းပြောကြားသည်။

ယင်းနောက် ပြည်ထောင်စုသမ္မတ မြန်မာနိုင်ငံ ကုန်သည်များနှင့် စက်မှုလက်မှုလုပ်ငန်းရှင်များအသင်းချုပ် ဥက္ကဋ္ဌ ဦးဇော်မင်းဝင်းက ယခင်အစည်းအဝေး ဆုံးဖြတ်ချက်များအပေါ် အကောင်အထည်ဖော် ဆောင်ရွက်နေမှုအခြေအနေ၊ ပုဂ္ဂလိကကဏ္ဍ ဖွံ့ဖြိုးတိုးတက်ရေးအတွက် အစိုးရနှင့်ပုဂ္ဂလိက ပူးပေါင်းဆောင်ရွက်သွားမည့် ဆွေးနွေးပွဲများ၊ ပိုမိုကုန်မြှင့်တင်ရေးဆိုင်ရာကိစ္စရပ်များနှင့် ကဏ္ဍအလိုက် လုပ်ငန်းဆောင်ရွက်နေမှု အခြေအနေများကို ရှင်းလင်းတင်ပြသည်။

ရှင်းလင်းဆွေးနွေးတင်ပြ

ထို့နောက် ကလေး-တမူး နယ်စပ်ကုန်သွယ်ရေး ကုန်သည်များအသင်းဥက္ကဋ္ဌ ဦးလှမောင်၊ မြဝတီနယ်စပ်ကုန်သွယ်ရေး ကုန်သည်များအသင်းဥက္ကဋ္ဌ ဒေါ်သင်းသင်းမြတ်၊ ပြည်ထောင်စုသမ္မတမြန်မာနိုင်ငံ ကုန်သည်များနှင့် စက်မှုလက်မှု လုပ်ငန်းရှင်များအသင်းချုပ် ဒုတိယဥက္ကဋ္ဌနှင့် စိုက်ပျိုးရေး၊ မွေးမြူရေးနှင့် ရေလုပ်ငန်းဖွံ့ဖြိုးတိုးတက်ရေးဆိုင်ရာ လုပ်ငန်းကော်မတီဥက္ကဋ္ဌ ဦးရဲမင်းအောင်၊ မြန်မာနိုင်ငံ ပဲမျိုးစုံနှင့်နမ်းကုန်သည်များအသင်း ဥက္ကဋ္ဌ ဦးထွန်းလွင်နှင့် ပြည်ထောင်စုသမ္မတ မြန်မာနိုင်ငံ ကုန်သည်များနှင့်စက်မှုလက်မှုလုပ်ငန်းရှင်များအသင်းချုပ် ဗဟိုအလုပ်အမှုဆောင် ဦးကိုကိုကြီးနှင့် တွဲဖက်အထွေထွေအတွင်းရေးမှူး ဒေါ်ခိုင်ခိုင်နွယ်တို့က သက်ဆိုင်ရာလုပ်ငန်းကဏ္ဍများအလိုက် တွေ့ကြုံနေရသည့်အခက်အခဲများနှင့် အကြံပြုချက်များကို ရှင်းလင်းဆွေးနွေးတင်ပြကြသည်။

အကြံပြုတင်ပြချက်များနှင့် စပ်လျဉ်း၍ ဒုတိယသမ္မတ၊ ပြည်ထောင်စုဝန်ကြီးများ၊ ရန်ကုန်တိုင်းဒေသကြီး ဝန်ကြီးချုပ်၊ ဒုတိယဝန်ကြီးများ၊ ရန်ကုန်တိုင်းဒေသကြီး ဝန်ကြီးများ၊ မြန်မာနိုင်ငံတော်ဗဟိုဘဏ် ဒုတိယဥက္ကဋ္ဌနှင့် တာဝန်ရှိသူများက ပေါင်းစပ်ညှိနှိုင်းဖြေရှင်းပေးသည်။

ယင်းနောက် ဒုတိယသမ္မတက နိဂုံးချုပ်အမှာစကားပြောကြားပြီး တွေ့ဆုံဆွေးနွေးပွဲ အခမ်းအနားကို ရုပ်သိမ်းလိုက်သည်။ **သတင်းစဉ်**

သင်္ဘောသားအလုပ်သမားများ အလုပ်အကိုင်အခွင့်အလမ်းပိုမိုရရှိစေရန် ကူညီဆောင်ရွက်ပေးသွားမည်

ရန်ကုန် ဩဂုတ် ၂၄

နိုင်ငံ၏စီးပွားရေးလုပ်ငန်းများ တစ်ဖက်တစ်လမ်းမှ ပိုမိုဖွံ့ဖြိုးတိုးတက်လာစေရန်အတွက် ပြည်ပထွက်ခွာ အလုပ်လုပ်ကိုင်ကြသည့် သင်္ဘောသားအလုပ်သမားများ အလုပ်အကိုင်အခွင့်အလမ်း ပိုမိုရရှိစေရန်အတွက် မြန်မာနိုင်ငံ ပင်လယ်ကူးသင်္ဘောသား အလုပ်သမားများအဖွဲ့ချုပ်မှ ကူညီဆောင်ရွက်ပေးသွားမည်ဖြစ်ကြောင်း သိရသည်။

ပြည်ပ၌ သွားရောက် အလုပ်လုပ်ကိုင်လိုကြသော သင်္ဘောသားအလုပ်သမားများ အပါအဝင် လက်ရှိ သွားရောက်အလုပ်လုပ်ကိုင်နေကြသည့် အလုပ်သမားများ အလုပ်အကိုင် အခွင့်အလမ်း ပိုမိုအားကောင်းစေရန်အတွက် မြန်မာနိုင်ငံ ပင်လယ်ကူးသင်္ဘောသား အလုပ်သမားများအဖွဲ့ချုပ်ကို ဖွဲ့စည်းထားပြီး နိုင်ငံတကာရှိ အခြားသမ္မတနိုင်ငံများဖြင့် ပူးပေါင်းဆောင်ရွက်၍ သင်္ဘောသားအလုပ်သမားများအရေးကို ဆောင်ရွက်သွားမည်ဖြစ်ကြောင်း၊ အဖွဲ့ချုပ်မှ အရွေးချယ်သင်္ဘောသား ကိုယ်စားလှယ် ၃၃ ဦးရှိကြောင်း ကောင်စီဝင်ကပွတိန် စိုးမင်းအောင်က ပြောသည်။



“သင်္ဘောလုပ်ငန်းဟာဆိုရင် ကမ္ဘာ့စီးပွားရေးနဲ့ ဆက်နွယ်နေပြီး ကမ္ဘာပေါ်မှာရှိတဲ့ ကုန်ပစ္စည်းရဲ့ ၉၀ ရာခိုင်နှုန်းကလည်း သင်္ဘောနဲ့ ပို့ဆောင်နေကြတာဆိုတော့ ကမ္ဘာ့စီးပွားရေးကျဆင်းရင် သင်္ဘောနဲ့သယ်ဆောင်တဲ့ ကုန်တန်ချိန်ကျဆင်းမှာဖြစ်သလို သင်္ဘောအရေအတွက်ပါ လျော့နည်းပြီး ခန့်အပ်တဲ့ အလုပ်သမားဦးရေပါ လျော့နည်းသွားတတ်ပါတယ်။ ဒါကြောင့်မို့ သင်္ဘောလုပ်ငန်းမှာ

မတော်တဆ ရိုက်ခတ်မှုလေးတွေရှိနေတာကြောင့် ကျွန်တော်တို့ဆီက သင်္ဘောသားအလုပ်သမားတွေ အလုပ်အကိုင်ရှာဖွေ ခက်ခဲမှုဖြစ်သွားတာပါ။ ဒါပေမယ့် ကျွန်တော်တို့နိုင်ငံက အလုပ်သမားတွေက သင်္ဘောလုပ်ငန်းမှာ အလုပ်အားဖြင့် ပြောမယ်ဆိုရင် မဆိုးလှပါဘူး။ ဒါပေမယ့် ဆက်သွယ်ရေးစနစ်ဖြစ်တဲ့ ဘာသာရပ်စကားတွေတော့ လေ့လာမှုအားနည်းနေကြပါတယ်။ အဓိကတော့ သင်္ဘော

မှာ အလုပ်လုပ်ကိုင်ကြမယ်ဆိုရင် အရည်အသွေးတက်လာဖို့အတွက် ဆက်သွယ်ရေးစနစ်ဖြစ်တဲ့ ဘာသာစကားတွေကို ပိုမိုလေ့လာပြီးမှ သွားရောက်အလုပ်လုပ်ကိုင်ကြစေချင်ပါတယ်” ဟု ကပွတိန် စိုးမင်းအောင်က ပြောသည်။

လက်ရှိအနေအထားအရ ပြည်ပထွက်ခွာသင်္ဘောအလုပ်လုပ်ကိုင်နေကြသော မြန်မာနိုင်ငံသား သင်္ဘောသား အလုပ်သမားဦးရေ သုံးသောင်းနီးပါးရှိပြီး ထိုအထဲမှ ၄၀ ရာခိုင်နှုန်းမှာ သင်္ဘောအရာရှိများဖြစ်ကာ ကျန် ၆၀ ရာခိုင်နှုန်းမှာ သင်္ဘောသားများဖြစ်သည်။

၂၀၁၂ ခုနှစ် ဖေဖော်ဝါရီလက စတင်ဖွဲ့စည်းခဲ့သော အဆိုပါ မြန်မာနိုင်ငံ ပင်လယ်ကူးသင်္ဘောသား အလုပ်သမားများအဖွဲ့ချုပ် ပိုမိုအားကောင်းလာစေရန်အတွက် ဩဂုတ် ၁၀ ရက် ညနေပိုင်းတွင် ကြားဖြတ်စီမံခန့်ခွဲရေးကော်မတီကို ဖွဲ့စည်းခဲ့ပြီး အဆိုပါကော်မတီမှ သုံးလ စီမံခန့်ခွဲမည်ဖြစ်ကာ ထိုမှတစ်ဆင့် အသင်းဖွဲ့စည်းပုံစည်းမျဉ်းကို အသစ်ပြင်ဆင်၍ အဖွဲ့ချုပ်အသစ် ပြန်လည်ဖွဲ့စည်းမည်ဖြစ်သည်။ လက်ရှိအနေအထားအရ နိုင်ငံအတွင်း မြန်မာနိုင်ငံ ပင်လယ်ကူးသင်္ဘောသား အလုပ်သမားများအဖွဲ့ချုပ် အသင်းဝင် ၉၀၀၀ ကျော်ရှိကြောင်း မြန်မာနိုင်ငံ ပင်လယ်ကူးသင်္ဘောသား အလုပ်သမားများအဖွဲ့ချုပ်မှ သိရသည်။ **သတင်း-ပွင့်သစ္စာ၊ ဓာတ်ပုံ-စိုးမြင့်အောင်**



ပြည်တွင်းရေးရာ

ဗန်ကောက်မြို့တွင် Myanmar Insight 2019 ဆွေးနွေးပွဲ ကျင်းပ

နေပြည်တော် ဩဂုတ် ၂၄

ထိုင်းနိုင်ငံစီးပွားရေးလုပ်ငန်းရှင်များအနေဖြင့် မြန်မာနိုင်ငံ၏ စီးပွားရေး အခြေအနေများ၊ လက်ရှိမူဝါဒများနှင့် ဥပဒေများအပေါ် နောက်ဆုံးဖြစ်ပေါ်တိုးတက်မှုဆိုင်ရာ အချက်အလက်များအား သိရှိနားလည်စေရန်နှင့် မြန်မာနိုင်ငံ၏ ရေရှည်တည်တံ့ခိုင်မြဲပြီး တန်ဖိုးရှိသော ဖွံ့ဖြိုးတိုးတက်မှုစီမံကိန်း (MSDP)ကို မိတ်ဆက်ရှင်းလင်းနိုင်ရန်အတွက် ဩဂုတ် ၂၂ ရက်တွင် CEO dinner နှင့် ဩဂုတ် ၂၃ ရက်တွင် Myanmar Insight 2019 ဆွေးနွေးပွဲတို့ကို ထိုင်းနိုင်ငံ ဗန်ကောက်မြို့ရှိ Centara Grand Hotel, Central World ၌ ကျင်းပခဲ့သည်။

တက်ရောက်

ဆွေးနွေးပွဲသို့ ရင်းနှီးမြုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာန ပြည်ထောင်စုဝန်ကြီး ဦးသောင်းထွန်းဦးဆောင်၍ စီမံကိန်းနှင့် ဘဏ္ဍာရေးဝန်ကြီးဌာန ဒုတိယဝန်ကြီး ဦးဆက်အောင်၊ ရင်းနှီးမြုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာန အမြဲတမ်းအတွင်းဝန် ဦးအောင်နိုင်ဦး၊ လျှပ်စစ်နှင့် စွမ်းအင်ဝန်ကြီးဌာန ညွှန်ကြားရေးမှူးချုပ် ဒေါ်မိမိခိုင်၊ မြန်မာနိုင်ငံတော် ဗဟိုဘဏ် စာရင်းအင်းဌာန ညွှန်ကြားရေးမှူးချုပ် ဒေါ်မြင့်မြင့်ကြည်၊ စီမံကိန်းနှင့် ဘဏ္ဍာရေးဝန်ကြီးဌာန ဒုတိယညွှန်ကြားရေးမှူးချုပ် ဒေါ်မြင့်ဦးနှင့် ရင်းနှီးမြုပ်နှံမှုနှင့် ကုမ္ပဏီများ ညွှန်ကြားမှုဦးစီးဌာန ညွှန်ကြားရေးမှူး ဦးမျိုးခိုင်ဦးတို့ပါဝင်သော မြန်မာကိုယ်စားလှယ်အဖွဲ့ တက်ရောက်ခဲ့သည်။

ဆွေးနွေးပွဲတွင် မြန်မာနိုင်ငံဆိုင်ရာ ထိုင်းနိုင်ငံသံအမတ်ကြီး Mrs.Suphatra Srimaitrephithak



က ကြိုဆိုနှုတ်ခွန်းဆက် အမှာစကားပြောကြားခဲ့ပြီး ထိုင်းနိုင်ငံ နိုင်ငံခြားရေးဝန်ကြီးဌာန၏ အကြံပေးပုဂ္ဂိုလ် Mr. Chaisiri Anaman က အဖွင့်အမှာစကားပြောကြားခဲ့သည်။

နှုတ်ခွန်းဆက်အမှာစကား ပြောကြား

ဆက်လက်၍ နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်က Video Message ဖြင့် နှုတ်ခွန်းဆက်အမှာစကားပြောကြားသည်။ ထို့နောက် ရင်းနှီးမြုပ်နှံမှုနှင့် နိုင်ငံခြားစီးပွားဆက်သွယ်ရေးဝန်ကြီးဌာန ပြည်ထောင်စုဝန်ကြီး

ဦးသောင်းထွန်းက “Investment Opportunities in Myanmar for Thai Investors”ခေါင်းစဉ်ဖြင့် လည်းကောင်း၊ Dr. Supachai Panitchpakdi (Former Secretary-General of the UN Conference on Trade and Development and former Director General of World Trade Organization) ကလည်းကောင်း Keynote address များ ပြောကြားခဲ့ကြသည်။ ယင်းနောက် Easing Investor concerns for doing business in Myanmar အစီအစဉ်တွင်

အမြဲတမ်းအတွင်းဝန် ဦးအောင်နိုင်ဦးက “Opportunities regarding Thai Investment in Myanmar” ခေါင်းစဉ်ဖြင့်လည်းကောင်း၊ ညွှန်ကြားရေးမှူးချုပ် ဒေါ်မိမိခိုင်က “Electricity Supply and opportunities in the Electricity and Energy Sector in Myanmar”ခေါင်းစဉ်ဖြင့်လည်းကောင်း၊ ဒုတိယညွှန်ကြားရေးမှူးချုပ် ဒေါ်မြင့်ဦးက “Myanmar Tax reform” ခေါင်းစဉ်ဖြင့်လည်းကောင်း၊ ညွှန်ကြားရေးမှူးချုပ် ဒေါ်မြင့်မြင့်ကြည်က “Myanmar Monetary Policy and MMK Trend” ခေါင်းစဉ်ဖြင့်လည်းကောင်း၊ ညွှန်ကြားရေးမှူး ဦးမျိုးခိုင်ဦးက “The Investment Opportunities in Yangon” ခေါင်းစဉ်ဖြင့်လည်းကောင်း ဆွေးနွေးခဲ့ကြသည်။

ဆွေးနွေး

မွန်းလွဲပိုင်းတွင် ဒုတိယဝန်ကြီး ဦးဆက်အောင်က “Myanmar Sustainable Development Plan and Project Bank” ခေါင်းစဉ်ဖြင့်လည်းကောင်း၊ ထိုင်းနိုင်ငံစီးပွားရေးလုပ်ငန်းရှင်များက “Practical View of implementing the Retail and Wholesale business in Myanmar” ခေါင်းစဉ်ဖြင့်လည်းကောင်း၊ “Expanding your Manufacturing Base to Myanmar” ခေါင်းစဉ်ဖြင့်လည်းကောင်း ဆွေးနွေးခဲ့ကြသည်။ အဆိုပါဆွေးနွေးပွဲသို့ မြန်မာနိုင်ငံနှင့် ထိုင်းနိုင်ငံ စီးပွားရေးလုပ်ငန်းရှင်ပေါင်း ၇၀၀ ကျော် တက်ရောက်ခဲ့ကြကြောင်း သတင်းရရှိသည်။ သတင်းစဉ်



သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးနှင့် မိုးကောင်းမြို့နယ်ဒေသခံများ တွေ့ဆုံ

ကချင်ပြည်နယ် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးနှင့် မိုးကောင်းမြို့နယ်ဒေသခံများ တွေ့ဆုံ

မိုးကောင်း ဩဂုတ် ၂၄ ကချင်ပြည်နယ် မိုးကောင်းမြို့နယ်အတွင်းရှိ သစ်တောလုပ်ငန်းဆိုင်ရာ၊ သတ္တုလုပ်ငန်းဆိုင်ရာ၊ အမျိုးသားအဆင့် စွန့်ပစ်ပစ္စည်းစီမံခန့်ခွဲမှု မဟာဗျူဟာနှင့် လုပ်ငန်းစဉ်များ ချပြဆွေးနွေးပွဲကို ဩဂုတ် ၂၄ ရက် နံနက်ပိုင်းက မိုးကောင်းမြို့၊ ဈေးကုန်းရပ်ကွက်ရှိ မြို့တော်ခန်းမ၌ ကျင်းပရာ ပြည်နယ် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီး ဦးဒါရီလဆိုင်နှင့် ပြည်နယ်/ခရိုင် မြို့နယ်အဆင့် ဌာနဆိုင်ရာတာဝန်ရှိသူများ၊ ပညာရေးဝန်ထမ်းများ၊ ကျောင်းသား၊ ကျောင်းသူများနှင့် ဒေသခံ ပြည်သူများ တက်ရောက်ခဲ့သည်။

ရှင်းလင်းပြောကြား

ရှေးဦးစွာ ပြည်နယ်ဝန်ကြီးက မိမိတို့မြို့ရွာနယ်မြေအတွင်းမှာ ထွက်ရှိသည့် မြေပေါ်/မြေအောက် သယံဇာတပစ္စည်းများနှင့်ပတ်သက်၍ အသေးစား/

အလတ်စား လုပ်ငန်းများကို ပြည်နယ်အစိုးရ၏ ဥပဒေလုပ်ထုံးလုပ်နည်းနှင့်အညီ လုပ်ဆောင်ကြရန် ဖိတ်ခေါ်နေပါကြောင်း အကျယ်တဝင့် ရှင်းလင်းပြောကြားသည်။ ဆက်လက်၍ ပြည်နယ် သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီးဌာန ပြည်နယ် သစ်တောဦးစီးဌာန ညွှန်ကြားရေးမှူး ဦးခင်မောင်ဦးနှင့် တာဝန်ရှိသူများ၊ အမှတ်(၂)သတ္တုတွင်းလုပ်ငန်း ဒုတိယ ညွှန်ကြားရေးမှူး ဦးခင်မောင်မြင့်တို့က သက်ဆိုင်ရာဌာနများ၏ လုပ်ဆောင်နေမှုများကို ရှင်းလင်းပြောကြားသည်။

ပြန်လည်ဖြေကြား

ထို့နောက် တက်ရောက်လာသည့် ဒေသခံပြည်သူများ၊ လုပ်ငန်းရှင်များ၊ အသင်းအဖွဲ့များမှ သိရှိလိုသည်များကို မေးမြန်းရာ သက်ဆိုင်ရာဌာနအလိုက် တာဝန်ရှိသူများက ပြန်လည်ဖြေကြားခဲ့ကြောင်း သိရသည်။ ဝင်းနိုင်(ကချင်မြေ)

သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးနှင့် မိုးကောင်းမြို့နယ်ဒေသခံများ တွေ့ဆုံ

ရန်ကုန် ဩဂုတ် ၂၄ ၂၀၂၀ ပြည့်နှစ်တွင် ကျင်းပမည့် ရွေးကောက်ပွဲအတွက် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးဌာန ပြည်နယ် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီး ဦးဒါရီလဆိုင်နှင့် မိုးကောင်းမြို့နယ်ဒေသခံများ တွေ့ဆုံပွဲကို ဩဂုတ် ၂၄ ရက် နံနက်ပိုင်းက မိုးကောင်းမြို့၊ ဈေးကုန်းရပ်ကွက်ရှိ မြို့တော်ခန်းမ၌ ကျင်းပရာ ပြည်နယ် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီး ဦးဒါရီလဆိုင်နှင့် ပြည်နယ်/ခရိုင် မြို့နယ်အဆင့် ဌာနဆိုင်ရာတာဝန်ရှိသူများ၊ ပညာရေးဝန်ထမ်းများ၊ ကျောင်းသား၊ ကျောင်းသူများနှင့် ဒေသခံ ပြည်သူများ တက်ရောက်ခဲ့သည်။

ရရှိရေးကို အလေးထားကာ စာရင်းကောက်ယူဆောင်ရွက်သွားကြရန် အဖွင့်အမှာစကားများပြောကြားခဲ့သည်။ (အောက်ပုံ) တက်ရောက် ဆက်လက်၍ မြို့နယ်ရွေးကောက်ပွဲကော်မရှင်အဖွဲ့ခွဲဥက္ကဋ္ဌ ဦးဌေးမြင့်က လုပ်ငန်းတာဝန်များအား ရှင်းလင်းပြောကြားခဲ့သည်။ အခမ်းအနားသို့ မြို့နယ်အုပ်ချုပ်ရေးမှူး ဦးအောင်ထိုက်၊ မြို့နယ်ရွေးကောက်ပွဲ ကော်မရှင်အဖွဲ့ခွဲဥက္ကဋ္ဌနှင့် အဖွဲ့ဝင်များ၊ သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးဌာန ပြည်နယ် သယံဇာတနှင့် သဘာဝပတ်ဝန်းကျင် ထိန်းသိမ်းရေးဝန်ကြီးဌာန ဒုတိယ ညွှန်ကြားရေးမှူး ဦးခင်မောင်မြင့်တို့က သက်ဆိုင်ရာဌာနများ၏ လုပ်ဆောင်နေမှုများကို ရှင်းလင်းပြောကြားသည်။

သင်တန်းပို့ချဆွေးနွေး

ယင်းနောက် မြို့နယ်အလုပ်သမား၊ လူဝင်မှုကြီးကြပ်ရေးနှင့် ပြည်သူ့အင်အားဦးစီးဌာန မြို့နယ်ဦးစီးမှူး ဦးရဲထွန်း၊ မြို့နယ်ရွေးကောက်ပွဲကော်မရှင်အဖွဲ့ခွဲမှ အဖွဲ့ဝင် ဦးထိန်လင်းနှင့် မြို့နယ်ရွေးကောက်ပွဲအရာရှိ ဒေါ်စန္ဒာမြတို့က ရပ်/ကျေးဆိုင်ရာလုပ်ငန်းများ လမ်းညွှန်မှုမှ သိသင့်သလိုထိုက်သော အချက်အလက်များ၊ မဲဆန္ဒရှင်စာရင်းပြုစုခြင်း လုပ်ငန်းဆိုင်ရာများအား သင်တန်းပို့ချဆွေးနွေးခဲ့ကြသည်။ တင်ကြည်(သယံဇာတနှင့်)





# ပြည်ထောင်စုဝန်ကြီး ဦးဟန်ဇော် ဒဂုံမြို့သစ်(ဆိပ်ကမ်း)မြို့နယ် ဆောက်လုပ်ရေး၊ အိမ်ရာနှင့် အခြေခံအဆောက်အအုံ ဖွံ့ဖြိုးရေးဘဏ် ဒဂုံဆိပ်ကမ်းဘဏ်ခွဲဖွင့်ပွဲအခမ်းအနားသို့ တက်ရောက်

နေပြည်တော် ဩဂုတ် ၂၄  
ဆောက်လုပ်ရေး၊ အိမ်ရာနှင့် အခြေခံ အဆောက်အအုံ ဖွံ့ဖြိုးရေးဘဏ် (CHID) ဒဂုံဆိပ်ကမ်းဘဏ်ခွဲ ဖွင့်ပွဲ အခမ်းအနားကို ယနေ့နံနက် ၉ နာရီခွဲ တွင် ရန်ကုန်တိုင်းဒေသကြီး ဒဂုံ မြို့သစ်(ဆိပ်ကမ်း)မြို့နယ် ယနေ့ အိမ်ရာရှိ အဆောက်အအုံ အမှတ် (၂၈)တွင် ကျင်းပသည်။



**ဖဲကြိုးဖြတ်ဖွင့်လှစ်**  
အစီအစဉ် ပထမပိုင်းတွင် ဆောက်လုပ်ရေး၊ အိမ်ရာနှင့် အခြေခံ အဆောက်အအုံ ဖွံ့ဖြိုးရေးဘဏ် ဒဂုံ ဆိပ်ကမ်းဘဏ်ခွဲအား ရန်ကုန်မြို့တော် စည်ပင်သာယာရေး ကော်မတီ အတွင်းရေးမှူး ဒေါ်လှိုင်မော်ဦးနှင့် တာဝန်ရှိသူများက ဖဲကြိုးဖြတ်ဖွင့်လှစ် ပေးသည်။

နည်းသော်လည်း မြန်မာနိုင်ငံသားများ အိမ်ရာစီမံကိန်း တိုက်ခန်းများ ဝယ်ယူသူများကို ချေးငွေထုတ်ချေး ပေးလျက်ရှိပါကြောင်း။ တန်ဖိုးနည်းအိမ်ရာစီမံကိန်းများ ဖြစ်သည့် ဒဂုံမြို့သစ်(ဆိပ်ကမ်း) မြို့နယ်ရှိ ယနေ့အိမ်ရာ အပိုင်း(၁)၊ (၂)နှင့် ကနောင်အိမ်ရာ၊ လှိုင်သာယာ မြို့နယ်ရှိ ရွှေလင်းပန်းအိမ်ရာ အပိုင်း(၂)၊ (၃)နှင့် တန်ဖိုးသင့်အိမ်ရာ စီမံကိန်း ဖြစ်သော လှိုင်သာယာမြို့နယ်ရှိ ကျန်စစ်မင်းနှင့် ထီးလှိုင်ရှင် အိမ်ရာ စီမံကိန်းတို့ကို ရောင်းချပေးနေပါ ကြောင်း၊ ရန်ကုန်မြို့နှင့် မန္တလေးမြို့ အနီးတစ်ဝိုက်တွင် ဆောင်ရွက်နေ သည့် တန်ဖိုးနည်းအိမ်ရာ စီမံကိန်း များသာမက အနာဂတ်တွင် ဆောက်လုပ်ရေး ဝန်ကြီးဌာနက ဆောင်ရွက်ရန် စီစဉ်လျက်ရှိသည့် နိုင်ငံတစ်ဝန်းလုံးရှိ တန်ဖိုးနည်းအိမ်ရာ စီမံကိန်းများကိုပါ ထုတ်ချေးပေးသွား ရန်လည်း စီမံထားရှိပါကြောင်း၊ ယခုလို ထုတ်ချေးပေးခြင်းဖြင့် အိမ်ရာ ကဏ္ဍအတွက် အိမ်ရာနှစ်ရည် ချေးငွေ ဈေးကွက်ပေါ်ထွန်းလာပြီး ဝင်ငွေအလယ်အလတ်ရှိသူများနှင့် ဝင်ငွေနည်းပြည်သူများစွာ အိမ်ရာ ပိုင်ဆိုင်ခွင့် ရရှိလာနိုင်မည်ဖြစ်ပါ ကြောင်း၊ ဝင်ငွေနည်းပြည်သူများ အနေဖြင့် တန်ဖိုးနည်းအိမ်ရာများ

ပိုင်ဆိုင်ခွင့်ရရှိရန်အတွက် သတ်မှတ် ထားသည့် ကြိုတင်ငွေများ ပေးသွင်း နိုင်ကြရန် CHID ဘဏ်တွင် Housing Savings များ လာရောက် စုဆောင်းထားကြရန် တိုက်တွန်းလိုပါကြောင်း။

**ချိတ်ဆက်ဆောင်ရွက်**  
CHID ဘဏ်က မြန်မာနိုင်ငံတော် ဗဟိုဘဏ်၏ နိုင်ငံခြားငွေ ရောင်းဝယ် ဖောက်ကားခွင့် လိုင်စင်ရရှိထားသည့် အတွက် အပြည်ပြည်ဆိုင်ရာ ဘဏ် လုပ်ငန်းများဖြစ်သည့် နိုင်ငံခြားငွေ လဲလှယ်ခြင်း၊ နိုင်ငံခြားငွေ စာရင်းရှင် များ ဖွင့်လှစ်ဆောင်ရွက်ခြင်း၊ အပြည် ပြည်ဆိုင်ရာ ကူးသန်းရောင်းဝယ်ရေး လုပ်ငန်းနှင့်ပတ်သက်၍ ငွေလွှဲ စာတမ်းများ ဖွင့်လှစ်လက်ခံခြင်း၊ TT စနစ်ဖြင့် အပြည်ပြည်ဆိုင်ရာသို့ ငွေလွှဲ ပေးခြင်း၊ LC (Letter of Credit)၊ BG (Bank Guarantee)၊ လေလံ အာမခံ (Bid Bond Guarantee) နှင့် လုပ်ငန်းဆောင်ရွက်မှု အာမခံ (Performance Guarantee) များ ကိုလည်း နိုင်ငံခြားအဆက်အသွယ် ဘဏ်များနှင့် ချိတ်ဆက်ဆောင်ရွက် ပေးလျက်ရှိပါကြောင်း။

ဒေသကြီးဆိုင်ရာ ဝန်ထမ်းအကြီးအကဲ များ၊ ရန်ကုန်မြို့ရှိ ဆောက်လုပ်ရေး လုပ်ငန်းရှင်များ၊ စီးပွားရေးလုပ်ငန်း ရှင်များနှင့် မြို့မြဲမြဲဖွားက CHID ဘဏ်ကို ယုံယုံကြည်ကြည်နှင့် ဘဏ် ဝန်ဆောင်မှုလုပ်ငန်းများကို အသုံးပြု ပေးစေလိုပါကြောင်း၊ ဆောက်လုပ် ရေး၊ အိမ်ရာနှင့် အခြေခံအဆောက် အအုံ ဖွံ့ဖြိုးရေးဘဏ်သည် လာမည့် အနာဂတ်ကာလတွင် နိုင်ငံတော်က ရည်မှန်းထားသည့်အတိုင်း မြန်မာ နိုင်ငံသူ နိုင်ငံသားအားလုံး နေထိုင်မှု အဆင်အတန်း မြင့်မားလာရေးကို အလေးပေးဆောင်ရွက်သွားရန်နှင့် နိုင်ငံတော်အတွက်၊ ပြည်သူလူထု အတွက် အားကိုးယုံကြည်ရသော ဘဏ္ဍာငွေကြေး အရင်းအမြစ် ထောက်ပံ့ပေးနိုင်သောဘဏ်အဖြစ် ဆက်လက်ကြိုးပမ်း တည်ဆောက် သွားရန် အလေးအနက်တိုက်တွန်း ပါကြောင်း ပြောကြားသည်။

သောယာရေးကော်မတီအတွင်းရေးမှူး ဒေါ်လှိုင်မော်ဦးနှင့် တာဝန်ရှိသူများ လွှတ်တော်ကိုယ်စားလှယ်များက အမွေးနံ့သာရည်များ ပက်ဖျန်းပေး သည်။ ယင်းနောက် ပြည်ထောင်စု ဝန်ကြီးနှင့်အဖွဲ့သည် ဘဏ်ခွဲအတွင်း လှည့်လည်ကြည့်ရှုသည်။ ဆောက်လုပ်ရေး၊ အိမ်ရာနှင့် အခြေခံအဆောက်အအုံ ဖွံ့ဖြိုးရေး ဘဏ်ကို Semi - Government Bank အဖြစ် စတင်တည်ထောင်ခဲ့ရာ ယနေ့ဆိုလျှင် သက်တမ်း ငါးနှစ်ကျော် ရှိပြီး ထိုကာလအတွင်း ရန်ကုန် မြို့တွင် ဘဏ်ခွဲ လေးခု၊ နေပြည်တော်၊ မန္တလေး၊ ပုသိမ်၊ မော်လမြိုင်၊ မကွေး၊ မုံရွာ၊ ဘားအံနှင့် ယနေ့ဖွင့်လှစ်သည့် ဒဂုံဆိပ်ကမ်းဘဏ်ခွဲ အပါအဝင် စုစုပေါင်းဘဏ်ခွဲ ၁၃ ခု ရှိပြီဖြစ်သည်။ ဆက်လက်၍ ၁၄ ခု မြောက် ပဲခူး ဘဏ်ခွဲကိုလည်း မကြာမီ ဖွင့်လှစ် သွားမည် ဖြစ်သည်။

ထို့နောက် ဆောက်လုပ်ရေး၊ အိမ်ရာနှင့် အခြေခံအဆောက်အအုံ ဖွံ့ဖြိုးရေးဘဏ် ဒဂုံဆိပ်ကမ်းဘဏ်ခွဲ ဆိုင်းဘုတ်အား ဆောက်လုပ်ရေး ဝန်ကြီးဌာန ပြည်ထောင်စုဝန်ကြီး ဦးဟန်ဇော်က စက်ခလုတ်နှိပ် ဖွင့်လှစ်ပေးသည်။(အပေါ်ယာပုံ)

**အတိုးနှုန်းသက်သာ**  
ဝင်ငွေနည်းပြည်သူများ အိမ်ရာ ပိုင်ဆိုင်ခွင့် ရရှိစေရေးအတွက် အိမ်ရာများကို ဂျပန်နိုင်ငံ ODA Loan (Two-step Loan) အစီ အစဉ်အရ အတိုးနှုန်းသက်သာသော နှစ်ရည်အိမ်ရာချေးငွေဖြင့် JICA, ODA Loan criteria နှင့် ကိုက်ညီသော အိမ်ရာများအတွက် Housing Mortgage Loan များ ချေးပေးနေပြီဖြစ်ပါကြောင်း၊ ဆောက်လုပ်ရေးဝန်ကြီးဌာန မြို့ပြနှင့် အိမ်ရာဖွံ့ဖြိုးရေးဦးစီးဌာနမှ အကောင် အထည်ဖော်ဆောင်ရွက်မည့် တန်ဖိုး နည်း၊ တန်ဖိုးသင့်နှင့် တန်ဖိုးမြင့်

အိမ်ရာစီမံကိန်း တိုက်ခန်းများ ဝယ်ယူသူများကို ချေးငွေထုတ်ချေး ပေးလျက်ရှိပါကြောင်း။ တန်ဖိုးနည်းအိမ်ရာစီမံကိန်းများ ဖြစ်သည့် ဒဂုံမြို့သစ်(ဆိပ်ကမ်း) မြို့နယ်ရှိ ယနေ့အိမ်ရာ အပိုင်း(၁)၊ (၂)နှင့် ကနောင်အိမ်ရာ၊ လှိုင်သာယာ မြို့နယ်ရှိ ရွှေလင်းပန်းအိမ်ရာ အပိုင်း(၂)၊ (၃)နှင့် တန်ဖိုးသင့်အိမ်ရာ စီမံကိန်း ဖြစ်သော လှိုင်သာယာမြို့နယ်ရှိ ကျန်စစ်မင်းနှင့် ထီးလှိုင်ရှင် အိမ်ရာ စီမံကိန်းတို့ကို ရောင်းချပေးနေပါ ကြောင်း၊ ရန်ကုန်မြို့နှင့် မန္တလေးမြို့ အနီးတစ်ဝိုက်တွင် ဆောင်ရွက်နေ သည့် တန်ဖိုးနည်းအိမ်ရာ စီမံကိန်း များသာမက အနာဂတ်တွင် ဆောက်လုပ်ရေး ဝန်ကြီးဌာနက ဆောင်ရွက်ရန် စီစဉ်လျက်ရှိသည့် နိုင်ငံတစ်ဝန်းလုံးရှိ တန်ဖိုးနည်းအိမ်ရာ စီမံကိန်းများကိုပါ ထုတ်ချေးပေးသွား ရန်လည်း စီမံထားရှိပါကြောင်း၊ ယခုလို ထုတ်ချေးပေးခြင်းဖြင့် အိမ်ရာ ကဏ္ဍအတွက် အိမ်ရာနှစ်ရည် ချေးငွေ ဈေးကွက်ပေါ်ထွန်းလာပြီး ဝင်ငွေအလယ်အလတ်ရှိသူများနှင့် ဝင်ငွေနည်းပြည်သူများစွာ အိမ်ရာ ပိုင်ဆိုင်ခွင့် ရရှိလာနိုင်မည်ဖြစ်ပါ ကြောင်း၊ ဝင်ငွေနည်းပြည်သူများ အနေဖြင့် တန်ဖိုးနည်းအိမ်ရာများ

ပိုင်ဆိုင်ခွင့်ရရှိရန်အတွက် သတ်မှတ် ထားသည့် ကြိုတင်ငွေများ ပေးသွင်း နိုင်ကြရန် CHID ဘဏ်တွင် Housing Savings များ လာရောက် စုဆောင်းထားကြရန် တိုက်တွန်းလိုပါကြောင်း။

**အမွေးနံ့သာရည်များပက်ဖျန်း**  
ဆက်လက်၍ အစီအစဉ် ဒုတိယ ပိုင်းကို ကျင်းပရာ ဆောက်လုပ်ရေး၊ အိမ်ရာနှင့် အခြေခံအဆောက်အအုံ ဖွံ့ဖြိုးရေးဘဏ် ဒဂုံဆိပ်ကမ်းဘဏ်ခွဲ အထိမ်းအမှတ် ကမ္ဘာ့ပွဲအခမ်းအနား အထိမ်းအမှတ် ကမ္ဘာ့ပွဲအခမ်းအနား ကြေးပြားကို ပြည်ထောင်စုဝန်ကြီး ဦးဟန်ဇော်၊ ရန်ကုန်မြို့တော် စည်ပင်

သောယာရေးကော်မတီအတွင်းရေးမှူး ဒေါ်လှိုင်မော်ဦးနှင့် တာဝန်ရှိသူများ လွှတ်တော်ကိုယ်စားလှယ်များက အမွေးနံ့သာရည်များ ပက်ဖျန်းပေး သည်။ ယင်းနောက် ပြည်ထောင်စု ဝန်ကြီးနှင့်အဖွဲ့သည် ဘဏ်ခွဲအတွင်း လှည့်လည်ကြည့်ရှုသည်။ ဆောက်လုပ်ရေး၊ အိမ်ရာနှင့် အခြေခံအဆောက်အအုံ ဖွံ့ဖြိုးရေး ဘဏ်ကို Semi - Government Bank အဖြစ် စတင်တည်ထောင်ခဲ့ရာ ယနေ့ဆိုလျှင် သက်တမ်း ငါးနှစ်ကျော် ရှိပြီး ထိုကာလအတွင်း ရန်ကုန် မြို့တွင် ဘဏ်ခွဲ လေးခု၊ နေပြည်တော်၊ မန္တလေး၊ ပုသိမ်၊ မော်လမြိုင်၊ မကွေး၊ မုံရွာ၊ ဘားအံနှင့် ယနေ့ဖွင့်လှစ်သည့် ဒဂုံဆိပ်ကမ်းဘဏ်ခွဲ အပါအဝင် စုစုပေါင်းဘဏ်ခွဲ ၁၃ ခု ရှိပြီဖြစ်သည်။ ဆက်လက်၍ ၁၄ ခု မြောက် ပဲခူး ဘဏ်ခွဲကိုလည်း မကြာမီ ဖွင့်လှစ် သွားမည် ဖြစ်သည်။

## ၂၀၁၉ ခုနှစ်အတွက် အာဆီယံဆု (ASEAN Prize 2019) ထပ်မံခေါ်ယူခြင်း

၁။ (၃၄)ကြိမ်မြောက် အာဆီယံထိပ်သီးအစည်းအဝေးတွင် ၂၀၁၉ ခုနှစ် အာဆီယံဆုကို ချီးမြှင့်နိုင်ရေးအတွက် ဆောင်ရွက်ခဲ့ရာ အပြီးသတ် ရွေးချယ်သည့် ဒိုင်အဖွဲ့၏ဆုံးဖြတ်ချက်အရ ဆုနှင့်ထိုက်တန်သူမရှိပါ သောကြောင့် ၂၀၁၉ ခုနှစ် အာဆီယံဆုကို ပေးအပ်ချီးမြှင့်ရန် အာဆီယံ အတွင်းရေးမှူးချုပ်ရုံး အဆိုပြုလွှာများ ထပ်မံခေါ်ယူလျက်ရှိပါသည်။

၂။ အာဆီယံဆုအတွက် အဆိုပြုသူများသည် အောက်ဖော်ပြပါ သတ်မှတ်ထားသည့် နယ်ပယ်များတွင် အကျိုးပြုသူများဖြစ်ရပါမည် -

- အာဆီယံအဖွဲ့ဝင်နိုင်ငံများအကြား သိသာထင်ရှားသည့် ပူးပေါင်းဆောင်ရွက်မှုများ
- အာဆီယံနှင့် ကမ္ဘာတစ်ဝန်းအကြား သိသာထင်ရှားသည့် ပူးပေါင်းဆောင်ရွက်မှုများ
- အာဆီယံအဖွဲ့ဝင်နိုင်ငံများအကြား သိသာထင်ရှားသည့် ပြည်သူ့အချင်းချင်း ထိတွေ့ဆက်ဆံမှုများ
- အာဆီယံအဖွဲ့ဝင်နိုင်ငံများအကြား စံနှုန်းများမြှင့်တင်ရေးနှင့် သိသာထင်ရှားသည့် စီးပွားရေးပူးပေါင်းဆောင်ရွက်မှုများ
- အာဆီယံအသိုက်အဝန်းတည်ထောင်ရေးအတွက် သိသာ ထင်ရှားသည့် ဆောင်ရွက်မှုများ

၃။ အာဆီယံဆုအား အပြီးသတ်ရွေးချယ်မည့် ဒိုင်အဖွဲ့ကို လက်ရှိ အာဆီယံအတွင်းရေးမှူးချုပ်နှင့် အာဆီယံအတွင်းရေးမှူးချုပ်ဟောင်းများ ပါဝင်သည့် ထင်ရှားသော အဆင့်မြင့်ပုဂ္ဂိုလ်များဖြင့် ဖွဲ့စည်းထားပြီး ဆုရရှိသူ အား အာဆီယံဆုလေးနှင့် အမေရိကန်ဒေါ်လာ ၂၀၀၀၀ ချီးမြှင့်သွားမည် ဖြစ်ပါသည်။ ယင်းဆုကို ၂၀၁၉ ခုနှစ်၊ နိုဝင်ဘာလတွင် ထိုင်းနိုင်ငံ ဗန်ကောက် မြို့၌ ကျင်းပမည့် (၃၅)ကြိမ်မြောက် အာဆီယံခေါင်းဆောင်များ ထိပ်သီး အစည်းအဝေး ဖွင့်ပွဲအခမ်းအနားတွင် ပေးအပ်ချီးမြှင့်သွားမည်ဖြစ်ပါသည်။

၄။ အဆိုပါဆုအား လျှောက်ထားရန် အဆိုပြုသူများသည် အာဆီယံ အဖွဲ့ဝင်နိုင်ငံများမှ နိုင်ငံသား (သို့မဟုတ်) အဖွဲ့အစည်းဖြစ်ရမည်ဖြစ်ပြီး စည်းမျဉ်းစည်းကမ်းကိုအခြေခံပြီး ပြည်သူ့ကိုဦးတည်၍ ပြည်သူ့ကိုဗဟိုပြုသော အာဆီယံ အသိုက်အဝန်းထူထောင်ခြင်းနှင့် အာဆီယံဒေသတွင်း ပူးပေါင်း ဆောင်ရွက်မှုများတွင် ၂၀၁၅ ခုနှစ် အာဆီယံအသိုက်အဝန်း စတင်ထူထောင် ချိန်မှစ၍ အထောက်အကူပြုခဲ့သည့် လျှောက်ထားမည့် ပုဂ္ဂိုလ်၊ အဖွဲ့အစည်း၏ အောင်မြင်မှုများကို စာမျက်နှာ ၃ မျက်နှာမှ ၅ မျက်နှာအကြား (အင်္ဂလိပ် ဘာသာဖြင့်) အကျဉ်းချုပ်ရေးသားဖော်ပြရမည်ဖြစ်ပါသည်။

၅။ လျှောက်ထားရမည့် လျှောက်လွှာပုံစံကို အာဆီယံအတွင်းရေးမှူးချုပ် ရုံး၏ အင်တာနက်စာမျက်နှာ <http://www.asean.org/asean-prize> တွင် ရယူ၍ အာဆီယံရေးရာဦးစီးဌာန နိုင်ငံခြားရေးဝန်ကြီးဌာန၊ ရုံးအမှတ် (၉)၊ နေပြည်တော်(သို့မဟုတ်) [dgasean@gmail.com](mailto:dgasean@gmail.com) နှင့် [psaseanmmr@gmail.com](mailto:psaseanmmr@gmail.com) သို့ ၆-၉-၂၀၁၉ ရက်နေ့ နောက်ဆုံးထား၍ လိပ်မူလျှောက်ထားနိုင်ပါကြောင်း အသိပေးအကြောင်းကြားအပ်ပါသည်။ အသေးစိတ်အချက်အလက်များကိုလည်း ဖော်ပြပါ အာဆီယံအတွင်း ရေးမှူးချုပ်ရုံး၏ အင်တာနက်စာမျက်နှာတွင် လေ့လာကြည့်ရှုနိုင်ပါကြောင်း အသိပေးအပ်ပါသည်။

**နိုင်ငံခြားရေးဝန်ကြီးဌာန**

## ပဲခူး၊ ရွှေကျင်နှင့် စစ်တောင်းမြစ်ရေ အခြေအနေ

နေပြည်တော် ဩဂုတ် ၂၄

ယနေ့ ညနေ ၃ နာရီခွဲအချိန်တိုင်းထွာချက်အရ ပဲခူးမြစ်ရေသည် ပဲခူးမြို့တွင် ယင်းမြို့၏ စိုးရိမ်ရေမှတ်အောက် နှစ်ပေခွဲခန့်တွင် ရောက်ရှိနေသည်။ အဆိုပါမြစ်ရေသည် နောက်နှစ်ရက်အတွင်း ယင်းမြို့၏ စိုးရိမ်ရေမှတ်သို့ ရောက်ရှိနိုင်သည်။

**ရွှေကျင်မြစ်ရေ**  
ယနေ့ မွန်းလွဲ ၁၂ နာရီခွဲအချိန်တိုင်းထွာချက်အရ ရွှေကျင်မြစ်ရေသည် ရွှေကျင်မြို့တွင် ယင်းမြို့၏ စိုးရိမ်ရေမှတ်အောက် တစ်ပေခွဲခန့်တွင် ရောက်ရှိနေ သည်။ အဆိုပါမြစ်ရေသည် နောက်တစ်ရက်အတွင်း ယင်းမြို့၏ စိုးရိမ်ရေမှတ်သို့ ရောက်ရှိနိုင်သည်။

**စစ်တောင်းမြစ်ရေ**  
ယနေ့ မွန်းလွဲ ၁၂ နာရီခွဲအချိန်တိုင်းထွာချက်အရ စစ်တောင်းမြစ်ရေသည် မဒေါက်မြို့တွင် နှစ်ပေခွဲခန့် ယင်းမြို့၏ စိုးရိမ်ရေမှတ်အောက်သို့ ကျော်လွန်နေပြီး လက်ရှိရေမှတ်မှ နောက်နှစ်ရက်အတွင်း ပေဝက်ခန့်တက်လာနိုင်ကာ ယင်းမြို့ ၏ စိုးရိမ်ရေမှတ်အထက် ဆက်လက်တည်ရှိနိုင်သည်။

**မိုး/ဇေ**



# တိရစ္ဆာန်များမှ လူကို ရောဂါကူးစက်ရာတွင် ကူးစက်နိုင်ရန်အခွင့်အလမ်းများသော လူအုပ်စုများ

## ဒေါက်တာ ခင်စန်းမော်

တစ်နေ့တွင် ဆေးခန်းသို့ ခွေးကိုက်ခံရသော ကြောင် တစ်ကောင်ကို လာပြပါသည်။ ပိုင်းကိုက်သည့် ခွေးများက အလေ့ကျ ကျက်စားနေကြသော လမ်းဘေးလေလွင့် ခွေးများဖြစ်ကြပြီး အကိုက်ခံရသောကြောင့်လည်း ခွေးရူးကာကွယ်ဆေး မထိုးထားကြောင်း သိရပါ၏။

### ဆေးကုသမှုများလုပ်ပေး

အရေပြားပေါ်မှာ ပေါက်ပြဲဒဏ်ရာများ မရှိသော်လည်း အကိုက်ခံရသည့်နေရာများမှာ အသက်ရှူလိုက်တိုင်း ပိန်လိုက်၊ ဖောင်းလိုက်ဖြစ်နေသဖြင့် ဒဏ်ရာမနည်းလှ ကြောင်း တွေ့မြင်ရပါသည်။ ကြောင်ပိုင်ရှင်သည် တက္ကသိုလ်ကျောင်းသူအရွယ် ချောချောလှလှ မိန်းမပျို လေးတစ်ဦးဖြစ်ကာ သူ့ကြောင်လေး၏ ဒဏ်ရာများကို လက်ဖဝါးနှင့်ဖိပြီး ပွတ်သပ်ချော့မော့ နှစ်သိမ့်နေသော ကြောင့် ပိုင်ရှင်လေးအား လက်ဆေးခိုင်းကာ ရော်ဘာ လက်အိတ်များ ဝတ်ဆင်ပေးပါသည်။

ခွေးကိုက်သည့် ဒဏ်ရာများမှာ ခွေးသွားရည် များရှိနေနိုင်ကြောင်း၊ ခွေးရူးရောဂါဖြစ်ပွားနေသည့် ခွေးကကိုက်လျှင် အကိုက်ခံရသောကြောင့်မှာ အန္တရာယ် ရှိသည်သာမက ဒဏ်ရာများကို လက်ဖြင့် ပွတ်သပ်နေ သည့်လူမှာလည်း အန္တရာယ်ရှိကြောင်း၊ လူကို ရောဂါ မကူးစက်နိုင်အောင် ကြောင်ကို လက်အိတ်နှင့်သာ ကိုင်တွယ်ဖို့၊ သတိထားစောင့်ကြည့်ဖို့လိုကြောင်း အကျယ်တဝင့်ရှင်းပြပြီး ကြောင်ကို ဆေးကုသမှုများ လုပ်ပေးခဲ့ပါ၏။


နောက်တစ်နေ့ ဆေးခန်းသို့လာသောအခါ သူ့ရင်ခွင်ထဲမှာ ပေဖက်ချော့မော့ ခေါ်လာသော ကြောင်ကို ဆေးခန်းရှေ့ရောက်မှ အဖုံးပါသော ဆွဲခြင်းထဲ ကောက်ထည့်ပြီး ဆေးခန်းထဲ ဝင်လာပါသည်။ ဆေးကု စားပွဲပေါ်သို့ ဆွဲခြင်းကို တင်လိုက်ပြီးနောက် သူ့လက် နှစ်ဖက်ကို လက်အိတ်များဝတ်လိုက်ပြီး ကြောင်ကို ထုတ်ယူပေးလေသည်။ ဆေးထိုးပြီးလျှင်ပြီးချင်း လက်အိတ်များကိုချွတ်ကာ ဘောင်းဘီအိတ်ထဲ ကပျာကသိထည့်ပြီး ကြောင်၏ဒဏ်ရာများအား လက်နှင့် ပွတ်သပ်ချော့မြှူနေပြန်သည်။ ဆရာဝန်က လက်အိတ် များပင် မချွတ်ရသေး။

ထိုဖြစ်ရပ်ကိုကြည့်ရင်း ငယ်စဉ်က ဖတ်ခဲ့ဖူးသည့် စာတစ်ပုဒ်ကို သတိရမိလိုက်သည်။

အချိန်က ဂျပန်ခေတ်။ ဂျပန်တပ်များက မြန်မာ့ ကျေးလက်ရွာတစ်ရွာမှာ စခန်းချသောအခါ ရွာ၏ ရေတွင်း၌ သူတို့ထုံးစံအတိုင်း ကိုယ်လုံးတီး ရေချိုးကြ၍ အမျိုးသမီးကြီး၊ ငယ်မရွေး ရွာသူများအားလုံး ထွက်ပြေး ကြရပါသတည်း။ ထို့ကြောင့် ရွာသူကြီးက ဂျပန်အရာရှိကို အကျိုးအကြောင်း နားလည်အောင် ရှင်းပြပေးကြားခဲ့ ပါသည်။ “ဂျပန်တွေ ဘောင်းဘီဝတ်ပြီး ရေချိုးကြမယ်” ဟူသော သတင်းကြောင့် ရွာသူ ရွာသားများ စိတ်သက်သာရာရကာ အခါတိုင်းကဲ့သို့ ရေတွင်းမှာ ရေခပ်ဆင်းလာကြသည်။ တကယ်တမ်း ထွက်လာချိန်၌ ဂျပန်စစ်သားများအားလုံး ကိုယ်လုံးတီးပင် ဖြစ်နေကြ သည်။ သို့သော် ထူးခြားသည်မှာကား သစ်သားရေ စည်ပိုင်းထဲမဝင်ခင် ဘောင်းဘီတိုကို ဝတ်ကြ၏။ ပြီးမှ စည်ပိုင်းထဲဝင်ရေချိုးပြီး ဘောင်းဘီတိုချွတ်ကာ နောက်လူကို ပေးဝတ်၏။ နောက်လူက ဘောင်းဘီတို ကိုဝတ်ကာ စည်ပိုင်းထဲ ခရောင်ချိုးပါသည်။ ရေချိုးပြီး သူတိုင်းက ကိုယ်လုံးတီးနှင့် ပြန်သွားသဖြင့် ငိုအားထက် ရယ်အားသန်ဖြစ်ကြကြောင်းလေးပါ။

ယခုလည်း တိရစ္ဆာန်ဆေးကုဆရာဝန်တစ်ယောက် ၏ စိုးရိမ်ပူပန်မှုကို နားလည်မှုလွဲလိုက်ပုံက ဂျပန်တပ်များ ရေချိုးသလို ဖြစ်နေလေသည်။

ထိုအကြောင်း သူ့ကိုရှင်းပြတော့ သူက ရှက်ကိုး ရှက်ကန်းရယ်မောလျက်။ နောက်ရက်များတွင် ခွေးကိုက်ခံရသောကြောင့်အနာများ သက်သာလာပြီး တခြားပြဿနာတစ်ခုတစ်ရာ မဖြစ်ပွားသောကြောင့်သာ တော်ပါသေးသည်။



နောက်တစ်ကောင်က ရုံးဝင်းထဲမှာ မွေးထားသော ပြည်တွင်းမှ ခွေးတစ်ကောင်ဖြစ်၏။ ကာကွယ်ဆေး မထိုးဘဲ အစာကျွေးရုံကျွေးပြီး မွေးထားကြောင်း၊ အပြင်မှ လမ်းဘေးခွေးများနှင့်အတူ သွားလာဆော့ကစားတတ်ပြီး ကိုက်ခံရန်ဖြစ်လေ့ရှိတတ်ကြောင်း၊ ယခုရက်ပိုင်းတွင် ခွေးက အစာမစားနိုင်ဘဲ သွားရည်ကျနေ၍ လာပြခြင်း ဖြစ်ကြောင်း သိရပါသည်။

ခွေးကို ကိုင်တွယ်ပြီး လာပြပေးသူ ဝန်ထမ်းများက ဆေးဝေပညာဗဟုသုတရှိပုံပေါ် ပါသည်။ တံတောင်ဆစ်နား ရောက်လုလု ရော်ဘာလက်အိတ်အထူများ ဝတ်ဆင်ထား ကြကာ ကိုင်တွယ်ထိန်းချုပ်ရာမှာလည်း နိုင်နိုင်နင်းနင်း ရှိလှသည်။

မျက်မြင်စစ်ဆေးမှုအရ ခွေး၏လျှာက ပါးစောင်ဘေး တစ်ဖက်ကို ထွက်ပြီး ပြန်မသိမ်းနိုင်။ ပါးစပ်မှ သွားရည် တများများ ထွက်နေသည်။ မတ်မတ်မရပ်နိုင်ဘဲ ယိုင်တီ ယိုင်တိုင်နှင့်။ မျက်လုံးအကြည့်များက လူများရှူးသကဲ့သို့ အကြည့်မမှန်ပေ။ ရေသောက်နိုင်သလားဟု မေးမြန်း သောအခါ သောက်ပါတယ်ဟု ဖြေပါသည်။ သူ့ပုံသဏ္ဍာန် က မူမမှန်သဖြင့် ရေတိုက်ကြည့်ရာ လျှာတန်းလန်း ထွက်နေပြီး ရေမသောက်နိုင်ပါ။ ထို့ကြောင့် ခွေးရူးရောဂါ အတွက် Rapid test kit နှင့် ခွေးသွားရည်ကိုယူပြီး စမ်းကြည့်သောအခါ ခွေးရူးရောဂါဟုတ်မှန်ကြောင်း Positive အဖြေကိုပြသဖြင့် ခွေးလာပြသူတို့အား အရေးတကြီးမှာကြားစရာများအား နှုတ်မှ တရစပ်ပြောရ သလို စာနှင့် အတိုချုပ်ရေးပေးခြင်း၊ ခွေးကို သယ်ဆောင် သွားပြီးနောက် ဆေးခန်းအတွင်း အပြင် သန့်ရှင်းရေးကိစ္စ များအား ဆောင်ရွက်ခြင်း၊ ပိုးသတ်ဆေးများကို စနစ် တကျ အသုံးပြုပြီး သန့်ရှင်းရေးလုပ်ခြင်း စသောအရေးကြီး လုပ်ငန်းစဉ်များအား အလျင်အမြန်လုပ်ဆောင်ခဲ့ရ ပါသည်။

### ကြောက်ရွံ့ရကောင်းမှန်း မသိ

လမ်းမပေါ်တွင် ခွေးတစ်ကောင်၊ ကြောင်တစ်ကောင် လဲနေသည်ဆိုပါစို့။ ထိုခွေး သို့မဟုတ် ကြောင်သည် ကားတိုက်ခံရ၍ လဲနေခြင်းလား၊ အရိုက်ခံရ၍ လဲနေခြင်း လား၊ ခွေးချင်းကိုက်ကြ၍ လဲနေခြင်းလား၊ အခြားရောဂါ တစ်စုံတစ်ရာကြောင့် လဲနေခြင်းလား၊ သူ၏ ရာဇဝင်ကို လုံးဝမသိသော်လည်း ယခုခေတ်တွင် ကယ်တင်ချင်သူ များပြားလာပါသည်။ အချို့က ပိုက်ဆံပေးပြီး ဘေးပတ် ဝန်းကျင်မှ လူများကို အကူအညီတောင်းကာဆေးခန်းသို့ သယ်ဆောင်လာကြသည်။ ဆေးကုပြီးလျှင် ထိုနေရာသို့ ပြန်လည်သယ်ဆောင်သွားပြီး ထားခဲ့မည်ဟု ဆိုကြသူ များပါသည်။ သယ်ဆောင်လာသူများကို ကြည့်လိုက်သော အခါ အကာအကွယ်တစ်ခုခုမပါသည့်လက်များဖြင့် ကိုင်တွယ်လျက် အချို့မမျှ ဖမ်းရင်းပြုရင်း ကိုက်ခဲကတ်ခြစ် ခံရရှာသော ဒဏ်ရာများပင် ပါနေသေးသည်။ လူ့အသက်

ကို ခြိမ်းခြောက်နိုင်သော ရောဂါဆိုးများ ကူးစက်လေမည် လားဟု ကြောက်ရွံ့ရကောင်းမှန်းလည်း မသိကြပေ။

လူတို့၏ ကျန်းမာရေးနှင့် သက်ရှိသတ္တဝါတို့၏ ကျန်းမာရေးကိစ္စတွင် တိရစ္ဆာန်များမှ ကူးစက်တတ်သော ရောဂါများ (Zoonosis) အရေးကြီးပုံကို ပြောကြသော အခါ ပေါ့ပေါ့ဆဆ သဘောမထားသင့်ကြောင်း ပြောကြား လိုပါသည်။ အဘယ်ကြောင့်ဆိုသော် တိရစ္ဆာန်မှ လူကို ရောဂါပိုးကူးစက်လွယ်သည့် လူအုပ်စုများ ရှိနေသော ကြောင့်ပင် ဖြစ်သည်။

အရွယ်ရောက်ပြီးသား ကျန်းမာသောလူများသည် ခန္ဓာကိုယ်၏ ခုခံအားစနစ် ကောင်းမွန်ကြသောကြောင့် အိမ်မွေးတိရစ္ဆာန်များ၏ ရောဂါပိုးများနှင့် ထိတွေ့မှုရှိသော် လည်း ရောဂါလက္ခဏာပြလာခြင်းမျိုးကို မတွေ့ရပေ။ အကယ်၍ လူကိုကူးစက်တတ်သော ရောဂါပိုးများအား ထိမိ၊ ကိုင်မိလျှင် လူ၏ ကိုယ်ခံအားစနစ်က အလုပ်လုပ် လာပြီး ခုခံအားများကို ထုတ်လုပ်သည်။

ကမ္ဘာ့ကျန်းမာရေးအဖွဲ့အစည်းကြီး (WHO) က တိရစ္ဆာန်များမှ လူသို့ကူးစက်နိုင်ရန် အခွင့်အလမ်းများ သော အုပ်စုကို အောက်ပါအတိုင်း သတ်မှတ်ထားပါသည်။ ယင်းတို့မှာ -

- တိရစ္ဆာန်ကို ကိုင်တွယ်ထိန်းကျောင်းရသူများ၊
- မွေးကင်းစကလေးများနှင့် ငယ်ရွယ်နုနယ်သော ကလေးများ၊
- အသက်အရွယ်အိုမင်းသူ လူကြီးများနှင့် နာမကျန်း သူ လူကြီးများ၊
- လယ်ယာစိုက်ပျိုးရေးလုပ်သားများနှင့် အစား အစာထုတ်လုပ်ရေးလုပ်သားများ၊
- ခုခံအားနည်း ဝေဒနာရှင်များ၊
- ရောဂါကုသမှုခံယူနေရသောသူများ၊
- ကိုယ်ဝန်ဆောင်များ စသည်တို့ ဖြစ်ကြသည်။

ထိုအုပ်စုထဲမှာပါသော လူတို့သည် နေ့စဉ် နေ့တိုင်း တိရစ္ဆာန်များကို ထိတွေ့ကိုင်တွယ်နေရသူများ၊ ရောဂါပိုး များကို ခံနိုင်ရည်မရှိသူများ၊ သန့်ရှင်းမှုကို ဂရုမပြုကြသူ များ ပါဝင်နေသည်။

တိရစ္ဆာန်ကို ကိုင်တွယ်ရသူများထဲတွင် တိရစ္ဆာန် ချစ်တတ်သူများ၊ တိရစ္ဆာန်မွေးမြူသူများ ထိပ်ဆုံးက ပါဝင်နေသည့်အပြင် တိရစ္ဆာန်များကို ထိန်းကျောင်း လေ့ကျင့်ပေးရသည့် လေ့ကျင့်ရေးသင်တန်းဆရာများ (Trainers)၊ ထိန်းကျောင်းကိုင်တွယ်ပေးရသူ (Keepers) များ၊ တိရစ္ဆာန်ဆေးကုဆရာဝန်များ (Veterinary surgeons)၊ သူနာပြုများ၊ ဓာတ်ခွဲခန်းကျွမ်းကျင်ဝန်ထမ်း များ၊ တိရစ္ဆာန်ကယ်ဆယ်စောင့်ရှောက်ရေး အသင်းအဖွဲ့ များ စသည်တို့ပါဝင်ပါသည်။

ကူးစက်လွယ်သည့် အုပ်စုဝင်များဖြစ် မွေးကင်းစကလေးများနှင့် ငယ်ရွယ်နုနယ်သော

ကလေးများသည် အန္တရာယ်များသော အုပ်စုထဲမှာ ပါနေ သည်။ ကလေးများသည် တိရစ္ဆာန်များက ကိုက်ခြင်း၊ ငိုခြင်း၊ ဟပ်ခြင်း၊ လျှာဖြင့် လျက်ခြင်းတို့ကို တွန်းလှန် နိုင်စွမ်း မရှိကြပေ။ ဆေးကြောသန့်ရှင်းရကောင်းမှန်း လည်း မသိကြ။

ထို့နည်းတူ အသက်အရွယ်ကြီးရင့်သော လူကြီး များ၊ နာမကျန်းဖြစ်နေသော သက်ကြီးရွယ်အိုတို့ သည်လည်း တိရစ္ဆာန်ရောဂါပိုးများ ကူးစက်လွယ်သည့် အုပ်စုဝင်များ ဖြစ်ကြသည်။

စိုက်ပျိုးမွေးမြူရေးလုပ်သားများ၊ အစားအစာကို စီမံချက်ပြုတ်ထုတ်လုပ်ရသော ဝန်ထမ်းများသည် တိရစ္ဆာန်နှင့် တိရစ္ဆာန်ထွက်ပစ္စည်းများကို ကိုင်တွယ်ခြင်း မှ တိုက်ရိုက်ကူးစက်နိုင်ပါသည်။

ဥပမာပြရလျှင် ထောင့်သန်းရောဂါ၊ အီးကိုလိုင်း၊ ဘရူဆယ်လာ၊ ဆယ်မိုနဲလာ၊ တီဘီရောဂါနှင့် မေးခိုင် ရောဂါတို့ ဖြစ်သည်။ နောက်ထပ်အုပ်စုတစ်ခုမှာ ခုခံ အားနည်းဝေဒနာရှင်များ ဖြစ်ကြသည်။ ထိုအုပ်စုတွင် ခုခံအားစနစ် ပျက်စီးနေသော ဝေဒနာရှင်များ၊ ဓာတု ဆေးရည် အသွင်းခံနေရသော လူနာများ၊ ကိုယ်တွင်းအင်္ဂါ ထိခိုက်ပျက်စီး၍ အစားထိုးလဲလှယ်ထားရသူများ၊ ဓာတ် ရောင်ခြည်ကင်နေရသူများ၊ ကော်တီဇုန်းဆေးဝါး ကြာရှည်သောက်သုံးနေရသူများ ပါဝင်ပါသည်။ ကိုယ်ဝန်ဆောင်များအနေဖြင့် တိရစ္ဆာန်မှလူသို့ ကူးစက် နိုင်သောရောဂါများကို သတိထားသင့်သည့်အုပ်စုထဲ တွင် ပါဝင်နေကြောင်း အသိပေးလိုပါသည်။

လူတို့၏ အသက်အန္တရာယ်ကို ခြိမ်းခြောက်နိုင်သည့် Zoonosis ရောဂါကြီးများရှိနေသောကြောင့် ကူးစက် လွယ်သည့် အုပ်စုထဲမှာ ပါသည်ဖြစ်စေ၊ မပါသည်ဖြစ်စေ အကြောင်းရင်းမသိသည့် တိရစ္ဆာန်တစ်ကောင်ကောင် ကို အကာအကွယ်မဲ့သောလက်များဖြင့် မကိုင်တွယ်ပါ နှင့်။ အသက်ရှူလမ်းကြောင်းမှ ရောဂါပိုးများကို ကာကွယ်ရန် မျက်နှာစည်း (mask) တပ်ဆင်ထားပါ။ ရန်လို ကိုက်ခဲချင်သည့်တိရစ္ဆာန်ကို ကိုင်တွယ်ရာ တွင် သတိကြီးစွာထားပါဟု ထပ်ဆင့်အကြံပေးအပ် ပါသည်။ ။

လူတို့၏ ကျန်းမာရေးနှင့် သက်ရှိသတ္တဝါတို့၏ ကျန်းမာရေးကိစ္စတွင် တိရစ္ဆာန်များမှ ကူးစက်တတ်သော ရောဂါများ (Zoonosis) အရေးကြီးပုံကို ပြောကြသောအခါ ပေါ့ပေါ့ဆဆ သဘောမထားသင့်ကြောင်း ပြောကြားလိုပါသည်။ အဘယ်ကြောင့်ဆိုသော် တိရစ္ဆာန်မှ လူကို ရောဂါပိုးကူးစက်လွယ်သည့် လူအုပ်စုများ ရှိနေသောကြောင့် . . .



# တက္ကသိုလ်များမှ မွေးမြူ မြှုပ်နှံခြင်းလုပ်ငန်း ပထမအကြိမ် အလှူငွေပေးအပ်ပွဲ အခမ်းအနားကျင်းပ

ရန်ကုန် ဩဂုတ် ၂၄  
ရန်ကုန်တက္ကသိုလ် နှစ်(၁၀၀)ပြည့်အထိမ်းအမှတ် တက္ကသိုလ်များမှ မွေးမြူ မြှုပ်နှံခြင်းလုပ်ငန်း ပထမအကြိမ် အလှူငွေပေးအပ်ပွဲအခမ်းအနားကို ယနေ့မွန်းလွဲ ၁ နာရီတွင် ရန်ကုန်မြို့၊ ကမာရွတ်မြို့နယ် တက္ကသိုလ်များ မွေးမြူမှု ကျင်းပသည်။

**ဦးစားပေးဆောင်ရွက်လျက်ရှိ**  
ရှေးဦးစွာ ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာမျိုးသိမ်းကြီးက ရန်ကုန်တက္ကသိုလ်သည် ၁၉၂၀ ပြည့်နှစ်တွင် စတင်တည်ထောင်ခဲ့ပြီး ၂၀၂၀ ပြည့်နှစ်တွင် နှစ်ပေါင်း (၁၀၀)ပြည့်မည်ဖြစ်ကြောင်း၊ ရန်ကုန် တက္ကသိုလ် ရာပြည့်သဘင်ကို နိုင်ငံတော်အဆင့် ကျင်းပ နိုင်ရန် ရာပြည့်သဘင်ကျင်းပရေးဦးစီးကော်မတီကို ဖွဲ့စည်း ထားရှိပြီး ဥက္ကဋ္ဌအဖြစ် နိုင်ငံတော်အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် ဦးစီးဆောင်ရွက်လျက်ရှိကြောင်း၊ ရာပြည့်သဘင်အခမ်းအနားများကို ၂၀၁၉ ခုနှစ် ဒီဇင်ဘာလမှစ၍ ၂၀၂၀ ပြည့်နှစ် ဒီဇင်ဘာလအထိ နိုင်ငံတော်အဆင့်ကျင်းပသွားရန် စီစဉ်ဆောင်ရွက်လျက်ရှိ ကြောင်း၊ ရန်ကုန်တက္ကသိုလ် ရာပြည့်သဘင်အခမ်းအနား များကျင်းပရာတွင် ရန်ကုန်တက္ကသိုလ်၏ ဂုဏ်သိက္ခာ အဆင့်အတန်းနှင့်အညီ အများကတန်ဖိုးထားလေးစားပြီး နိုင်ငံတကာအဆင့် ဂုဏ်သိက္ခာရှိသော တက္ကသိုလ်အဖြစ် အဆင့်ပြန်လည်မြှင့်တင်နိုင်ရေး ဦးစားပေးဆောင်ရွက် လျက်ရှိကြောင်း။

ရန်ကုန်တက္ကသိုလ်၏ သမိုင်းကြောင်းကိုကြည့်ပါက အောင်မြင်ခဲ့သည့် သမိုင်းကြောင်းအစဉ်အလာများ ရှိသကဲ့သို့ သင်ခန်းစာရယူရမည့် သမိုင်းကြောင်းများလည်း

ရှိကြောင်း၊ တက္ကသိုလ်အနေဖြင့် ပြည်ထောင်စု ငြိမ်းချမ်းရေး၊ အမျိုးသားပြန်လည်သင့်မြတ်ရေးတို့ကို အထောက်အကူပြုပြီး နိုင်ငံတော်၏ လူမှုစီးပွား ဖွံ့ဖြိုး တိုးတက်ရေးကို အထောက်အကူပြုသည့် နိုင်ငံတကာနှင့် ယှဉ်ပြိုင်နိုင်စွမ်းရှိသော ဘွဲ့ရလူငယ်မောင်မယ်များ ပြုစု ပျိုးထောင် သင်ကြားသင်ယူလေ့ကျင့်ပေးခြင်းကို ဦးတည် ဆောင်ရွက်ရမည်ဖြစ်ကြောင်း၊ မိမိတို့ စတင်တာဝန်ယူ ခဲ့သည့် ၂၀၁၆ ခုနှစ်တွင် ရန်ကုန်တက္ကသိုလ်သည် ကမ္ဘာ့ အဆင့်(၁၃၀၇၂)ရှိခဲ့ရာမှ ၂၀၁၉ ခုနှစ် ဇူလိုင်လတွင် ကမ္ဘာ့ အဆင့်(၇၂၂၁)ဖြစ်လာသည်အထိ ပါမောက္ခချုပ်၊ ဒုတိယ ပါမောက္ခချုပ်များ၊ ဆရာ ဆရာမများ၊ ကျောင်းသား ကျောင်းသူများနှင့် ပြည်သူများ၏ ဝိုင်းဝန်းပံ့ပိုးကူညီမှုဖြင့် ဆောင်ရွက်နိုင်ခဲ့ကြောင်း၊ ရန်ကုန်တက္ကသိုလ်၏ အခြေခံ အဆောက်အအုံများ ဖြည့်ဆည်းမွမ်းမံခြင်းပညာရေး မြှင့်တင်မှုအစီအစဉ်များ ဖြည့်ဆည်းရေး ဆောင်ရွက်နိုင်ရန် Master Plan ရေးဆွဲဆောင်ရွက်ပြီး ဖြစ်ကြောင်း၊ ယခုကဲ့သို့ ရန်ကုန်တက္ကသိုလ် ရာပြည့်သဘင်အခမ်းအနား ကျင်းပရေးလုပ်ငန်းတစ်ခုအဖြစ် တက္ကသိုလ်များ မွေးမြူ မွမ်းမံခြင်းဆောင်ရွက်ရန် အလှူရှင်များ၏ ပူးပေါင်း ပါဝင်မှုများသည် အရေးကြီးသည့် အခန်းကဏ္ဍမှ ပါဝင် သဖြင့် တန်ဖိုးထားဝမ်းမြောက်မိပါကြောင်း ပြောကြားသည်။

**တစ်နှစ်ပတ်လုံးကျင်းပသွားမည်**  
ထို့နောက် ရန်ကုန်တိုင်းဒေသကြီး ဝန်ကြီးချုပ် ဦးမြိုးမင်းသိန်းက ယနေ့လှူဒါန်းသော အလှူရှင်များကို အထူးကျေးဇူးတင်ရှိကြောင်း၊ ရန်ကုန်တက္ကသိုလ်၏ ယခုနှစ် ဒီဇင်ဘာလမှစ၍ နှစ်(၁၀၀)ပြည့်အခမ်းအနား များကို တစ်နှစ်ပတ်လုံး ကျင်းပသွားမည်ဖြစ်ကြောင်း၊



ရန်ကုန်တက္ကသိုလ်ကို အဘက်ဘက်က ပြန်လည်ပြုပြင် မွမ်းမံရန် ကော်မတီများကို ဖွဲ့စည်းပြီးဖြစ်ကြောင်း၊ ရန်ကုန်တက္ကသိုလ်ရာပြည့်သဘင်ပွဲတော်ကို မိမိတို့ တာဝန် ရှိသူများကသာ ဦးစီးဆောင်ရွက်ခြင်းမဟုတ်ဘဲ ကျောင်းတော်ကြီးတွင်တက်ရောက်ခဲ့ကြသည့် ကျောင်းသား ကျောင်းသူများအားလုံး ပူးပေါင်းပါဝင်ဆောင်ရွက်သည့် နှစ်(၁၀၀)ပြည့်အခမ်းအနားဖြစ်လာစေရန် ဆောင်ရွက် သွားမည်ဖြစ်ကြောင်း ပြောကြားသည်။  
ယင်းနောက် တက္ကသိုလ်များမွေးမြူမွမ်းမံခြင်းဆောင်ရွက် ကော်မတီဥက္ကဋ္ဌ ဆောက်လုပ်ရေးဝန်ကြီးဌာန ဒုတိယ ဝန်ကြီး ဦးကျော်လင်းက မွေးမြူမွမ်းမံခြင်းလုပ်ငန်း

များနှင့်စပ်လျဉ်း၍ ရှင်းလင်းဆွေးနွေးပြီး ရန်ကုန်တက္ကသိုလ် ဒုတိယပါမောက္ခချုပ် ဒေါက်တာဥက္ကဋ္ဌကျော်က ဆွေးနွေး တင်ပြသည်။  
ဆက်လက်၍ ပြည်ထောင်စုဝန်ကြီး ဒေါက်တာ မျိုးသိမ်းကြီး၊ တိုင်းဒေသကြီးဝန်ကြီးချုပ် ဦးမြိုးမင်းသိန်း၊ ဒုတိယဝန်ကြီး ဦးကျော်လင်းနှင့် တာဝန်ရှိသူများက လုပ်ငန်းရှင်များ၊ ကျောင်းသား ကျောင်းသူဟောင်းများ၊ ကုမ္ပဏီများ၊ အသင်းအဖွဲ့များက လှူဒါန်းသည့် အလှူငွေ များကို လက်ခံရယူကြရာ အလှူရှင် စုစုပေါင်း ၃၂ ဦးက အလှူငွေကျပ် ၁၀၅၆ သိန်းကို ပေးအပ်လှူဒါန်းခဲ့ကြောင်း သိရသည်။  
**သတင်းစဉ်**

## မြန်မာကင်းထောက် ကိုယ်စားလှယ်အဖွဲ့ မလေးရှားနိုင်ငံမှ ပြန်လည်ရောက်ရှိ

ရန်ကုန် ဩဂုတ် ၂၄  
အာရှ-ပစိဖိတ်ဒေသ ကင်းထောက်အဖွဲ့ချုပ်များ၏ Membership Growth ညှိနှိုင်းရေးမှူးများ အစည်း အဝေးကို မလေးရှားနိုင်ငံ ကွာလာလမ်ပူမြို့၊ အခြေစိုက် ကမ္ဘာ့ကင်းထောက်ဗဟိုရုံး၊ ကမ္ဘာ့ကင်းထောက်အဖွဲ့ ထောက်ပံ့ရေးဗဟိုဌာနနှင့် ကွာလာလမ်ပူ YMCA တို့တွင် ဩဂုတ် ၁၈ ရက်မှ ၂၀ ရက်အထိ တက်ရောက်ခဲ့ သော မြန်မာနိုင်ငံကင်းထောက်အဖွဲ့မှ နိုင်ငံတကာရေးရာ ညှိနှိုင်းရေးမှူး ဦးကောင်းမြတ်ထူးနှင့် Membership Growth ဆိုင်ရာ ညှိနှိုင်းရေးမှူး ဦးဇော်မင်းနိုင်တို့သည် ဩဂုတ် ၂၂ ရက် ညနေပိုင်းက ရန်ကုန်အပြည်ပြည်ဆိုင်ရာ လေဆိပ်သို့ ပြန်လည်ရောက်ရှိသည်။



**ဆွေးနွေး**  
ယင်းအစည်းအဝေးတွင် အာရှ-ပစိဖိတ်ဒေသဆိုင်ရာ ကင်းထောက်အဖွဲ့ဝင် နိုင်ငံ ၁၉ နိုင်ငံမှ ညှိနှိုင်းရေးမှူးများ၊ ကိုယ်စားလှယ်များနှင့် အမျိုးသားကင်းထောက်ချုပ်များ တက်ရောက်ကာ ကမ္ဘာ့ကင်းထောက်အဖွဲ့ချုပ်က ထားရှိ သည့် စံနှုန်းစံထားများ၊ ကမ္ဘာ့ကင်းထောက်လူဦးရေ စစ်တမ်းများနှင့် အာရှ-ပစိဖိတ်ဒေသ ကင်းထောက်လူဦးရေ စစ်တမ်းများ ဖွံ့ဖြိုးပြီးနိုင်ငံများဖြစ်ကြသည့် ဟောင်ကောင်၊ ကိုရီးယား၊ စင်ကာပူ၊ တရုတ်(တိုင်ပေ)တို့တွင် လက်ရှိ ကျင့်သုံးလျက်ရှိသော ကင်းထောက်အသင်းဝင်စနစ်နှင့် အသင်းဝင်ကြေး ကောက်ခံမှုဆိုင်ရာ ပုံစံများ၊ စိန်ခေါ်မှုများ နှင့် ဦးတည်ချက်များကို ဆွေးနွေးခဲ့ကြသည်။  
**မျှော်မှန်းထား**  
ထို့ပြင် ကမ္ဘာ့ကင်းထောက်အဖွဲ့ကြီး(WOSM) သည် ပြီးခဲ့သည့် ၂၀၁၇ ခုနှစ် အစောတိုင်လုန်နိုင်ငံ ဘာဂူး မြို့၌ ကျင်းပခဲ့သည့် ကမ္ဘာ့ကင်းထောက်ညီလာခံတွင် ချမှတ်ခဲ့သော ဦးတည်ချက်များအရ လာမည့် ၂၀၂၃ ခုနှစ် တွင် တစ်ကမ္ဘာလုံး၌ ကင်းထောက်အဖွဲ့ဝင်ဦးရေ သန်း

၁၀၀ ရှိလာရမည်ဟု မျှော်မှန်းထားပြီး အဆိုပါ သန်း ၁၀၀ ၏ ၆၀ ရာခိုင်နှုန်းခန့်မှာ အာရှ-ပစိဖိတ်ဒေသဖြစ်သဖြင့် အာရှ-ပစိဖိတ်ဒေသ၏ ကင်းထောက်ဦးရေ တိုးတက်မှု နှုန်းမှာ အင်မတန်အရေးကြီးကြောင်း၊ လူသားအားလုံး ပါဝင်နိုင်မည့် ကင်းထောက်လုပ်ငန်းတစ်ခုဖြစ်လာစေရေး ဦးတည်လုပ်ဆောင်သင့်ကြောင်း ဆွေးနွေးခဲ့ကြသည်။  
မြန်မာနိုင်ငံ ကင်းထောက်ကိုယ်စားလှယ် ဦးကောင်းမြတ်ထူးနှင့် ဦးဇော်မင်းနိုင်တို့ကလည်း မြန်မာ

နိုင်ငံ၌ ၂၀၁၅ ခုနှစ်တွင် တစ်နိုင်ငံလုံးရှိ ကင်းထောက် အဖွဲ့ဝင်ဦးရေ ၂၀၀၀၀ ကျော်ခန့်ရှိပြီဟု ခန့်မှန်းထားပြီး လက်ရှိတွင် မြန်မာနိုင်ငံအနေဖြင့် တစ်နိုင်ငံလုံးတွင် ကင်းထောက်အဖွဲ့ဝင်ဦးရေ စာရင်းကောက်ယူရာ၌ အခက် အခဲများစွာရှိနေ၍ စာရွက်စာတမ်း အသုံးပြုကောက်ယူမှုမှ အင်တာနက် အွန်လိုင်းအသုံးပြုကောက်ယူခြင်းကို လက်ရှိ တွင် စတင်စမ်းသပ်ဆောင်ရွက်လျက်ရှိနေပြီ ဖြစ်ကြောင်း၊ မကြာမီအချိန်တွင် ကင်းထောက်သန်းခေါင်စာရင်း ကောက်ယူခြင်းနှင့်ဆိုင်သည့် ဝက်ဘ်ဆိုက်တစ်ခုကိုလည်း တည်ထောင်ရန် စီစဉ်နေပြီဖြစ်ပြီး နိုင်ငံတစ်ဝန်းလုံးမှ အသင်းဝင်ကြေး ကောက်ခံခြင်းနှင့်ဆိုင်သော လုပ်ငန်း များအတွက်လည်း ပိုမိုလျင်မြန်ထိရောက်သည့် Channel တစ်ခုကိုလည်း အသုံးပြုရန်ရှိကြောင်း တင်ပြဆွေးနွေး ခဲ့သည်။  
**ဂုဏ်ပြုအမှတ်တရလက်ဆောင်များပေးအပ်**  
ယင်းအစည်းအဝေးတွင် မလေးရှားနိုင်ငံ အမျိုးသား ကင်းထောက်ချုပ် ဒုတိယဗိုလ်ချုပ်ကြီး Dr.Mohd Zin Bidin နှင့် အာရှ-ပစိဖိတ်ဒေသဆိုင်ရာ နိုင်ငံ ၁၉ နိုင်ငံမှ အမျိုးသားကင်းထောက်ချုပ်များနှင့် ညှိနှိုင်းရေးမှူးများကို မြန်မာနိုင်ငံကင်းထောက်အဖွဲ့မှ ကိုယ်စားလှယ် နိုင်ငံတကာရေးရာ ညှိနှိုင်းရေးမှူး ဦးကောင်းမြတ်ထူးနှင့် ညှိနှိုင်းရေးမှူး ဦးဇော်မင်းနိုင်တို့က မြန်မာနိုင်ငံ ကင်းထောက်အဖွဲ့ကိုယ်စား ဂုဏ်ပြုအမှတ်တရ လက်ဆောင်များ ပေးအပ်ခဲ့သည်။  
**သတင်းစဉ်**

## မြို့သစ်မြို့နယ်၌ ရာသီဥတုနှင့် လိုက်လျောညီထွေရှိပြီး ဈေးကွက်ဝင် နှစ်ရှည်သီးနှံများ ပြောင်းလဲစိုက်ပျိုးရေး ဆောင်ရွက်

မြို့သစ် ဩဂုတ် ၂၄  
မကွေးတိုင်းဒေသကြီး မြို့သစ်မြို့နယ်တွင် ရာသီဥတုပြောင်းလဲမှုနှင့်အညီ လိုက်လျော ညီထွေရှိပြီး ဈေးကွက်ဝင် နှစ်ရှည်သီးနှံ ပင်များ ပြောင်းလဲစိုက်ပျိုးနိုင်ရေး ဆောင်ရွက်

လျက်ရှိရာ ကိုင်းကူး စိန်တစ်လုံးသရက်ပျိုးပင် များကို ယမန်နေ့က အခြေခံပညာကျောင်း များ၌ စိုက်ပျိုးပေးခဲ့ကြောင်း သိရသည်။ မြို့သစ်မြို့နယ် စိုက်ပျိုးရေးဦးစီးဌာနက ၂၀၁၈-၂၀၁၉ ခုနှစ်အတွင်း တောင်သူများနှင့်

ကျောင်းမြေနေရာကျယ်ဝန်းသည့် ကျောင်း ၁၁ ကျောင်းတွင် ကိုင်းကူးစိန်တစ်လုံးသရက်ပင် ၂၀ ပင်နှုန်းဖြင့် ပျိုးပင် ၂၂၀ စုစုပေါင်း စိန်တစ်လုံး သရက် အပင် ၁၄၀၀ ကျော်ကို စိုက်ပျိုး ပေးထားပြီး အိမ်ခြံစိုက်ပျိုးရေးနှင့် စားဖွဲ့ဆောင် သီးနှံ အမြဲတမ်းစိုက်ပျိုးရေးအဖြစ် တလုတ်ပင် ကျေးရွာ၊ ပုလင်းကြီးကျေးရွာ၊ သီးကုန်း ကျေးရွာနှင့် ကိုရ်တောင်ကျေးရွာတို့တွင် လည်း ဆောင်ရွက်ထားကြောင်း သိရသည်။ ဖွံ့ဖြိုးတိုးတက်မှု ရေရှည်တည်တံ့နိုင်သည့်

လုပ်ငန်းများအနက် အဆိုပါ သီးနှံသစ်တော ရောနှောစိုက်ပျိုးသည့် ဈေးကွက်ဝင် နှစ်ရှည် စားသုံးသီးနှံပင်များ ပြောင်းလဲစိုက်ပျိုးခြင်းဖြင့် ရာသီဥတုပြောင်းလဲမှုဖြစ်စဉ်များအရ မိုးရွာ သွန်းမှု ပုံမှန်မဟုတ်ခြင်းကြောင့် စိုက်ပျိုးရေး ခက်ခဲပြီး ကုန်ထုတ်လုပ်မှုအရည်အသွေးများ ထိခိုက်မှုမှ လျော့နည်းစေမည်ဖြစ်ကြောင်း မြို့သစ်စိုက်ပျိုးရေးဦးစီးဌာနမှ မြို့နယ်ဦးစီးမှူး ဦးဇော်လင်း၏ ပြောပြချက်အရ သိရသည်။  
**ဇော်ဇော်(မြို့သစ်)**



ပြည်တွင်းရေးရာ

ရေဘေးသင့်ပြည်သူများအတွက် အလှူငွေများလှူဒါန်း

နေပြည်တော် ဩဂုတ် ၂၄

မြန်မာနိုင်ငံအတွင်း ရေဘေးဒဏ်ခံရသည့်ဒေသများအတွက် ထောက်ပံ့မှုများ ဆောင်ရွက်ရာတွင် အသုံးပြုနိုင်ရန် မြန်မာနိုင်ငံတစ်ဝန်းမှ အလှူရှင်များက လှူဒါန်းထမ်း၊ ကယ်ဆယ်ရေးနှင့် ပြန်လည်နေရာချထားရေးဝန်ကြီးဌာနသို့ အလှူငွေ စားသောက်ကုန်နှင့် လူသုံးကုန်ပစ္စည်းများကို လာရောက်လှူဒါန်း လျက်ရှိသည်။

ဂုဏ်ပြုမှတ်တမ်းလွှာ ပြန်လည်ပေးအပ်

မတ္တရာမြို့နယ်လုံးဆိုင်ရာ ပရဟိတအသင်းချုပ်နှင့် လွှတ်တော်ကိုယ်စားလှယ်များက ဦးဆောင်၍ မတ္တရာမြို့သူမြို့သား၊ နယ်သူနယ်သားများက လှူဒါန်းငွေကျပ် ၁၀၀၀၀၀ နှင့် ငွေကျပ် ၄၆၃၃၀၀ တန်ဖိုးရှိ စားသောက်ကုန် နှင့် လူသုံးကုန်ပစ္စည်းများကို လှူဒါန်းထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာနသို့ ယနေ့နံနက်ပိုင်းတွင် လာရောက်လှူဒါန်းရာ ပြည်ထောင်စုဝန်ကြီး ဒေါက်တာဝင်းမြတ်အေးက လက်ခံရယူပြီး ဂုဏ်ပြုမှတ်တမ်းလွှာ ပြန်လည်ပေးအပ်သည်။

ထို့နောက် ပြည်ထောင်စုဝန်ကြီးက ကျေးဇူးတင်စကားပြောကြားရာတွင် ဘေးဒုက္ခခံစားနေရသောပြည်သူများအတွက် စာနာစိတ်ဖြင့်လှူဒါန်းကြခြင်းအတွက် ကျေးဇူးတင်ပါကြောင်း၊ ယခု လာရောက်လှူဒါန်းသူများသည် နေထိုင်



ရာဒေသချင်းကွဲပြားသော်လည်း တစ်စိတ်တစ်ပိုင်းတည်းရှိသော ပြည်သူများ ဖြစ်ကြသည်ကို ပြသခြင်းဖြစ်ကြောင်း၊ ဘေးအန္တရာယ်စီမံခန့်ခွဲမှု လုပ်ငန်းများနှင့်စပ်လျဉ်း၍ အမျိုးသားသဘာဝဘေးအန္တရာယ်ဆိုင်ရာစီမံခန့်ခွဲမှု ကော်မတီက ထူထောင်ထားသောရန်ပုံငွေသို့ ဤလှူဒါန်းငွေများကို တိုက်ရိုက်

ထည့်သွင်းပြီး ဘေးသင့်ဒေသများ၏ လိုအပ်ချက်အလိုက် ထောက်ပံ့ခြင်း၊ ပြန်လည်ထူထောင်ခြင်းလုပ်ငန်းများကို အကောင်အထည်ဖော်နိုင်ရန် စီစဉ် ဆောင်ရွက်ပေးသွားမည်ဖြစ်ပြီး အလေအလွင့်မရှိအောင် စနစ်တကျစီမံ ဆောင်ရွက်သွားမည်ဖြစ်ကြောင်း ပြောကြားသည်။ သတင်းစဉ်

၂၄-၈-၂၀၁၉ ရက်နေ့ ရေပိုလွှဲမှု ရေကျော်သည့် ရေလှောင်တံမံများစာရင်း

စဉ်	ရေလှောင်အမည်	ကန်အမျိုးအစား (စတင်/ပြန်လည်)	(၀၆.၀၀)ဥပဒေ ရေအမှတ်				စတင်/ပြန်လည် ရေအမှတ်	စတင်/ပြန်လည် (စတင်)
			ကန်အမြင့် (စတင်)	ရေလှောင် ပမာဏ (စတင်)	ရေအနက် (စတင်)	ရေလှောင် ပမာဏ (စတင်)		
၁	မေတ္တာရပ်ရွာရေလှောင်တံမံ	ကန်ပြန်လည်	၃၆	၂၈၄၄၄	၃၇.၆၀	၃၄၅၈၁	၁.၆၀	၁.၆၀
၂	လှိုင်စားရွာရေလှောင်တံမံ	စတင်/ပြန်လည်	၆၈.၈၀	၁၈၈၁	၆၉.၂၀	၁၉၀၅	၂.၁၄	၀.၄၀
၃	ရတနာရွာရေလှောင်တံမံ	ကန်အမြင့်	၁၄၄	၅၂၀၀၀	၁၄၆.၇၀	၄၃၆၁၅	၂.၂၅	၀.၇၀
၄	မေတ္တာရပ်ရွာရေလှောင်တံမံ	ပုံမှန်တိုင်းမေးယူကြီး (အမေ့)	၅၀	၁၅၇၀၀	၅၀.၄၀	၁၇၀၇၉	၀.၃၉	၀.၄၀
၅	မင်းပုံရေလှောင်တံမံ	စတင်/ပြန်လည်	၃၀	၂၄၅၀	၃၀.၃၀	၂၃၀၀	၀.၅၀	၀.၃၀
၆	လှိုင်စားရွာရေလှောင်တံမံ	စတင်/ပြန်လည်	၃၆	၂၄၀၀	၃၆.၅၀	၂၄၅၀	၀.၀၀	၀.၅၀
၇	ရွှေဘူရားရွာရေလှောင်တံမံ	စတင်/ပြန်လည်	၂၇.၅	၃၄၀	၂၇.၅	၃၄၀	၀.၀၀	၃.၃၀
၈	ဘက်စုံရေလှောင်တံမံ	ပုံမှန်တိုင်းမေးယူကြီး	၇၃	၃၅၀၀	၇၃.၈၀	၃၆၀၀	၀.၅၆	၀.၈၀
၉	မုန်တိုင်းရေလှောင်တံမံ	ပုံမှန်တိုင်းမေးယူကြီး	၄၀	၁၀၀၀၀	၄၀.၁၀	၁၀၃၅၂	၀.၂၀	၀.၁၀
၁၀	ရွှေပြည်(၃)ရေလှောင်တံမံ	ပုံမှန်တိုင်းမေးယူကြီး	၃၈	၃၇၀၀	၃၈.၄၀	၃၈၀၀	-	၀.၄၀
၁၁	ဘက်စုံရေလှောင်တံမံ	ပုံမှန်တိုင်းမေးယူကြီး (အမေ့)	၅၅	၂၀၀၀၀	၅၅.၁၀	၂၂၀၀၀	၀.၁၀	၂.၁၀
၁၂	မြစ်သားရွာရေလှောင်တံမံ	ပုံမှန်တိုင်းမေးယူကြီး	၁၅	၃၇၆၀၀	၁၅.၅၀	၃၈၃၅၂	-	၀.၅၀

၁၃	ပုဂံရွာရေလှောင်တံမံ	စတင်/ပြန်လည်	၁၄၀	၆၂၀၀၀	၁၄၀	၆၂၀၀၀	-	၂.၁၀
၁၄	ပုဂံရွာရေလှောင်တံမံ	စတင်/ပြန်လည်	၁၂၀	၅၂၀၀၀	၁၂၀	၅၂၀၀၀	၀.၅၀	၀.၆၀
၁၅	ရွှေပြည်(၃)ရေလှောင်တံမံ	စတင်/ပြန်လည်	၁၂၄.၅	၃၀၂၇၀၀	၁၂၆.၅၀	၃၃၄၆၆၀	၀.၃၄	၃.၄၀
၁၆	ဂါးပင်ရေလှောင်တံမံ	ပုံမှန်တိုင်းမေးယူကြီး	၆၀	၄၀၅၀	၆၀.၂၀	၄၀၅၀	၂.၆၀	၀.၅၀
၁၇	ကတိတ်ရေလှောင်တံမံ	စတင်/ပြန်လည်	၁၂၃	၅၄၀၅၂	၁၂၃.၄၀	၅၄၄၅၂	၀.၇၇	၀.၄၀
၁၈	မုန်တိုင်းရေလှောင်တံမံ	စတင်/ပြန်လည်	၇၄	၃၂၅၀	၇၄.၆၀	၃၃၀၆	၂.၆၀	၀.၅၀
၁၉	အင်းရွာရေလှောင်တံမံ	စတင်/ပြန်လည်	၃၄	၅၀၀	၃၄	၅၀၀	၀.၅၀	၀.၂၀
၂၀	ရွှေပြည်(၃)ရေလှောင်တံမံ	ပုံမှန်တိုင်းမေးယူကြီး	၅၆	၃၅၀၅	၅၆.၅၀	၃၅၅၅	၀.၆၀	၀.၅၀
၂၁	ဂရုတ်ရွာရေလှောင်တံမံ	ပုံမှန်တိုင်းမေးယူကြီး	၂၆	၁၀၅၄	၂၆	၁၀၅၄	၀.၆၀	၀.၃၀
၂၂	ရေကန်ရွာရေလှောင်တံမံ	ပုံမှန်တိုင်းမေးယူကြီး	၃၂	၅	၃၂	၅	၀.၅၀	၀.၅၀
၂၃	ကန်ရွာရေလှောင်တံမံ	ပုံမှန်တိုင်းမေးယူကြီး	၃၇	၁၂၀	၃၇	၁၂၀	၀.၅၀	၀.၂၀
၂၄	ဘန်ရွာရေလှောင်တံမံ	ပုံမှန်တိုင်းမေးယူကြီး	၃၄	၇၅	၃၄	၇၅	-	၀.၂၀
၂၅	ဘန်ရွာရေလှောင်တံမံ	ပုံမှန်တိုင်းမေးယူကြီး	၃၃	၅၅	၃၃	၅၅	-	၀.၂၀
၂၆	ဘန်ရွာရေလှောင်တံမံ	ပုံမှန်တိုင်းမေးယူကြီး	၃၃	၅၅	၃၃	၅၅	-	၀.၂၀
၂၇	ရန်ကင်းရေလှောင်တံမံ	စတင်/ပြန်လည်	၃၃	၅၅	၃၃	၅၅	-	၀.၂၀
၂၈	ကလေးရေလှောင်တံမံ	စတင်/ပြန်လည်	၃၄	၅၅	၃၄	၅၅	-	၀.၂၀

ငွေကြည်

ကျောက်တူးတယ် သတ္တု တူးတယ်

ရေနံ တူးတယ် ဓာတ်ငွေ့ တူးတယ်

ဒါတောင် ကမ္ဘာမြေကဲ့ ကျေးဇူး မရှိကြဘူး

ကျုပ်တောင် ဒါစိစိတွင်း တူး လိုက်အေးတယ်

ဟို

လောကကြီးမှာရာ



# ချောင်းတိမ်ချောင်း ရေကြီးရေလျှံဖြစ်ပွားမှုနှင့်ပတ်သက်၍ တွေ့ဆုံပွဲပြုလုပ်



## ရေနံ့ချောင်း ဩဂုတ် ၂၄

မကွေးတိုင်းဒေသကြီး ရေနံ့ချောင်းမြို့၌ မိုးရာသီတွင် မကြာခဏရေကြီးရေလျှံလေ့ရှိသည့် ချောင်းတိမ်ချောင်း နှင့်ပတ်သက်၍ လွှတ်တော်ကိုယ်စားလှယ်များ၊ ဌာနဆိုင်ရာတာဝန်ရှိသူများနှင့် ဒေသခံပြည်သူများ တွေ့ဆုံ ဆွေးနွေးပွဲကို ယနေ့ နံနက် ၁၀ နာရီက မြို့မဈေးအပေါ်ထပ်ခန်းမ၌ ပြုလုပ်သည်။

တွေ့ဆုံဆွေးနွေးပွဲတွင် ပြည်သူ့လွှတ်တော်ကိုယ်စားလှယ် ဦးသာချိုက အမှာစကားပြောကြားသည်။ ထို့နောက် တက်ရောက်လာသူများက ချောင်းတိမ်ချောင်း ရေစီးရေလာကောင်းမွန်ရေး ဆောင်ရွက်မည့်လုပ်ငန်းစဉ်များ နှင့်ပတ်သက်၍ သိရှိလိုသည်များကို မေးမြန်းရာ လွှတ်တော်ကိုယ်စားလှယ်များနှင့် သက်ဆိုင်ရာဌာနတာဝန်ရှိသူများက ပြန်လည်ဖြေကြားပေးသည်။

တွေ့ဆုံဆွေးနွေးပွဲသို့ ပြည်သူ့လွှတ်တော်ကိုယ်စားလှယ် ဦးသာချို၊ အမျိုးသားလွှတ်တော်ကိုယ်စားလှယ် ဦးခင်ဝင်း၊ မကွေးတိုင်းဒေသကြီး လွှတ်တော်ကိုယ်စားလှယ် ဦးတင်လွင်၊ ဦးသိန်းလှ၊ မြို့နယ်အုပ်ချုပ်ရေးမှူးနှင့် ဌာနဆိုင်ရာတာဝန်ရှိသူများ၊ ဒေသခံပြည်သူ ၂၀၀ ခန့် တက်ရောက်ခဲ့ကြောင်း သိရသည်။

အဆိုပါချောင်းတိမ်ချောင်းသည် နှစ်စဉ်မိုးရာသီတွင် မကြာခဏရေကြီးရေလျှံလေ့ရှိပြီး အိုးဘိုရပ်ကွက် စည်ပင်သာယာရပ်ရှိ လူနေအိမ်များ၊ တိုင်းရင်းဆေးခန်း၊ မြို့နယ် ပြန်/ဆက်ရုံးအပါအဝင် ဈေးဆိုင်ခန်းများတွင်လည်း ရေဝင်ရောက်ပြီး ရေပြန်လည်ကျဆင်းချိန်တွင် ရွံ့ညွှန်များ တင်ကျန်ရစ်မှုကြောင့် နှစ်စဉ်ရေဘေးဒုက္ခကြုံတွေ့နေရကြောင်း ဒေသခံများထံမှ သိရသည်။

ကိုစိုးကြီး

## ဘားအံ-မြဝတီ ကားလမ်းမကြီးတစ်လျှောက်

### မော်တော်ယာဉ်များ ထောင်နှင့်ချီ၍ ယာဉ်ကြောပိတ်ဆို့မှုဖြစ်ပွား

#### ဘားအံ ဩဂုတ် ၂၄

ဘားအံ-မြဝတီ ကားလမ်းမကြီးတစ်လျှောက်တွင် ယနေ့ နံနက် ၉ နာရီခန့်မှစတင်၍ ယာဉ်ကြောပိတ်ဆို့မှု ဖြစ်ပွားခဲ့ရာ ထောင်နှင့်ချီသော ယာဉ်ကြောပိတ်ဆို့နေခြင်းကို ရဲတပ်ဖွဲ့ဝင်များနှင့် မီးသတ်တပ်ဖွဲ့ဝင်များက အနီးကပ် ကြပ်မတ်မှုဖြင့် စနစ်တကျလမ်းရှင်းပေးလျက်ရှိကြောင်း သိရသည်။

#### မိုးသည်းထန်စွာရွာသွန်း

အဆိုပါလမ်းပိုင်းတွင် မိုးသည်းထန်စွာရွာသွန်းလျက် ရှိခြင်းကြောင့် မော်တော်ယာဉ်တစ်စီး စလစ်ဖြစ်ရာမှ ယာဉ်ကြောထပ်သွားကာ ယာဉ်ကြောပိတ်ဆို့မှုစတင်ခဲ့ခြင်းဖြစ်ပြီး ယာဉ်ကြောလှတကရာမှ ယာဉ်များဆက်လက် စလစ်ဖြစ်ကြ၍ မော်တော်ယာဉ် အစီးရေ ၁၅၀၀ ခန့်မှာ ဂျိုင်းကြီးတံတားလမ်းထိပ်မှ ကျားကလေးလမ်းဆုံထိ

ယာဉ်ကြောပိတ်သွားကြောင်း ဘားအံခရိုင် မီးသတ်ဦးစီးမှူး ဦးသန့်ဇင်ဝင်းက ပြောသည်။

ယာဉ်ကြောပိတ်ဆို့ခြင်းများဖြစ်ပွားရာသို့ ဘားအံခရိုင် မီးသတ်ဦးစီးဌာနမှ တပ်ဖွဲ့ဝင် ၃၅ ဦးနှင့် နယ်မြေခံရဲတပ်ဖွဲ့ဝင်များသွားရောက်ပြီး မော်တော်ယာဉ်ကြီး၊ ယာဉ်ငယ်အစီးရေ ၁၀၀ စီ အသုတ်လိုက်လွှတ်ပေးခြင်းဖြင့် ဆောင်ရွက်လျက်ရှိပြီး ဘားအံမှ မြဝတီအတက်ကားများ သွားရန် မလွယ်ကူသေးကြောင်း သိရသည်။

အလားတူ ယနေ့ နံနက်အချိန်မှစ၍ ဘားအံ-မြဝတီ ကားလမ်း ကျဉ်းဘက်ခြမ်း ကြီးတံတားထိပ်မှ ကော့ကရိတ် အာရှလမ်းမကြီးအထိ ယာဉ်အစီးရေ ၁၀၀၀ ခန့်မှာလည်း ယာဉ်ကြောပိတ်ဆို့နေကြောင်း ကော့ကရိတ်ခရိုင်မီးသတ်ဦးစီးမှူး ဦးအောင်ရဲမင်းက ပြောသည်။

မင်းသူ၊ ထွန်းထွန်းထွေး(ဘားအံ)



## တီးတိန်မြို့နယ် ထေးဇန်ကျေးရွာအနီး မြေပြိုကျမှုဖြစ်ပွား

#### တီးတိန် ဩဂုတ် ၂၄

ချင်းပြည်နယ် တီးတိန်မြို့နယ်အတွင်း မိုးဆက်တိုက်ရွာသွန်းပြီးနောက် ထေးဇန်ကျေးရွာအနီးတွင် မြေပြိုကျမှု ဖြစ်ပွားလျက်ရှိကြောင်း ထေးဇန်ကျေးရွာအုပ်ချုပ်ရေးမှူး ဦးစိန်ခန့်မှန်က ပြောသည်။

မိုးဆက်တိုက်ရွာသွန်းနေခြင်းကြောင့် ကျေးရွာအနီး တောင်အောက်ခြေနေရာတွင် ဩဂုတ် ၂၃ ရက်မှ စတင် ပြိုကျနေခြင်းဖြစ်သည်။ မြေသားပြိုကျသည့်နေရာသည် ၂၀၁၅ ခုနှစ် သဘာဝဘေးဖြစ်ပွားစဉ်က မြေပြိုကျခဲ့သည့် နေရာတွင်ဖြစ်ပြီး ယခုမြေပြိုကျသည့်နေရာသည် ကျေးရွာရှိ အခြေခံပညာအထက်တန်းကျောင်း(ခွဲ)နှင့် ပေ ၃၀၀ ခန့်အကွာတွင် ဖြစ်ပွားနေခြင်းဖြစ်သည်ဟု ၎င်းက ဆိုသည်။

“မြေအက်ကွဲထားတဲ့နေရာက မိုးရွာတဲ့အခါ တဖြည်း

ဖြည်းနဲ့ ကျသွားတာ။ ထပ်ပြီးတော့ အက်ကွဲတာတော့ မရှိသေးပါဘူး။ သိပ်စိုးရိမ်စရာတော့ မရှိပေမယ့် ဆက်ပြုမယ်ဆိုရင် စာသင်ကျောင်းကတော့ ပါသွားနိုင်တယ်” ဟု အုပ်ချုပ်ရေးမှူး ဦးစိန်ခန့်မှန်က ပြောသည်။

ထေးဇန်ကျေးရွာသည် ကလေး-ဖလမ်း-ဟားခါး ကားလမ်းမဘေးတွင် တည်ရှိကာ ကလေးမြို့မှ ၁၇ မိုင်ခန့် ကွာဝေးသည့်နေရာတွင် တည်ရှိသည့် ကျေးရွာဖြစ်သည်။ ယင်းကျေးရွာတွင် အိမ်ခြေ ၁၂၀ ခန့် ရှိပြီး ပင်လယ်ရေမျက်နှာပြင်အထက် အမြင့်ပေ ၂၀၀၀ကျော်ရှိ တောင်တန်းပေါ်တွင် တည်ဆောက်ထားခြင်းကြောင့် ကျေးရွာအောက်တွင် မြေပြိုကျမှုကြောင့် လူနေအိမ်အဆောက်အအုံများ ထိခိုက်မှုမရှိစေရေး ဆက်လက်စောင့်ကြည့်မှု ပြုလုပ်လျက် ရှိကြောင်း သိရသည်။

လူအောင်(ကသာ)



## အောင်လံမြို့၌ တောင်ကျရေကြောင့် ရထားလမ်းပျက်စီး ရန်ကုန်-ပုဂံ ရထား အောင်လံဘူတာတွင် ရပ်နားထားရ

#### အောင်လံ ဩဂုတ် ၂၄

ရန်ကုန်မြို့မှ ပုဂံသို့ထွက်ခွာလာသော အမှတ်(၆၀) အဆန် လူစီးအမြန်ရထားသည် ယနေ့ နံနက် ၂ နာရီ ၁၃ မိနစ် တွင် အောင်လံမြို့အောင်လံဘူတာသို့ ဆိုက်ရောက်လာခဲ့ရာ ဆင်ပေါင်ဝဲမြို့နယ် ကေရာဇ်ဘူတာနှင့် လှေဝန်းဘူတာ အကြားရှိ ဝှေးချိုကျေးရွာအနီးတွင် တောင်ကျရေများ ဆင်းလာသဖြင့် ရထားသံလမ်းများအား ရေတိုက်စားပြီး သံလမ်းများပျက်စီးကာ ရထားဆက်လက်သွားလာနိုင်မှု

မရှိသည့်အတွက် အောင်လံဘူတာတွင် ရပ်နားထားရသည်။

အဆိုပါရထား၌ ပြင်သစ်နိုင်ငံသားသုံးဦးနှင့်အတူ ခရီးသည် ၂၂၀ ခန့် လိုက်ပါစီးနင်းလာခဲ့ရာ ခရီးသည်များအား ကိုးပင်ဘူတာမှ ပုဂံဘူတာသို့ ဆက်လက်ထွက်ခွာနိုင်ရေးအတွက် အောင်လံဘူတာရုံပိုင် ဦးဇော်အောင်က စီစဉ်ဆောင်ရွက်လျက်ရှိကြောင်း သိရသည်။

သိန်းလွင်(အောင်လံ)

## သီးနှံကာကွယ်ရေးဆိုင်ရာ လုပ်ငန်းများဆောင်ရွက်နိုင်ရန် သတိပေးနှိုးဆော်ချက်

ယခုအခါတွင် မြန်မာနိုင်ငံတစ်ဝန်းလုံးတွင် ရာသီဥတုဖောက်ပြန်မှုကြောင့် မိုးများ ဆက်တိုက်ရွာသွန်းလျက်ရှိပါသည်။ ထို့ကြောင့် စိုက်ပျိုးသီးနှံများ (စပါး၊ ပဲမျိုးစုံ၊ ပြောင်း၊ ဆီထွက်သီးနှံများ၊ ဟင်းသီးဟင်းရွက်၊ ကြက်သွန်နီ၊ ငရုတ်စသောသီးနှံများ၏ စိုက်ခင်းနှင့်ပျိုးခင်းများတွင် ရာသီဥတုစိုစွတ်ခြင်းကြောင့် စိုက်ပျိုးသီးနှံများတွင် မှိုရောဂါများ၊ ပိုးပင်နာကျ၊ ခါးရိရောဂါများ၊ မှိုသီး၊ သံချေးနှင့် မြစ်ဆွေးမြစ်ခြောက်များ၊ နှောင်းပင်နာကျနှင့် ရွက်ခြောက်များ) နှင့် အခြားရောဂါများ (ဘက်တီးရီးယားရွက်စင်းနှင့် ရွက်ခြောက်၊ ပင်ခြေပုပ်၊ ဘက်တီးရီးယားပင်ညှိုး)၊ အင်းဆက်ပိုးများအနေဖြင့် စုပ်စားပိုးများ (ဖြတ်ညှို့၊ ပျံ၊ လှေ၊ နံစုပ်လျှပ်၊ မိလီလျှပ်၊ ယင်ဖြူ) နှင့် ခူမွှေးရည်များ ကျရောက် တတ်ပါသည်။

သို့ဖြစ်ပါ၍ အောက်ပါသီးနှံကာကွယ်ရေးဆိုင်ရာ ကြိုတင်ကာကွယ်နှိမ်နင်းရေးလုပ်ငန်းများ ဆောင်ရွက်နိုင်ရန် အတွက် သတိပေးနှိုးဆော်အပ်ပါသည်။

- (၁) မိုးရွာသွန်းမှုကြောင့် စိုက်ခင်းအတွင်းရေဝပ်ပါက ရေထုတ်နိုင်ရန်ဆောင်ရွက်ပါ။
- (၂) ပျိုးဘောင်နှင့် စိုက်ဘောင်များအား ရေမဝပ်စေရန် မြှင့်တင်ပေးပါ။
- (၃) ကန်သင်းနှင့် ပတ်ဝန်းကျင်ရှိ ပေါင်းမြက်များကိုရှင်းလင်းပါ။
- (၄) ရောဂါရ ပင်ကြွင်းပင်ကျန်များကို ဖယ်ရှားပြီး မီးရှို့ဖျက်ဆီးပါ။
- (၅) အခြေအနေပေးပါက မီးခိုးမိုင်းတိုက်ပါ။
- (၆) ပိုးမွှားရောဂါဒဏ်ခံနိုင်ရန်အတွက် ပိုတက်ရှ်ဓာတ်မြေဩဇာကို ထည့်သွင်းအသုံးပြုပါ။
- (၇) သီးနှံကာကွယ်ရေးလုပ်ငန်းများဆောင်ရွက်နိုင်ရန်အတွက် စိုက်ပျိုးရေးဦးစီးဌာန၊ သီးနှံကာကွယ်ရေးဌာနခွဲမှ ဖြန့်ဝေထားသော မိုဘိုင်းအပူပေးကိရိယာများတွင်ကြည့်ရှု၍ တရားဝင်မှတ်ပုံတင်ထားသော ပိုးသတ်ဆေးများကို အသုံးပြုပက်ဖျန်းနိုင်ပါသည်။
- (၈) လိုအပ်ပါက ပြည်နယ်/တိုင်းဒေသကြီးအသီးသီးရှိ မြို့နယ်စိုက်ပျိုးရေးဦးစီးဌာနရုံးတွင် ဆက်သွယ်အကြံဉာဏ်တောင်းယူနိုင်ပါရန် သတိပေးနှိုးဆော်အပ်ပါသည်။

စိုက်ပျိုးရေးဦးစီးဌာန သီးနှံကာကွယ်ရေးဌာနခွဲ



# ပြည်သူ့သဘောထားစင်မြင့်

တိုင်းပြည်၏ နိုင်ငံရေး၊ စီးပွားရေး၊ လူမှုရေး စသည်တို့နှင့်စပ်လျဉ်း၍ ရှုထောင့်စုံမှ သဘောထားအမြင်စုံတို့ကို အများပြည်သူတို့ တင်ပြပေးနိုင်ရန် ဤကဏ္ဍကို စွင့်လှစ်ခြင်းဖြစ်၍ စိတ်ဝင်စားသူ မည်သူမဆို ပါဝင်ရေးသားရန် ဖိတ်ခေါ်ပါသည်။ သို့သော် ကြမ်းတမ်းပြင်းထန်သော အယူအဆ၊ အရေးအသားများကိုမူ သတင်းစာ၏မူဝါဒအရ ဖော်ပြပေးနိုင်မည်မဟုတ်ကြောင်းနှင့် ဤကဏ္ဍတွင် ပါရှိသမျှတို့သည် သက်ဆိုင်ရာ ဆောင်းပါးရှင်၏ အာဘော်သာဖြစ်ပါသည်။ (စာတည်းအဖွဲ့)

## နှစ်ကြိမ်လုပ်လို့မရသော e-ID စနစ် တည်ဆောက်ရေး

### ■ အောင်မျိုးဝင်း(ကျိုက်ထို)

မြန်မာနိုင်ငံအတွင်း မှီတင်းနေထိုင်ကြသူအားလုံး၏ ကိုယ်ရေးရာဇဝင်(Biographic)၊ ၎င်းတို့တစ်ဦးချင်း စီမံ အတုမရှိသော သွင်ပြင်လက္ခဏာ (Biometric) တွေကို ခေတ်မီကွန်ပျူတာနည်းပညာများ အသုံးပြုပြီး ဗဟိုသတင်းအချက်အလက်ဌာနကို ထည့်သွင်းပေးမည့် Electronic Identification(e-ID)စနစ်ကို နိုင်ငံတော်ရုံးစိုက်ပေး အစီအစဉ်အနေဖြင့် အကောင်အထည်ဖော်တော့မည်ဆိုတာ ကြားသိရလို့ လွန်စွာဝမ်းမြောက်မိပါတယ်။

e-ID စနစ်ဟာ e-Government အကောင်အထည်ဖော်ဖို့ မရှိမဖြစ် လိုအပ်တဲ့စနစ်ဖြစ်သလို အစိုးရယန္တရားရဲ့ အရေးကြီးတဲ့ ဌာနများဖြစ်တဲ့ တရားစီရင်ရေး၊ အခွန်ကောက်ခံရေး၊ အုပ်ချုပ်ရေး၊ ပညာရေး၊ ကျန်းမာရေးဌာနများအတွက် အလွန်အရေးပါတဲ့ စနစ်တစ်ခုပဲ ဖြစ်ပါတယ်။ e-ID စနစ် စီမံကိန်းက နိုင်ငံသူ နိုင်ငံသားအားလုံးနဲ့ စီးပွားရေးလုပ်ငန်းများ ကဏ္ဍပေါင်းစုံမှာ ဖွံ့ဖြိုးတိုးတက်လာဖို့ အလွန်ပင်အရေးကြီးတဲ့ စီမံကိန်းကြီး ဖြစ်ပါတယ်။

#### မဖြစ်မနေလိုအပ်

ကမ္ဘာ့နိုင်ငံအတော်များများရဲ့ အုပ်ချုပ်ရေးယန္တရားတွေမှာ အသက်တမျှ အရေးကြီးလှတဲ့ e-ID စီမံကိန်းဟာ အပေါ်ယံကြည့်ရင်တော့ လွယ်ကူသယောင် ရှိပေမယ့် ရေရှည်တည်တံ့ခိုင်မြဲဖို့ အခြားအစိုးရဌာနများနဲ့ ချိတ်ဆက်ဆောင်ရွက်နိုင်ဖို့ အုပ်ချုပ်ရေးယန္တရားတွေမှာ အမှန်တကယ်အသုံးပြုနိုင်ဖို့ဆိုတာ လွယ်ကူတဲ့ကိစ္စတော့ မဟုတ်ပါဘူး။ မြန်မာနိုင်ငံရဲ့ လက်ရှိပြဿနာများအပေါ် သေသေချာချာ စဉ်းစားမိရင် အလွန်ပဲကြီးမားပြီး ခက်ခဲတဲ့ စီမံကိန်းကြီးတစ်ခုဖြစ်ကြောင်း သိသာလှပါတယ်။ သို့သော်လည်း အနာဂတ်မြန်မာနိုင်ငံတော်ရဲ့ နယ်မြေဒေသတိုင်းကို တရားဥပဒေစိုးမိုးဖို့၊ အဂတိလိုက်စားမှုတွေလျော့နည်းလာစေဖို့ ပြည်သူပြည်သားများ အကျင့်စာရိတ္တကောင်းမွန်စေဖို့နဲ့ ရိုးရိုးကျင့်မြင်မြင် ကြံစိတ်ဓာတ်များ ကိန်းအောင်းလာစေဖို့မှာ e-ID စနစ်ကို အောင်မြင်စွာအကောင်အထည်ဖော်ဖို့ မဖြစ်မနေ လိုအပ်နေပြီဖြစ်ပါတယ်။

ခေတ်မီပြီးစနစ်ကျတဲ့ အုပ်ချုပ်ရေးယန္တရားမှာ e-ID စနစ်ကို မှန်မှန်ကန်ကန် အကောင်အထည်ဖော်ပြီး အသက်သွင်းဖို့ အဓိက အဆင့်သုံးဆင့် လိုအပ်ပါတယ်။ ပထမဆုံးအဆင့်ကတော့ နည်းပညာ၊ ဘတ်ဂျက်နဲ့ ကျွမ်းကျင်ဝန်ထမ်းအင်အားတို့ဖြစ်ပါတယ်။ ကွန်ပျူတာစနစ်များ ထွန်းကားတဲ့ ယနေ့ခေတ်မှာ ခေတ်မီစက်ပစ္စည်းတွေကို အစိုးရအနေနဲ့ အဆင့်မြင့်နည်းပညာရှိတဲ့ နိုင်ငံ၊ ကုမ္ပဏီတွေဆီက ကြားခံပွဲစားထားစရာမလိုဘဲ လွယ်လွယ်ကူကူ ဝယ်ယူနိုင်ပါတယ်။

#### အပြည့်အဝတာဝန်ယူ

ကြားခံဖြင့် (ဥပမာ-မြန်မာနိုင်ငံသား အကျိုးဆောင် ကုမ္ပဏီတစ်ခုခုက တစ်ဆင့်ဝယ်ယူခြင်း) ဝယ်ယူခြင်းဖြစ်ပါကလည်း ပစ္စည်းအရည်အသွေးနဲ့ နည်းပညာလွှဲပြောင်းရယူမှုမှာ ဝယ်ယူသူအတွက် အာမခံချက်အပြည့်အဝရရှိနိုင်ဖို့ လိုအပ်ပါတယ်။ အစိုးရအနေနဲ့ သက်ဆိုင်ရာကုမ္ပဏီက တိုက်ရိုက်ဝယ်ယူတဲ့အခါ ယင်းကုမ္ပဏီက ပစ္စည်းအရည်အသွေးနဲ့ နည်းပညာလွှဲပြောင်းပေးမှုကို အပြည့်အဝတာဝန်ယူရတာဖြစ်လို့ မလိုလားအပ်တဲ့ နိုင်ငံ့ဘဏ္ဍာငွေ ဆုံးရှုံးမှုများကို ကာကွယ်တားဆီးနိုင်မှာ ဖြစ်ပါတယ်။

e-ID စီမံကိန်းအတွက် ကုန်ကျမယ့်ဘတ်ဂျက်တွေ

ပမာဏမှာလည်း ရရှိမယ့် အကျိုးကျေးဇူးနဲ့ နှိုင်းယှဉ်ပါက နိုင်ငံတစ်ခုအတွက် ဝန်ထုပ်ဝန်ပိုးကြီးမားစွာ မဖြစ်နိုင်တာကို တွေ့ရမှာ ဖြစ်ပါတယ်။ ၂၀၃၀ ပြည့်နှစ် စဉ်ဆက်မပြတ်ဖွံ့ဖြိုးတိုးတက်ရေး ရည်မှန်းချက်ပန်းတိုင်များ (2030 Sustainable Development Goals) ရဲ့ အစိတ်အပိုင်းတစ်ခုဖြစ်တဲ့ လူသားတိုင်း ၂၀၃၀ ပြည့်နှစ် ရောက်ရင် Unique ID တစ်ခု ရှိရှိရှိရပါမယ်ဆိုတဲ့ ပန်းတိုင်ကို ပြည့်မီဖို့ ဖွံ့ဖြိုးမှုမိတ်ဖက်နိုင်တွေ့၊ ကုလသမဂ္ဂအဖွဲ့ အစည်းတွေ၊ ပုဂ္ဂလိကပရဟိတအဖွဲ့အစည်းတွေ ကလည်း ကူညီဖို့ရန် အသင့်ရှိနေမှာဖြစ်ပါတယ်။

#### နိုင်ငံတကာကို သေသေချာချာပြော

နိုင်ငံတော်အစိုးရဘက်က စီမံကိန်းရဲ့ရည်ရွယ်ချက်၊ ကုန်ကျမယ့်ငွေကြေး၊ နည်းပညာအခက်အခဲတွေကို နိုင်ငံတကာကို သေသေချာချာပြောပါက မြန်မာနိုင်ငံမှာ ၂၀၁၄ ခုနှစ်က ကောက်ယူခဲ့တဲ့ သန်းခေါင်စာရင်းစီမံကိန်းကဲ့သို့ နိုင်ငံတော်အစိုးရရဲ့ စီမံကိန်းမူအောက်မှာ ကုလသမဂ္ဂနဲ့ ဖွံ့ဖြိုးမှုမိတ်ဖက်နိုင်ဖို့အတွက် အကူအညီတွေနဲ့ အောင်မြင်အောင် အကောင်အထည် ဖော်နိုင်မှာဖြစ်ပါတယ်။

မြန်မာနိုင်ငံမှာ e-ID စနစ်လောက်ကြီးမားတဲ့ ကွန်ပျူတာနဲ့ဆိုင်သော စီမံကိန်းမျိုးမရှိသေးတာမို့လို့ နိုင်ငံတကာအဆင့်ကျွမ်းကျင်ဝန်ထမ်းများ ပြည့်တွင်းမှာ နည်းနေမှာ မှန်ပါတယ်။ သို့သော်လည်း နိုင်ငံရပ်ခြားမှာ

“e-ID စနစ်ရဲ့ အခြေခံသဘောတရားကတော့ “နိုင်ငံအတွင်း တရားဝင်နေထိုင်နေသူတစ်ဦးစီရဲ့ ကိုယ်ရေးအချက်အလက်အားလုံးကို ကွန်ပျူတာစနစ်ထဲ ထည့်သွင်းသိမ်းဆည်းပြီး လူတစ်ဦးချင်းစီကို မှတ်ပုံတင်နံပါတ်လို မတူညီတဲ့ နံပါတ်တစ်ခုထုတ်ပေးခြင်း” ဖြစ်တဲ့အတွက် လူတစ်ဦးချင်းစီအတွက် ထုတ်ပေးလိုက်တဲ့ နံပါတ်က အလွန်ပင်အရေးကြီးလှပါတယ်။”

အဆင့်မြင့်နည်းပညာတွေကို တတ်ကျွမ်းနားလည်သူ မြန်မာပြည်မှာတွေ့ များစွာရှိနေတာမို့ မြန်မာနိုင်ငံ အစိုးရအနေနဲ့ ဖိတ်ခေါ်ပါက ပညာရှင်တော်တော်များများ စေတနာသန်သန်နဲ့ နောင်ကြီးမဲ့ကူညီပေးဖို့ ကမ်းလှမ်းကြမှာ မြေကြီးလက်ခတ်မလွဲပါ။ ဒါ့အပြင် ပြည်တွင်းမှာရှိတဲ့ ဝန်ထမ်းတွေကို စွမ်းဆောင်ရည်မြှင့်တင်တဲ့ (capacity building) အကူအညီများပေးဖို့၊ ပညာရှင်များ စေလွှတ်ပေးဖို့အချို့သောမိတ်ဖက်နိုင်ဖို့များကို အကူအညီ တောင်းခံရင်လည်း ရနိုင်တဲ့အနေအထား ရှိပါတယ်။ ဒေသတွင်းနဲ့ အာဆီယံမိတ်ဖက် နိုင်ငံအချို့အနေနဲ့ ငွေကြေးအရ အကူအညီမပေးအပ်နိုင်သည့်တိုင် အတွေ့ကြုံရုံ ပညာရှင်များကို စေလွှတ်ပေးနိုင်မယ်လို့ယုံကြည်ပါတယ်။

e-ID စီမံကိန်းကို အုပ်ချုပ်ရေးစနစ်မှာ လက်တွေ့အသုံးချနိုင်ဖို့ ဒုတိယအရေးကြီးဆုံးကတော့ ဒီစီမံကိန်းကနေ ကောက်ခံရရှိတဲ့ လူတစ်ဦးချင်းစီရဲ့ အချက်အလက်လုံခြုံရေးပါ။ e-ID စနစ်ရဲ့အခြေခံသဘောတရားကတော့ “နိုင်ငံအတွင်း တရားဝင် နေထိုင်နေသူတစ်ဦးစီရဲ့ ကိုယ်ရေးအချက်အလက်အားလုံးကို ကွန်ပျူတာစနစ်ထဲ ထည့်သွင်းသိမ်းဆည်းပြီး လူတစ်ဦးချင်းစီကို မှတ်ပုံတင်နံပါတ်လို မတူညီတဲ့ နံပါတ်တစ်ခု ထုတ်ပေးခြင်း” ဖြစ်တဲ့အတွက် လူတစ်ဦးချင်းစီအတွက် ထုတ်ပေးလိုက်တဲ့ နံပါတ်က

အလွန်ပင်အရေးကြီးလှပါတယ်။

အဆိုပါနံပါတ်နဲ့ လူတစ်ဦးချင်းစီရဲ့ ကိုယ်ရေးမှတ်တမ်းတွေကို ကွန်ပျူတာစနစ်နဲ့ ထိန်းသိမ်းထားမှာဖြစ်တဲ့အတွက် ပိုမိုစိတ်ချရတဲ့ လုံခြုံရေး အစီအမံများစွာ ချထားဖို့လိုပါတယ်။ ပြည်သူတစ်ဦးချင်းစီက အချက်အလက်တွေ ကောက်ခံတဲ့ အဆင့်မှစပြီး နောက်ဆုံးဗဟိုအချက်အလက် ထိန်းသိမ်းတဲ့ဌာနအပြင် အခွန်ဌာနလို အခြားဌာနတွေက ချိတ်ဆက်သုံးစွဲတဲ့အဆင့်အထိ လုံခြုံရေးကို အမြဲမပြတ် ဂရုစိုက်နေရမှာဖြစ်ပါတယ်။ ဒါ့ကြောင့်ပြည်သူများ စိတ် အချက်အလက် ကောက်ခံတဲ့အဆင့်မှ စပြီး တာဝန်ယူမှု၊ တာဝန်ခံမှုအပြည့်ရှိတဲ့ အစိုးရဝန်ထမ်းတွေကိုယ်တိုင် ကောက်ခံသင့်ကြောင်း အကြံပြုလိုပါတယ်။

လုံခြုံရေးစနစ်နဲ့ပတ်သက်လို့ မကြာမီက ဘူဂေးရီးယားနိုင်ငံရှိ လူပေါင်းငါးသန်းကျော်ရဲ့ ကိုယ်ရေးအချက်အလက်တွေ အခွန်ဝန်ကြီးဌာနမှတစ်ဆင့် အင်တာနက်စာမျက်နှာတွေအပေါ် ရောက်ခဲ့တဲ့ဖြစ်ရပ်ကို သင်ခန်းစာယူသင့်ပါတယ်။

#### ကိုယ်ကျိုးရှာ အလွဲသုံးစားပြုလုပ်လာနိုင်

အစိုးရဝန်ထမ်း ကွန်ပျူတာလုံခြုံရေးဝန်ထမ်းတစ်ဦးကြောင့် ဝန်ကြီးချုပ်ရဲ့ ကိုယ်ရေးအချက်အလက်တွေ အပြင် နိုင်ငံသား ခုနစ်သန်းကျော်အနက်မှ ငါးသန်းကျော်ရဲ့ လျှို့ဝှက်ထားရမယ့်အချက်တွေ ပေါက်ကြားခဲ့တာဖြစ်ပါတယ်။ ဒါဟာ အချက်အလက်တွေကောက်ခံစဉ်က ပုဂ္ဂလိက

ကုမ္ပဏီတွေကို သုံးခဲ့တဲ့အပြင် ကွန်ပျူတာစနစ်ဟောင်းတွေကို စနစ်တကျသိမ်းဆည်းထားမှု အားနည်းခြင်းကြောင့် ဖြစ်ပါတယ်။ ပြောင်းလဲလို့ မရနိုင်တဲ့အမည်၊ မွေးသက္ကရာဇ်၊ လက်ဗွေ၊ မျက်ကြည်လွှာတွေဟာ လူတစ်ဦးသေဆုံးသွားသည်အထိ အရေးပါနေတာကြောင့် ယင်းအချက်အလက်တွေကို စနစ်တကျကာကွယ်နိုင်ဖို့ နည်းပညာအပြင် ဥပဒေအရ ထိထိရောက်ရောက် အပြစ်ပေးနိုင်ရန်လည်း ဥပဒေ၊ နည်းဥပဒေများနဲ့ စည်းနှောင်ထားဖို့ အလွန်ပင်အရေးကြီးပါတယ်။ ဥပဒေမှာလည်း ခေတ်စနစ်နဲ့ လျော်ညီတဲ့ ထောင်ဒဏ်၊ ငွေဒဏ်များကို ချမှတ်နိုင်ဖို့ လိုအပ်ပါတယ်။ သို့မဟုတ်ပါက လက်ရှိ မှတ်ပုံတင်နံပါတ်လို နေရာတကာ လိုက်ပြုနေတတ်တဲ့ ပြည်သူများရဲ့ အမူအကျင့်ကြောင့် အခွင့်အရေးယူလိုသူများက ကိုယ်ကျိုးရှာ အလွဲသုံးစားပြုလုပ်လာနိုင်ပါတယ်။

စီမံကိန်းရဲ့ နောက်ဆုံးအဆင့်ကတော့ အရေးကြီးဆုံးလည်းဖြစ်တဲ့အပြင် အဓိကပန်းတိုင်လည်းဖြစ်တဲ့ အစိုးရအုပ်ချုပ်ရေးယန္တရားမှာ ဌာနဆိုင်ရာအချင်းချင်း ချိတ်ဆက်အသုံးပြုနိုင်ရေးဖြစ်ပါတယ်။ အထူးသဖြင့် ဝင်ငွေခွန် စနစ်တကျကောက်ခံနိုင်ရေး၊ ဒုစရိုက်သမားများရဲ့ အချက်အလက်များကို အချိန်နှင့်တစ်ပြေးညီ သိရှိနိုင်ရေးစတဲ့ နိုင်ငံအတွက် အရေးကြီးတဲ့ ဝန်ကြီးဌာနအချင်းချင်း အကျိုး

ရှိရှိ ချိတ်ဆက်သုံးစွဲနိုင်ဖို့ ရှေ့ပြေးပုံစံကို ဒီဇိုင်းဆွဲ စမ်းသပ်သင့်ပါတယ်။ ဥပမာအားဖြင့် ပုဂ္ဂလိကကုမ္ပဏီတစ်ခုမှာ ဝန်ထမ်းတွေရဲ့ e-ID နံပါတ်နဲ့ ချိတ်ဆက်ပြီး လစာပေးတဲ့စနစ်မှာ ကုမ္ပဏီအနေနဲ့ အစိုးရအခွန်ဌာနကို ကြိုတင်ချိတ်ဆက်ထားရမှာဖြစ်သလို ကုမ္ပဏီဝန်ထမ်းက အချက်အလက်ထိန်းသိမ်းရမယ့်စနစ်ကို စနစ်တကျလုံခြုံစွာ ထိန်းသိမ်းဖို့ ဥပဒေများချမှတ်ထားဖို့ လိုအပ်ပါတယ်။

#### အစားထိုးဖို့မလွယ်ကူ

တံတားတစ်စင်းကျိုးရင် နောက်တံတားတစ်စင်းနဲ့ အစားထိုးရတာ လွယ်ကူပေမယ့် e-ID စနစ်မှာတော့ အစားထိုးဖို့ မလွယ်ကူတာကြောင့် ယင်းစီမံကိန်းကို အကောင်အထည်ဖော်ရာမှာ ပြီးစလွယ်မလုပ်မိဖို့ အထူးပင်အရေးကြီးလှပါတယ်။ နည်းစနစ်မှန်မှန် ကန်ကန်ဖြစ်စေဖို့ အချိန်ယူဆောင်ရွက်ဖို့ အရေးကြီးပါတယ်။ လုပ်ငန်းတစ်ခုလုံး အောင်မြင်မှုဟာ နိုင်ငံတော်အကြီးအကဲများရဲ့ မှန်ကန်တဲ့ ဆုံးဖြတ်ချက်အပေါ် မူတည်နေသလို အစိုးရများပြောင်းလဲစေတာမူ အမြဲတမ်း တည်ရှိနေမယ့် ဌာနဆိုင်ရာဝန်ထမ်းများရဲ့ ပူးပေါင်းပါဝင်မှုကလည်း အဓိကကျလှပါတယ်။

ပြည်သူများရဲ့ ပုဂ္ဂလိက အချက်အလက်လုံခြုံရေးဟာ နိုင်ငံလုံခြုံရေးဖြစ်သလို နိုင်ငံတော်ရဲ့ အချုပ်အခြာအာဏာနဲ့လည်း တိုက်ရိုက်ဆက်စပ်မှုရှိနေပါတယ်။ တစ်နိုင်ငံလုံးရဲ့ အရေးကြီးတဲ့ အချက်အလက်တွေကို အစိုးရအဖွဲ့အစည်းမဟုတ်ဘဲ ပုဂ္ဂလိကကုမ္ပဏီတစ်ခုလက်ထဲ ဝကွက်အပ်လိုက်ပါက နိုင်ငံရဲ့အချုပ်အခြာအာဏာကို ယင်းကုမ္ပဏီလက်သို့ အပ်နှံလိုက်သကဲ့သို့ ဖြစ်သွားနိုင်သည်ကို အထူးဂရုပြုရပါမယ်။ စီမံကိန်းကို အကောင်အထည်ဖော်တဲ့နေရာမှာ အစိုးရအဖွဲ့အစည်းကသာ ဦးဆောင်ဦးရွက်ပြုသင့်ပြီး ပုဂ္ဂလိကကုမ္ပဏီများနဲ့ ပူးပေါင်းဆောင်ရွက်ပါကလည်း ယင်းကုမ္ပဏီများကို အုပ်ချုပ်မှုပိုင်းဆိုင်ရာ ပံ့ပိုးမှုအပိုင်းကိုသာ တာဝန်ယူဆောင်ရွက်စေသင့်ပါတယ်။ နိုင်ငံတော်ရဲ့ အုပ်ချုပ်ရေးယန္တရားအတွက် ဖြစ်တာကြောင့် e-ID စီမံကိန်းကို သက်ဆိုင်ရာဝန်ကြီးဌာနကသာ ဦးဆောင်အကောင်အထည်ဖော်သင့်ပြီး ပုဂ္ဂလိကကုမ္ပဏီ အပါအဝင် အခြားတတ်ယအဖွဲ့အစည်း တစ်ခုခုကို ဦးစီးဆောင်ရွက်စေခြင်း မပြုသင့်ပါကြောင်း အလေးအနက်တင်ပြလိုပါတယ်။

#### သတင်းအချက်အလက်လုံခြုံရေး

နိဂုံးချုပ်အားဖြင့် e-ID စီမံကိန်းကို အကောင်အထည်ဖော်ဖို့ လိုအပ်တဲ့နည်းပညာ၊ ဘတ်ဂျက်နဲ့ ကျွမ်းကျင်လုပ်သားလိုအပ်ချက်များကို မိတ်ဖက်နိုင်ဖို့များ၊ အဖွဲ့အစည်းများထဲမှ အကူအညီများ ရယူဆောင်ရွက်သွားသင့်ပြီး e-ID အသုံးချမှုအပိုင်းရဲ့ အဓိကသော့ချက်ဖြစ်တဲ့ သတင်းအချက်အလက်လုံခြုံရေးကို ကြိုတင်မျှော်တွေးပြီး စီမံကိန်းကို အစိုးရဝန်ကြီးဌာနများကသာ အဓိကတာဝန်ယူဆောင်ရွက်သင့်ပါကြောင်း အကြံပြုတင်ပြလိုပါတယ်။

e-ID စနစ်ဟာ စတင်အကောင်အထည်ဖော်ပြီးတာနဲ့ နိုင်ငံနဲ့လူမျိုးတည်ရှိသရွေ့တည်မြဲနေမှာဖြစ်လို့ မှန်ကန်တဲ့နည်းစနစ်ဖြင့် အကောင်အထည်ဖော်နိုင်ပါက သမိုင်းကမ္ဘာ့မော်ကွန်းတင်နိုင်မှာ ဖြစ်ပါတယ်။ သို့သော်လည်း အလျင်စလိုနဲ့ လွဲမှားစွာ အကောင်အထည်ဖော်မိပါက အနာဂတ်နိုင်ငံတော်နဲ့ မျိုးဆက်သစ်များအတွက် ဆိုးမွေတစ်ရပ်ချန်ထားသကဲ့သို့ ဖြစ်သွားနိုင်တဲ့အချက်ကို အထူးသတိပြုမိစေရန် အကြံပြုတင်ပြလိုက်ရပါကြောင်း။ ။

(စာရေးသူသည် “မြန်မာနိုင်ငံအုပ်ချုပ်ရေး ယန္တရားအတွက် မရှိမဖြစ် National Database” စာအုပ်ကို ရေးသားသူဖြစ်ပါသည်။)





### အိမ်သုံးဟွန်ဒါစက်လှေများ ခရီးသည်တင်ဆောင်ပြေးဆွဲခြင်းမပြုရေး ကြေညာချက်များ ထုတ်ပြန်

မုံရွာ ဩဂုတ် ၂၄  
ချင်းတွင်းမြစ်ကြောင်းတစ်လျှောက်ရှိ မြို့နယ်၊ ကျေးရွာများတွင် အသုံးပြု လျက်ရှိသော ဟွန်ဒါစက်တပ်စရေယာဉ်ငယ်များအနေဖြင့် အိမ်သုံးလိုင်စင် စက်လှေများအဖြစ်သာ အသုံးပြုရန်၊ ခရီးသည်များ တင်ဆောင်ပြေးဆွဲခြင်း မပြုရန်နှင့် အသုံးပြုခွင့်အမိန့်များကို သက်ဆိုင်ရာမြို့နယ် အထွေထွေအုပ်ချုပ် ရေးဦးစီးဌာနများတွင် သွားရောက်လုပ်ဆောင်ကြရန် စစ်ကိုင်းတိုင်းဒေသကြီး ရေကြောင်းပို့ဆောင်ရေးညွှန်ကြားမှုဦးစီးဌာနမှ ညွှန်ကြားချက်များ ထုတ်ပြန် ထားကြောင်း သိရသည်။

#### အသုံးပြုခွင့်အမိန့်တွေ ထုတ်ပေး

“ဟွန်ဒါစက်တပ်စရေယာဉ်လေးတွေက စက်လှေကိုယ်ထည်သေးတဲ့ အတွက် ခရီးသည်တွေတင်ရင် အန္တရာယ်အလွန်များတယ်။ မြို့နယ်အထွေထွေ အုပ်ချုပ်ရေးဦးစီးဌာနက အသုံးပြုခွင့်အမိန့်တွေလည်း ထုတ်ပေးနေရသေးနေ ပြေးဆွဲခွင့်အမိန့် လုပ်ထားခြင်းမရှိကြလို့ အခုလို ညွှန်ကြားချက် ထုတ်ပြန်တာဖြစ်တယ်။ ပြေးဆွဲခွင့်အမိန့်ထုတ်ပေးရင်တောင်မှ ခရီးသည်တင် ပြေးဆွဲခွင့်ထုတ်ပေးတာမဟုတ်ဘူး။ မိသားစုသုံးအတွက် ထုတ်ပေးမှာ ဖြစ်တယ်” ဟု စစ်ကိုင်းတိုင်းဒေသကြီး ရေကြောင်းပို့ဆောင်ရေးညွှန်ကြားမှု ဦးစီးဌာန တိုင်းဒေသကြီးဦးစီးမှူး ဦးအောင်သန်းက ပြောသည်။

#### အသိပညာပေးလုပ်ငန်းများ လုပ်ဆောင်

ညွှန်ကြားချက်များကို ချင်းတွင်းမြစ်ကြောင်းတစ်လျှောက်ရှိ မုံရွာ၊ ကနီ၊ မင်းကင်း၊ ကလေးဝ၊ မော်လိုက်၊ ဖောင်းပြင်၊ ဟုမ္မလင်း၊ ခန္တီးမြို့နယ်များရှိ ပုဂ္ဂလိကရေယာဉ်များ စနစ်တကျပြေးဆွဲရေးကော်မတီများသို့ ဩဂုတ်လ တတိယပတ်အတွင်းက အကြောင်းကြားထားခြင်းဖြစ်ပြီး ၎င်းကော်မတီ များက မြစ်ကြောင်းတစ်လျှောက်ရှိကျေးရွာများမှ ဟွန်ဒါစက်တပ်စရေယာဉ် အသုံးပြုသူများကို ဆက်လက်အကြောင်းကြား အသိပညာပေးလုပ်ငန်းများ လုပ်ဆောင်လျက်ရှိကြောင်း သိရသည်။

ဝင်းဦး(ဇေယျာတိုင်း)



### မြစ်မီးရောင်စီမံကိန်းကျေးရွာ ကြီးကြပ်မှုကော်မတီဝင်များနှင့် တွေ့ဆုံ

ကဝ ဩဂုတ် ၂၄  
ကဝမြို့နယ် ကျေးလက်ဒေသဖွံ့ဖြိုးတိုးတက်ရေးဦးစီးဌာနမှ တာဝန်ရှိသူ များသည် ဩဂုတ် ၂၁ ရက်က မြစ်မီးရောင်ကျေးရွာ ၂၈ ရွာ ကော်မတီဝင်များ အား ဖိတ်ကြား၍ ကော်မတီဝင်များ လိုက်နာရမည့် စည်းကမ်းချက် ခုနစ်ချက်ကို ချပြရှင်းလင်းပြီး ရန်ပုံငွေဆုံးရှုံးမှုမဖြစ်ပေါ်စေရေးနှင့် ချေးငွေပေးဆပ် ရမည့်ကာလအား နောက်မကျစေရေး အထူးဂရုပြုလိုက်နာသွားရန် ညှိနှိုင်း ဆွေးနွေးခဲ့ကြကြောင်း သိရသည်။

ငြိမ်းချမ်း(ပြန်/ဆက်)

## အချစ်ဆုံး Crush ရုပ်ရှင်ဇာတ်ကားကို ဩဂုတ် ၂၉ ရက်တွင် ရုံတင်ပြသမည်

ရန်ကုန် ဩဂုတ် ၂၄

အချစ်ဆုံး Crush ရုပ်ရှင်ဇာတ်ကားကို ဩဂုတ် ၂၉ ရက်တွင် တစ်နိုင်ငံလုံးရှိ အဆင့်မြင့်ရုပ်ရှင်ရုံ များတွင် ရုံတင်ပြသမည်ဖြစ်ကြောင်း ယမန်နေ့က ရန်ကုန်မြို့သမ္မတရုပ်ရှင်ရုံတွင် ပြသသည့် ရုပ်ရှင် အထူးပြပွဲမှ သိရသည်။

အချစ်ဆုံး Crush ရုပ်ရှင်ဇာတ်ကားကို ဝတ္ထု စန္ဒာဝင်းထွန်း၊ ဇာတ်ညွှန်း နေနေနော်၊ ဒါရိုက်တာ အောင်ဇော်လင်း၊ အကယ်ဒမီ မြင့်မြတ်၊ အိချောပို့၊ သင်ဇာဝင်ကျော်၊ မေမြင့်မိုရ်၊ နေနေနော်၊ ကေညီ၊ ထူးသာ၊ စိန်သီး၊ ချောချော၊ တင်ဇာဝင်းပြည့်၊ ထက်မြင့်မိုရ်နှင့် သရုပ်ဆောင်များစွာ ပါဝင်သရုပ်

ဆောင်ထားပြီး နယူးဇီလန်ရုပ်ရှင်ထုတ်လုပ်ရေးက ရိုက်ကူးထုတ်လုပ်ထားသည်။

ဤဇာတ်ကားနှင့်ပတ်သက်၍ သရုပ်ဆောင် သင်ဇာဝင်ကျော်က “Crush က ကိုယ့်ရင်ထဲမှာ တကယ်ချစ်နေတဲ့သူကို သတ်မှတ်ထားတာပါ။ ဒီကားထဲမှာ ကိုမြင့်မြတ်က ပွေတယ်၊ ကိုယ့်က သူ့ကိုလိုက်ရတဲ့ပုံစံမျိုး၊ သူ့ကိုယ်ကို ကြိုက်လာ အောင် သွေးဆောင်ဖြားယောင်းရတဲ့ပုံစံမျိုး၊ အပြော အဆို အကရုပ်အကြည့်တွေကအစ အရင်က အဲဒီလိုမလုပ်ဖူးတော့ ဒီမှာကြိုးစားထားရပါတယ်။ အဓိက အချစ်ဇာတ်လမ်းပါ။ မိန်းကလေးသုံးယောက် ရဲ့ မတူညီတဲ့အချစ်တွေနဲ့ ချစ်ကြတဲ့ဇာတ်လမ်းပါ။

ဒီထဲက ကာရိုက်တာလေးက ကိုယ့်ချစ်သူကို နားလည်မှုပေးတဲ့ ချစ်သူတစ်ယောက်အနေနဲ့ပါ။ ပရိသတ်ကြီး လာရောက်ကြည့်ရှုပေးပါ။ ဘယ်သူ့ကို အချစ်ဆုံးလဲဆိုတာ လာကြည့်ပေးပါ” ဟု ပြော သည်။

“Crush ဆိုတာနဲ့ပတ်သက်လို့ ချစ်တာကို ရင်ဘတ်တွေနဲ့ချစ်ကြပါလို့ ပြောချင်ပါတယ်။ ငွေကြေးဥစ္စာတွေနဲ့ မချစ်ကြပါနဲ့။ ဖေ့စ်ဘွတ်ပေါ်မှာ မြင်နေရတဲ့အတိုင်း မချစ်သင့်တာတွေနဲ့ ချစ်မိရင် အသက်တွေပါပေးရမယ်။ ရင်ဘတ်တွေနဲ့ ချစ်စေ ချင်ပါတယ်လို့ ပြောချင်ပါတယ်” ဟု သရုပ်ဆောင် စိန်သီးက ပြောသည်။

သန်းဇော်ဝင်း

## ရန်ကုန်နိုင်ငံခြားဘာသာတက္ကသိုလ် ကေရီဆောင်မိသားစု (၆) နှစ်ပြည့် ပဒေသာကပွဲတင်ဆက်

ရန်ကုန် ဩဂုတ် ၂၄

ရန်ကုန်နိုင်ငံခြားဘာသာတက္ကသိုလ် ကေရီဆောင်မိသားစု (၆) နှစ်ပြည့် ညစာစားပွဲနှင့် ပဒေသာကပွဲအား ယနေ့ ညနေ ၆ နာရီက ရန်ကုန် နိုင်ငံခြားဘာသာ တက္ကသိုလ်တွင်

ကျင်းပရာ ပါမောက္ခချုပ် ဒေါက်တာကြည်ရွှင်နှင့် ပါမောက္ခ များ၊ ကေရီဆောင် အဆောင်မှူး၊ ဒေါက်တာဝေဝေမြင့်နှင့် ဆရာမ များ၊ အဆောင်သူများ၊ အဆောင် သူ့ဟောင်းများနှင့် ဧည့်သည်တော် များ တက်ရောက်ကြသည်။

ပေးနိုင်အောင် ပျော်ပျော်ရွှင်ရွှင်နဲ့ ကျင်းပတဲ့ပွဲလေးဖြစ်ပါတယ်” ဟု ကေရီဆောင် အဆောင်မှူး ဒေါက်တာဝေဝေမြင့်က ပြောသည်။ ညစာစားပွဲအပြီးတွင် အဆောင်သူ များ၏ အဆို၊ အက၊ အလှများဖြင့် ဧည့်ခံခြင်း၊ အလှဘုရင်မ ရွေးချယ် ခြင်း စသော ကပြဇော်မြော်မှုများဖြင့် ကပြသည်။



ကေရီဆောင်တွင် နေထိုင် ပညာ သင်ကြားနေသော ထိုင်းဘာသာ အထူးပြု ပထမနှစ်ကျောင်းသူ မစုလဲ့မော်က “ပထမဆုံးဆိုတော့ အတော်လေး ရင်ခုန်ပါတယ်။ ပျော် လည်း ပျော်ပါတယ်။ လူတွေလည်း အများကြီးဆိုတော့ အတွေ့အကြုံ လည်း ရပါတယ်” ဟု ဆိုသည်။

ကိုဋ္ဌေး

## အရေးပေါ်အလျင်အမြန်တုံ့ပြန်နိုင်ရေး မီးသတ်တပ်ဖွဲ့ဝင်များ လေ့ကျင့်သင်ကြား

ရန်ကုန် ဩဂုတ် ၂၄

သဘာဝဘေးအန္တရာယ်များဖြစ်သည့် ရေဘေး၊ လေဘေး၊ ငလျင်ဘေး၊ မြေပြိုသည့် ဘေးအန္တရာယ်များနှင့် အခြားဘေးအန္တရာယ်များ ပေါ်ပေါက် လာပါက အလျင်အမြန်တုံ့ပြန် ဆောင်ရွက်နိုင်ရေး (Emergency Response Team) စုဖွဲ့လေ့ကျင့် ခြင်းအခမ်းအနားကို ယနေ့ နံနက် ၉ နာရီက ရန်ကုန်အနောက်ပိုင်းခရိုင် စမ်းချောင်းမြို့နယ် မီးသတ်စခန်း၌ ကျင်းပသည်။

#### လမ်းညွှန်မှာကြား

အခမ်းအနားတွင် ရန်ကုန်တိုင်း ဒေသကြီး မီးသတ်ဦးစီးမှူး ညွှန်ကြား ရေးမှူး ဦးမျိုးဝင်းက သင်တန်းဖွင့် အမှာစကားပြောကြားရာတွင် ရှာဖွေ ကယ်ဆယ်ရေးတပ်ဖွဲ့ဝင်များအနေ ဖြင့် ပွဲမဝင်ခင် အပြင်က လေ့ကျင့် ဆိုသည့်အတိုင်း အမြဲအသင့်ဖြစ်အောင် လေ့ကျင့်နေရန်နှင့် ဆက်စပ်သည့် တိုင်းဒေသကြီးနှင့် ပြည်နယ်များတွင်

ဘေးဒုက္ခဖြစ်ပွားနေချိန်တွင်လည်း ကူညီ ဆောင်ရွက်နိုင်ရေးအတွက် ကြိုတင်ပြင်ဆင်ထားနိုင်ရန်၊ နည်း ပညာနှင့် လက်တွေ့ပူးပေါင်းဆောင် ရွက်သွားရန်နှင့် လုံခြုံမှုအပိုင်းကို အထူးဂရုပြုရန် လမ်းညွှန်မှာကြား သည်။

ထို့နောက် ရှာဖွေကယ်ဆယ်ရေး တပ်ဖွဲ့ဝင်များ ဖြစ်သည့် Leader Hasty၊ Leader Sentry၊ Thermal Imaging Camera (TIC)၊ Under Water Unit စသည့် အဆင့်မြင့်ကိရိယာ များဖြင့် လေ့ကျင့်သင်ကြားကြသည်။

သင်တန်းသို့ ရန်ကုန်အနောက် ပိုင်းခရိုင်အတွင်း ဖွဲ့စည်းထားသည့် ရှာဖွေကယ်ဆယ်ရေးတပ်ဖွဲ့မှ မီးသတ် တပ်ဖွဲ့ဝင် ၃၅ ဦးဖြင့် သုံးရက်ကြာ လေ့ကျင့်သင်ကြားမည်ဖြစ်ကြောင်း သိရသည်။

အောင်သူရ



#### ဝိတ်ခေါ်ပြိုင်ပွဲမှ

မြန်မာအသင်းသည် အုပ်စုပထမပွဲအဖြစ် အိမ်ရှင်ဦးယက်နမ်အသင်းနှင့် စတင် ကစားရမည်ဖြစ်သည်။ အုပ်စုပွဲစဉ်များအဖြစ် ဩဂုတ် ၂၆ ရက်တွင် မြန်မာနှင့် ဗီယက်နမ်၊ ရုရှားနှင့် တောင်ကိုရီးယား၊ ဩဂုတ် ၂၈ ရက်တွင် မြန်မာနှင့် တောင်ကိုရီးယား၊ ဗီယက်နမ်နှင့် ရုရှား၊ ဩဂုတ် ၃၀ ရက်တွင် မြန်မာနှင့် ရုရှား၊ ဗီယက်နမ်နှင့် တောင်ကိုရီးယားအသင်းတို့ ယှဉ်ပြိုင်မည်ဖြစ်သည်။

မြန်မာအသင်းသည် စက်တင်ဘာတွင် ယှဉ်ပြိုင်ရမည့် ၂၀၂၀ အာရှ ယူ-၁၆ ခြေစစ်ပွဲအတွက် ကြိုတင်ပြင်ဆင်သည့်အနေဖြင့် ဝိတ်ခေါ်ပြိုင်ပွဲများ ဆက်တိုက်ယှဉ်ပြိုင်လျက်ရှိသည်။ မြန်မာအသင်းပါဝင်သည့် အာရှခြေစစ်ပွဲကို ရန်ကုန်မြို့ရှိ သုဝဏ္ဏကွင်း၌ ကျင်းပမည်ဖြစ်သည်။

ရှိုင်းထက်ဇော်



# ၄၅ ကြိမ်မြောက် ဂျီ-၇ ထိပ်သီးအစည်းအဝေး ပြင်သစ်နိုင်ငံတွင် ကျင်းပ

ပါရီ ဩဂုတ် ၂၄

ဂျီ-၇ အဖွဲ့ဝင်နိုင်ငံခေါင်းဆောင်များသည် ၄၅ ကြိမ်မြောက် ဂျီ-၇ ထိပ်သီးအစည်းအဝေးသို့ တက်ရောက်ရန် ပြင်သစ်နိုင်ငံ ဘိုင်ရာရစ်အပန်းဖြေစခန်းသို့ ရောက်ရှိ လျက်ရှိကြောင်း ယနေ့သတင်းများအရ သိရသည်။

၄၅ ကြိမ်မြောက် ဂျီ-၇ ထိပ်သီးအစည်းအဝေးကို ဩဂုတ် ၂၄ ရက်မှ ၂၆ ရက်အထိ ပြင်သစ် ဘိုင်ရာရစ် အပန်းဖြေစခန်း၌ ကျင်းပမည်ဖြစ်သည်။

ထိပ်သီးအစည်းအဝေး၏ ပထမနေ့တွင် အစည်းအဝေးသို့ တက်ရောက်လာကြသည့် ခေါင်းဆောင်များက ဂုဏ်ပြုညစာသုံးဆောင်ကာ မြောက်ကိုရီးယားအရေး၊ အီရန်အရေးနှင့် ဒေသတွင်းတည်ငြိမ်အေးချမ်းမှုဆိုင်ရာ ကိစ္စရပ်များကို ဆွေးနွေးခဲ့ကြသည်။

အဆိုပါထိပ်သီးအစည်းအဝေးကို ပြင်သစ်သမ္မတ

အီမန်နျူရယ် မက်ရွန်က ဥက္ကဋ္ဌအဖြစ် ဆောင်ရွက်သွားမည်ဖြစ်သည်။ အစည်းအဝေးတွင် ကုန်သွယ်ရေးဆိုင်ရာ ကိစ္စရပ်များ၊ အီရန်နျူကလီးယားအရေးနှင့် ရာသီဥတု ပြောင်းလဲခြင်းဆိုင်ရာ ကိစ္စရပ်များနှင့်ပတ်သက်ပြီး အမေရိကန်သမ္မတ ထရန်နှင့် အခြားနိုင်ငံခေါင်းဆောင်များအကြား သဘောထားကွဲလွဲမှုများ ရှိနိုင်သည့်အတွက် အစည်းအဝေးထုတ်ပြန်ချက် ထွက်ပေါ်နိုင်ခြင်းမရှိနိုင်ကြောင်း သမ္မတ မက်ရွန်က ဆိုသည်။

ယင်းသို့ ထုတ်ပြန်ကြေညာချက်ထွက်ပေါ်နိုင်ခြင်းမရှိခြင်းသည် နှစ်ပေါင်း ၄၀ ကျော်အတွင်း၌ ယခုတစ်ကြိမ်သည် ပထမဆုံးအကြိမ် ဖြစ်မည်ဖြစ်သည်။

ကိုးကား- အင်န်အိတ်ချ်ကေ ဘာသာပြန်- အောင်ကျော်ကျော်



## မြေပြင်မှဝေဟင်ပစ် ခုံးကျည်သစ်တစ်မျိုးကို အီရန် အောင်မြင်စွာစမ်းသပ်ပစ်လွှတ်

တီဟီရန် ဩဂုတ် ၂၄

အီရန်တော်လှန်ရေး အစောင့်တပ်ဖွဲ့က ခုံးကျည်အမျိုးအစားသစ်တစ်မျိုးကို အောင်မြင်စွာ စမ်းသပ်ပစ်လွှတ်နိုင်ခဲ့ကြောင်း ယနေ့သတင်းများအရ သိရသည်။

အီရန်နိုင်ငံအနေဖြင့် ကာကွယ်ရေး စွမ်းပကားမြှင့်တင်ရာတွင် ကာကွယ်ရေးလက်နက်များနှင့် မဟာဗျူဟာ နည်းစနစ်ကောင်းများကို စမ်းသပ်ကျင့်သုံးလျက်ရှိကြောင်းနှင့် ကာကွယ်ရေးကဏ္ဍဖွံ့ဖြိုးတိုးတက်ရန် အီရန်အဟုန်ဖြင့် ဆောင်ရွက်လျက်ရှိကြောင်း အီရန်တော်လှန်ရေးအစောင့်တပ်ဖွဲ့တိုင်းမှူး ဗိုလ်ချုပ် ဟော်ဆန် ဆာလာဗီက ဩဂုတ် ၂၄ ရက်တွင် ပြောကြားခဲ့သည်။

ဩဂုတ် ၂၂ ရက်တွင် မြေပြင်မှ ဝေဟင်ပစ်ခုံးကျည်အသစ်တစ်မျိုးဖြစ်သည့် Bavar 373 ကို အောင်မြင်



စွာ စမ်းသပ်ပစ်လွှတ်နိုင်ခဲ့သည်ဟု အီရန်အစိုးရကဆိုသည်။

ယင်းသို့ ခုံးကျည်အသစ်တစ်မျိုးကို အောင်မြင်စွာ စမ်းသပ်နိုင်သည့် အတွက် အဆိုပါနေ့ရက်သည် အီရန်

နိုင်ငံအတွက် ဂုဏ်ယူစရာကောင်းသောနေ့ရက်ဖြစ်သည်ဟု ဗိုလ်ချုပ် ဟော်ဆန် ဆာလာဗီက ဆိုသည်။

Bavar 373 ခုံးကျည်သည် ရုရှားလုပ်ခုံးကျည် အက်စ် ၃၀၀ အမျိုး

အစားထက်ပိုမို စွမ်းပကားသာလွန်ကြောင်း အီရန်သမ္မတ ဟာဆန် ရိုဟာနီက ပြောကြားခဲ့သည်။

ကိုးကား-အင်န်အိတ်ချ်ကေ ဘာသာပြန်-အောင်ကျော်ကျော်

## တရုတ်နိုင်ငံမှတင်ပို့သည့် ကုန်ပစ္စည်းများအပေါ် အခွန်တိုးမြှင့်မည်ဟု သမ္မတ ဒေါ်နယ်ထရန်ပြောကြား

ဝါရှင်တန် ဩဂုတ် ၂၄

အမေရိကန်ဒေါ်လာ ၇၅ ဘီလီယံတန်ဖိုးရှိသည့် အမေရိကန်အိတ်ကုန်ပစ္စည်းများအပေါ် အခွန်တိုးမြှင့်ကောက်ခံမည်ဖြစ်ကြောင်း တရုတ်နိုင်ငံက ပြောကြားခဲ့ပြီး နောက် အမေရိကန်နှင့် တရုတ်နိုင်ငံအကြား၌ ကုန်သွယ်ရေးစစ်ပွဲသည် ပိုမိုတင်းမာလျက်ရှိကြောင်း သတင်းတွင် ဖော်ပြသည်။

အောက်တိုဘာ ၁ ရက်မှစတင်ပြီး အမေရိကန်ဒေါ်လာ ဘီလီယံ ၂၅၀ တန်ဖိုးရှိသည့် တရုတ်ကုန်ပစ္စည်းများအပေါ်၌ လက်ရှိကောက်ခံနေသည့် အခွန် ၂၅ ရာခိုင်နှုန်းမှ ၃၀ ရာခိုင်နှုန်းအထိ တိုးမြှင့်ကောက်ခံမည်ဟု အမေရိကန်သမ္မတ ဒေါ်နယ်ထရန်က ၎င်း၏တွစ်တာစာမျက်နှာ၌ ရေးသားဖော်ပြခဲ့သည်။

အခွန် ၁၀ ရာခိုင်နှုန်းသာ ကောက်ခံရန် သတ်မှတ်ထားသည့် ကျန်ရှိသော အမေရိကန်ဒေါ်လာ ဘီလီယံ ၃၀၀ တန်ဖိုးရှိသည့် ကုန်ပစ္စည်းများအပေါ်တွင် လည်းစက်တင်ဘာ ၁ ရက်မှစတင်ကာ အခွန် ၁၅ ရာခိုင်နှုန်းကောက်ခံသွားမည်ဟု သမ္မတ ထရန်က ပြောကြားသည်။ အမေရိကန်၏ ၇၅ ဘီလီယံတန်ဖိုးရှိသည့် ကုန်ပစ္စည်းများအပေါ်၌ တရုတ်နိုင်ငံအနေဖြင့် စည်းကြပ်ခွန်အသစ် မကောက်ယူသင့်ကြောင်းလည်း သမ္မတ ထရန်က ပြောကြားခဲ့သည်။

အမေရိကန်၏ ကုန်ပစ္စည်းအမျိုးအစား ၅၀၇၈ မျိုးအပေါ် စက်တင်ဘာ ၁ ရက်နှင့် ဒီဇင်ဘာ ၁ ရက်တို့တွင် အဆင့်နှစ်ဆင့်ခွဲပြီး နောက်ထပ်အခွန် ၁၅ ရာခိုင်နှုန်း တိုးမြှင့်ကောက်ခံသွားမည်ဟု တရုတ်နိုင်ငံက ပြောကြားသည်။

ကိုးကား-အင်န်အိတ်ချ်ကေ၊ ဘာသာပြန်-ဇော်ဝင်း

## ဆော်ဒီအာရေဗျ လေတပ်အခြေစိုက်စခန်းအား ဟူသီသူပုန်များက မောင်းသုမဲ့လေယာဉ်ဖြင့် တိုက်ခိုက်

ဆာနား ဩဂုတ် ၂၄

ဆော်ဒီအာရေဗျနိုင်ငံ အနောက်တောင်ဘက် ပိုင်းရှိ ဘုရင်ခါလက် လေတပ်အခြေစိုက်စခန်းကို ဩဂုတ် ၂၄ ရက် နံနက် အစောပိုင်းတွင် မောင်းသုမဲ့လေယာဉ်များဖြင့် တိုက်ခိုက်မှု ပြုလုပ်ခဲ့ကြောင်း ယီမင်ဟူသီသူပုန်အဖွဲ့က ပြောကြားသည်ဟု ၎င်းအဖွဲ့မှ ထုတ်လွှင့်သည့် အယ်လ်မာဆီရာ ရုပ်မြင်သံကြားသတင်း၌ ဖော်ပြသည်။

ဘုရင်ခါလက်လေတပ်အခြေစိုက်စခန်းရှိ လေယာဉ်ရုံများနှင့် လေယာဉ်ပြေးလမ်းတို့အား ပစ်မှတ်ထား တိုက်ခိုက်ခဲ့ကြောင်း၊ ယင်းလေတပ်အခြေစိုက်စခန်းသည် ခါမစ် မူရှစ်မြို့၌ တည်ရှိသည်ဟု ဟူသီသူပုန်များ၏ ရုပ်မြင်သံကြားသတင်းဌာနက သူပုန်အဖွဲ့၏ ပြောရေးဆိုခွင့်ရှိသူ ယာယာဆာရီ ဟာ၏ ကြေညာချက်ကို ကောက်နုတ်ဖော်ပြသည်။

ကြီးမြတ်သော ယီမင်လူမျိုးများအပေါ် ကျူးကျော်သူများက စဉ်ဆက်မပြတ်ပြုလုပ်

နေသည့် ရာဇဝတ်မှုဖြစ်သည် ပိတ်ဆို့မှု လုပ်ရပ်များကို လက်တုံ့ပြန်သည့်အနေဖြင့် ယင်းတိုက်ခိုက်မှုကို လုပ်ဆောင်ရခြင်းဖြစ်သည်ဟု ဟူသီသူပုန်အဖွဲ့ ပြောရေးဆိုခွင့်ရှိသူ၏ ထုတ်ပြန်ချက်၌ ဖော်ပြသည်။

ယီမင်ဟူသီသူပုန်တို့၏ တိုက်ခိုက်မှုနှင့် ပတ်သက်၍ လတ်တလောတွင် ဆော်ဒီအာရေဗျနိုင်ငံက အတည်ပြုပြောကြားခြင်းမရှိသေးပေ။

ယီမင်အခြေစိုက် ဟူသီသူပုန်များသည် ဆော်ဒီအာရေဗျနိုင်ငံအတွင်းသို့ ခုံးကျည်များနှင့် မောင်းသုမဲ့လေယာဉ်များဖြင့် တိုက်ခိုက်မှုများအား မကြာခဏပင် ပြုလုပ်ခဲ့ပြီး ယင်းတိုက်ခိုက်မှုအများစုကို ဆော်ဒီအာရေဗျဘုရင့်လေတပ်ဖွဲ့က ကြားဖြတ် ဟန့်တားပစ်ချခဲ့ရသည်။

ယီမင်နိုင်ငံတွင်းရှိ အီရန်၏ မဟာမိတ် ဟူသီသူပုန်များကို ဆော်ဒီအာရေဗျနိုင်ငံက ဦးဆောင်သည့် အာရပ်စစ်ဘက်ညွှန်ပေါင်းတပ်ဖွဲ့က စစ်ရေးအရ တိုက်ခိုက်မှုများပြုလုပ်



နေခြင်းဖြစ်သည်။ ဟူသီသူပုန်များ၏ တိုက်ခိုက်မှုကြောင့် ပြည်ပသို့ တိမ်းရှောင်နေရသည့် နိုင်ငံတကာက အသိအမှတ်ပြုထားသော

ယီမင်သမ္မတဟောင်း အစ္စဒွယ်ရပ်ဘူမွန်ဆော် ဟာဒီ၏ အစိုးရအဖွဲ့အား ဆော်ဒီအာရေဗျ ဦးဆောင်သည့် ညွှန်ပေါင်းတပ်ဖွဲ့က ထောက်ခံ

အားပေးမှုပြုခဲ့ခြင်းဖြစ်သည်။  
ကိုးကား-ဆင်ဟွာ ဘာသာပြန်-ဇော်ဝင်း



# တစ်လနီးပါးကာလအတွင်း သတ္တမအကြိမ်မြောက် ဒုံးကျည် မြောက်ကိုရီးယားပစ်လွှတ်

ဆိုးလ် ဩဂုတ် ၂၄ မြောက်ကိုရီးယားနိုင်ငံသည် အမျိုးအမည်မသိရသော တာတိုပစ်ဒုံးကျည်နှစ်စင်းကို နိုင်ငံ၏အရှေ့ဘက်ကမ်းရိုးတန်းတွင် ယနေ့ပစ်လွှတ်ခဲ့ကြောင်း တောင်ကိုရီးယား ပူးတွဲစစ်ဦးစီးချုပ်များအဖွဲ့က ပြောကြားသည်။

### အသီးသီးပစ်လွှတ်

အဆိုပါဒုံးကျည်နှစ်စင်းကို နိုင်ငံ၏အရှေ့ဘက် တောင်တန်းပေါ်တွင် ပြည်နယ် ဆွန်ဒေါက်မြို့ကမ်းရိုးတန်းမှ ယနေ့ဒေသစံတော်ချိန် နံနက် ၆ နာရီ ၄၅ မိနစ်နှင့် နံနက် ၇ နာရီ ၀၂ မိနစ်တွင် အသီးသီးပစ်လွှတ်ခဲ့ခြင်းဖြစ်ပြီး မြေပြင်မှ အမြင့် ၉၇ ကီလိုမီတာကျော်ဖြင့် ပျံသန်းကာ ကီလိုမီတာ ၃၈၀ ခန့်ဝေးကွာသည်ပစ်မှတ်သို့ ရောက်ရှိခဲ့ကြောင်း သိရသည်။

တောင်ကိုရီးယားနှင့် အမေရိကန်ထောက်လှမ်းရေး အာဏာပိုင်များသည် မြောက်ကိုရီးယားက ပစ်လွှတ်ခဲ့သည့် ဒုံးကျည်များကို တိတိကျကျ စိစစ်လေ့လာလျက် ရှိသည်ဟု တောင်ကိုရီးယားပူးတွဲစစ်ဦးစီးချုပ်များအဖွဲ့က ထုတ်ပြန်ချက်တစ်ရပ်တွင် ဖော်ပြထားသည်။

ဂျပန်အစိုးရ၏ မေတ္တာရပ်ခံချက်အရ တောင်ကို

ရီးယားအစိုးရသည် မြောက်ကိုရီးယား၏ တာတိုပစ် ဒုံးကျည်ပစ်လွှတ်မှုနှင့်ပတ်သက်၍ ဂျပန်အစိုးရနှင့် အမြင်ချင်းဖလှယ်မည်ဖြစ်ကြောင်း တောင်ကိုရီးယားပူးတွဲစစ်ဦးစီးချုပ်များအဖွဲ့က ဆိုသည်။ တောင်ကိုရီးယားနိုင်ငံသည် ဒေသတွင်းခြိမ်းခြောက်မှုများနှင့်ပတ်သက်၍ ၂၀၁၆ ခုနှစ် နိုဝင်ဘာလက ဂျပန်နိုင်ငံနှင့် လက်မှတ်ရေးထိုးထားသည့် ထောက်လှမ်းရေးသတင်းဖလှယ်ရေးဆိုင်ရာ သဘောတူစာချုပ်အား အဆုံးသတ်ရန် ဩဂုတ် ၂၂ ရက်က ဆုံးဖြတ်ချက်ချမှတ်လိုက်သည်။

### သတ္တမအကြိမ်မြောက်ဖြစ်

မြောက်ကိုရီးယားအစိုးရသည် ယခုနှစ်အတွင်း ဒုံးကျည် ကိုးကြိမ် ပစ်လွှတ်ခဲ့ပြီး ယနေ့ ပစ်လွှတ်မှုသည် တောင်ကိုရီးယားနှင့် အမေရိကန်တို့၏ ပူးတွဲစစ်ရေး လေ့ကျင့်မှု အပြီးသတ်ခဲ့ပြီးနောက် ပထမအကြိမ်ဖြစ်ကာ ဇူလိုင် ၂၅ ရက်ကတည်းက သတ္တမအကြိမ်မြောက် ဒုံးကျည်ပစ်လွှတ်မှု ဖြစ်သည်။

အမေရိကန်ပြည်ထောင်စုသည် မကြာသေးမီက ၎င်း၏ တာလတ်ပစ် ခရစ်ဒုံးကျည်ကိုပစ်လွှတ်ခဲ့ပြီး ဂျပန်နှင့် ကိုရီးယားကျွန်းဆွယ်နှင့်အနီးဒေသများ၌ ကိုယ်ပျောက်



ဂျက်တိုက်လေယာဉ်(F-35A) နှင့် အခြားတိုက်လေယာဉ် နိုင်ငံခြားရေးဝန်ကြီးဌာနမှ ပြောရေးဆိုခွင့်ရှိသူတစ်ဦးက (F-16V)များအပါအဝင် စစ်လက်နက်အများအပြား ထုတ်ပြန်ချက်တစ်ရပ်တွင် ဖော်ပြထားသည်။ ကိုးကား - ဆင်ဟွာ၊ ဘာသာပြန် - ဂျေတီ

## သမ္မတ ထရန်က မြောက်ကိုရီးယား၏ တာတိုဒုံးကျည်ပစ်လွှတ်မှုကို ပြဿနာအဖြစ် မရှုမြင်

ဝါရှင်တန် ဩဂုတ် ၂၄ မြောက်ကိုရီးယားနိုင်ငံ၏ နောက်ဆုံးအကြိမ် ဒုံးကျည်ပစ်လွှတ်မှုကို ပြဿနာတစ်ခုအဖြစ်

မယူဆကြောင်း အမေရိကန်သမ္မတ ဒေါ်နယ် ထရန်က ပြောကြားလိုက်သည်။ ဒေါ်နယ်ထရန်သည် ဂျီ-၇ ထိပ်သီး

အစည်းအဝေးတက်ရောက်မည့် ပြင်သစ်နိုင်ငံ သို့သွားရောက်ရန် ယမန်နေ့က အိမ်ဖြူတော်မှ ထွက်ခွာစဉ် သတင်းထောက်များကို ယင်းသို့ ပြောကြားခဲ့ခြင်းဖြစ်သည်။ မြောက်ကိုရီးယား ခေါင်းဆောင် ကင်ဂျုံအန်မှာ ဒုံးကျည်များ စမ်းသပ်ရသည်ကို ကြိုက်နှစ်သက်သည်ဟု သမ္မတ ဒေါ်နယ်ထရန်က ပြောကြားပြီး အမေရိကန်နိုင်ငံအနေဖြင့် တာတိုပစ်ဒုံးကျည် များ ပစ်လွှတ်စမ်းသပ်ခြင်းကို မည်သည့် အခါမျှ ကန့်သတ်ခဲ့ခြင်းမရှိဟု သူကဆိုသည်။ မြောက်ကိုရီးယား ခေါင်းဆောင် ကင်ဂျုံအန်နှင့် အလွန်ကောင်းမွန်သော ဆက်ဆံရေးတစ်ရပ်ရှိပြီး ကင်မှာ သူနှင့် ဆက်ဆံရာတွင် အလွန်မြှောင့်မတ်ခဲ့သည်ဟု ဒေါ်နယ်ထရန်က ဆိုသည်။

ကိုးကား - အင်န်အိတ်ချ်ဂေ ဘာသာပြန် - ကျော်ထိုက်စိုး

## အိန္ဒိယအလယ်ပိုင်း၌ အစိုးရတပ်ဖွဲ့နှင့်ဖြစ်ပွားသည့် တိုက်ပွဲအတွင်း မော်ဝါဒီသူပုန်ငါးဦး သေဆုံး

ရိုင်ပူ ဩဂုတ် ၂၄

ယနေ့နံနက်ပိုင်းက အိန္ဒိယနိုင်ငံအလယ်ပိုင်း နာရာရန်ပူခရိုင်တွင် လုံခြုံရေးတပ်ဖွဲ့နှင့် ဖြစ်ပွားသည့် တိုက်ပွဲတစ်ခုအတွင်း မော်ဝါဒီသူပုန်ငါးဦး သေဆုံးခဲ့ကြောင်း ရဲတပ်ဖွဲ့က ပြောကြားသည်။ အဆိုပါတိုက်ပွဲအတွင်း ခရိုင်အရန်အစောင့်တပ်ဖွဲ့မှ တပ်ဖွဲ့ဝင်နှစ်ဦးလည်း ဒဏ်ရာရရှိခဲ့သည်။

တိုက်ပွဲမှာ ခရိုင်အတွင်းရှိ အော်ချာရစ်ခန်းမှ ကီလိုမီတာ ၂၀ အကွာတွင်တည်ရှိသည့် ဒူဘီဒါကျေးရွာအနီး တောအုပ်အတွင်း ယနေ့နံနက် ၆ နာရီဝန်းကျင်တွင် ခရိုင်အရန် အစောင့်တပ်ဖွဲ့က အကြမ်းဖက်သောင်းကျန်းမှုနှိမ်နင်းမှုစစ်ဆင်ရေးဆောင်ရွက်စဉ် ဖြစ်ပွားခဲ့သည်ဟု ခရိုင်အရန်အစောင့်တပ်ဖွဲ့မှ ညွှန်ကြားရေးမှူးချုပ် ဒီအမ်အေဝါသီက ပြောကြားသည်။ ရိုင်ပူ မြို့တော်မှ ကီလိုမီတာ ၃၅၀ ခန့်အကွာ တောအုပ်အတွင်းပိုင်း၌ မော်ဝါဒီသူပုန်တို့၏ လေ့ကျင့်ရေးစခန်းတည်ရှိသည်ဆိုသော ထောက်လှမ်းရေးသတင်းအရ ခရိုင်အရန်အစောင့်တပ်ဖွဲ့က ထိုနေရာကို စီးနင်းတိုက်ခိုက်ခဲ့ခြင်းဖြစ်သည်ဟု ၎င်းကဆိုသည်။ တိုက်ပွဲမှာ တစ်နာရီခွဲခန့် ကြာမြင့်ခဲ့ပြီး မော်ဝါဒီသူပုန်များက တောအုပ်အတွင်း ဆုတ်ခွာသွားခဲ့သည်။

“ရှာဖွေရေးဆောင်ရွက်ရာမှာ မော်ဝါဒီသူပုန်အလောင်းငါးလောင်းကို တိုက်ပွဲဖြစ်ပွားရာ နေရာမှာ တွေ့ရှိခဲ့ပြီး လက်နက်ခဲယမ်းအများအပြားကိုလည်း သိမ်းဆည်းရမိခဲ့ပါတယ်” ဟု ခရိုင်အရန်အစောင့်တပ်ဖွဲ့မှ အရာရှိတစ်ဦးက ပြောသည်။ အသေးစိတ်အခြေအနေမှာ မော်ဝါဒီ သူပုန်များကို တောနင်းရှာဖွေနေသည့် လုံခြုံရေးတပ်ဖွဲ့ ပြန်လာမှသာ သိရှိနိုင်မည်ဟု ၎င်းက ဆိုသည်။

ကိုးကား - ပီတီအိုင် ဘာသာပြန် - ကျော်ထိုက်စိုး



## ကမ္ဘာလုံးဆိုင်ရာ ကုန်သွယ်ရေးကိစ္စနှင့်စပ်လျဉ်း၍ ဂျွန်ဆင်နှင့် ထရန် ဆက်သွယ်ဆွေးနွေး

လန်ဒန် ဩဂုတ် ၂၄ ဗြိတိန်ဝန်ကြီးချုပ် ဂျွန်ဆင်နှင့် အမေရိကန်သမ္မတ ဒေါ်နယ်ထရန်တို့သည် ဂျီ-၇ အဖွဲ့ဝင်နိုင်ငံများ၏ ထိပ်သီးအစည်းအဝေးမတိုင်မီ ဩဂုတ် ၂၃ ရက် ညနေပိုင်းက တယ်လီဖုန်းဖြင့် ဆက်သွယ်ဆွေးနွေးခဲ့ကြကြောင်း ဗြိတိန်ဝန်ကြီးချုပ်ရုံးမှ ထုတ်ပြန်ချက်တစ်ရပ်တွင် ဖော်ပြထားသည်။

ဝန်ကြီးချုပ် ဂျွန်ဆင်နှင့် သမ္မတထရန်တို့သည် ဆက်သွယ်ဆွေးနွေးစဉ် နိုင်ငံခြားရေးမှူးဝါဒနှင့် ကမ္ဘာလုံးဆိုင်ရာ ကုန်သွယ်ရေးကိစ္စရပ်များနှင့်စပ်လျဉ်း၍ ညှိနှိုင်းဆွေးနွေးခဲ့ကြပြီး ဂျီ-၇ အဖွဲ့ဝင်နိုင်ငံများ၏ နှစ်ပတ်လည်ထိပ်သီးအစည်းအဝေးတွင်လည်း နောက်ထပ်ညှိနှိုင်းဆွေးနွေးကြရန် စီစဉ်ထားကြောင်း ထုတ်ပြန်ချက်က ဖော်ပြထားသည်။

ပြင်သစ်နိုင်ငံ၌ ကျင်းပမည့် ဂျီ-၇ အဖွဲ့ဝင်နိုင်ငံများ၏ (၄၅)ကြိမ်မြောက် ထိပ်သီးအစည်းအဝေးအတောအတွင်း အမေရိကန်သမ္မတ ထရန်နှင့် ဗြိတိန်ဝန်ကြီးချုပ် ဂျွန်ဆင်တို့၏ တွေ့ဆုံဆွေးနွေးမှုသည် ဂျွန်ဆင် ဗြိတိန်ဝန်ကြီးချုပ်ဖြစ်လာကတည်းက ပထမအကြိမ်မြောက်တွေ့ဆုံမှု ဖြစ်လာမည်ဖြစ်သည်။

ယခုနှစ် ဂျီ-၇ အဖွဲ့ဝင်နိုင်ငံများ၏ ထိပ်သီးအစည်းအဝေးသည် ဗြိတိန် အစိုးရအနေဖြင့် ဥရောပသမဂ္ဂမှထွက်ခွာရန် သတ်မှတ်ထားသည့် အောက်တိုဘာ ၃၀ ရက်မတိုင်မီ နှစ်လကျော်ကျော်အလိုတွင် ဖြစ်ပေါ်လာခဲ့ခြင်းဖြစ်သည်။

ဗြိတိန်ဝန်ကြီးချုပ် ဂျွန်ဆင်သည် ဥရောပကောင်စီဥက္ကဋ္ဌ ဒေါ်နယ်တစ်စ် ကိုလည်း ဩဂုတ် ၂၅ ရက်တွင် မျက်နှာချင်းဆိုင်တွေ့ဆုံဆွေးနွေးမည် ဖြစ်ကြောင်း သိရသည်။

ကိုးကား - ဆင်ဟွာ၊ ဘာသာပြန် - ဂျေတီ

## အမေဇွန်တောမီးလောင်မှုသည် ပိတ်ဆို့အရေးယူမှုအတွက် အကြောင်းတရားမဖြစ်သင့်ဟု ဘရာဇီးသမ္မတ ပြောကြား

ဘရာဇီးလီးယား ဩဂုတ် ၂၄

အမေဇွန်တောထဲတွင် တောက်လောင်နေသည့် တောမီးကြောင့် ဘရာဇီးနိုင်ငံကို ပြစ်ဒဏ်မပေးသင့်ကြောင်း ဘရာဇီးသမ္မတ ဂျဲဘောဆွန်နာရိုက သောကြာနေ့ကပြောကြားခဲ့သည်။ ဘရာဇီးသမ္မတ၏ ပတ်ဝန်းကျင်ဆိုင်ရာ မူဝါဒများကြောင့် ဘရာဇီးနိုင်ငံ ပါဝင်သည့် တောင်အမေရိကနိုင်ငံများနှင့် ဥရောပသမဂ္ဂတို့အကြား ချုပ်ဆိုမည့် ကုန်သွယ်မှုသဘောတူစာချုပ်ကို ဟန့်တားမည်ဟု ပြင်သစ်နှင့် အိုင်ယာလန်တို့၏ သတိပေးပြောကြားချက်များကိုရည်ညွှန်း၍ သမ္မတ ဂျဲဘောဆွန်နာရိုက ယင်းသို့ ပြောကြားခဲ့ခြင်း ဖြစ်သည်။

ကမ္ဘာတစ်လွှားတွင် တောမီးလောင်ကျွမ်းမှုများရှိကြောင်း ဤတောမီးလောင်မှုကို နိုင်ငံတကာ ပိတ်ဆို့အရေးယူမှု ပြုလုပ်စရာ



အကြောင်းတရားအဖြစ် အသုံးမချသင့်ကြောင်း သမ္မတဂျဲဘောဆွန်နာရိုက ရုပ်မြင်သံကြားမိန့်ခွန်းတွင် ပြောကြားခဲ့သည်။ ယခုအပတ် စနေ၊ တနင်္ဂနွေတွင် ကျင်းပမည့် ဂျီ-၇ ထိပ်သီးအစည်းအဝေးတွင် အမေဇွန်တောမီးလောင်

ကျွမ်းမှုကို အရေးတကြီး အရေးတကြီး ပြင်သစ်နိုင်ငံက တွန်းအားပေးလျက်ရှိရာ ဘရာဇီး သမ္မတက အချို့နိုင်ငံများသည် အစည်းအဝေးတွင် ၎င်းတို့၏ နိုင်ငံကို ကာကွယ် ပြောဆိုကြလိမ့်မည် ဟု ပြောကြားခဲ့သည်။

ဘရာဇီးကိုကူညီရန် သမ္မတ ဒေါ်နယ်ထရန် ကမ်းလှမ်း

အမေဇွန်တောထဲတွင် နေရာထောင်ချီ၍ လောင်ကျွမ်းနေသည့် တောမီးလောင်မှုပြဿနာနှင့် ရင်ဆိုင်နေရသည့် ဘရာဇီးကို ကူညီပေးလိုကြောင်း အမေရိကန်သမ္မတ ဒေါ်နယ်ထရန်က သောကြာနေ့က ကမ်းလှမ်းစကားဆိုခဲ့သည်။

### ကူညီရန်အသင့်ရှိ

သမ္မတ ဒေါ်နယ်ထရန်က ၎င်းသည် ဘရာဇီးသမ္မတနှင့် စကားပြောခဲ့ကြောင်း နှစ်နိုင်ငံ၏ကုန်သွယ်မှု အလားအလာသည် ယခင်ကထက် ပို၍ ကောင်းမွန်လာဖွယ်ရှိကြောင်း ပြောကြားခဲ့သည်။ အမေဇွန်မီးသစ် တောတွင် တောမီးလောင်မှုကို အမေရိကန်နိုင်ငံက ကူညီပေးရမည်ဆိုပါက ကူညီရန်အသင့်ရှိသည်ဟု ဘရာဇီးသမ္မတကို ပြောကြားခဲ့သည်ဟု သမ္မတထရန်က တွစ်တာတွင် ရေးသားခဲ့ကြောင်း သိရသည်။

ကိုးကား-ဆင်ဟွာ ဘာသာပြန် -အောင်ဇော်လင်း





# ကော့သောင်းမြို့တွင် လူကုန်ကူးမှုကျူးလွန်သူများအား ဖမ်းဆီးအရေးယူ

**ကော့သောင်း ဩဂုတ် ၂၄**  
တနင်္သာရီတိုင်းဒေသကြီး ကော့သောင်းမြို့တွင်စားသောက်ဆိုင် လုပ်ငန်းလုပ်ကိုင်၍ လူကုန်ကူးမှုကျူးလွန်သူများအား လူကုန်ကူးမှုတားဆီးနှိမ်နင်းရေးရဲတပ်ဖွဲ့က ဖော်ထုတ်အရေးယူနိုင်ခဲ့ကြောင်း ဩဂုတ် ၂၃ ရက်က သိရသည်။  
ဖြစ်စဉ်မှာ ကော့သောင်းမြို့ အေးရိပ်ငြိမ်ရပ်ကွက်

ရန်ကြီးအောင်လမ်း စားသောက်ဆိုင်လုပ်ငန်းလုပ်ကိုင်သူ ဒေါ်အေးပါသုံးဦးက ဆိုင်တွင် ထမင်းချက်၊ အဝတ်လျှော်ရန် ခေါ်ထားခဲ့သည့် အမျိုးသမီးအလုပ်သမား နှစ်ဦးအား ပြည်တန်ဆာအဖြစ်စေခိုင်းခြင်း၊ သတ်ပစ်မည်ဟု ခြိမ်းခြောက်ခြင်း၊ ငါးလခန့်အခန်းအတွင်းသံကြားဖြင့် ချုပ်နှောင်ပြီး ကတုံးတုံးခြင်း၊ ခန္ဓာကိုယ်အား ရေခဲခန်းထဲ

လောင်းခြင်း၊ သံပြားမီးကင်၍ ကပ်ခြင်း၊ ဦးခေါင်းအားခုံဖြင့် ရိုက်နှက်ခြင်း၊ ထမင်းမကျွေးဘဲထားခြင်း၊ အိမ်သာအတွင်း မှ ရေကိုသောက်စေခြင်း စသည့် လူမဆန်စွာ နှိပ်စက် ညှဉ်းပန်းမှုများကြောင့် ထွက်ပြေးလွတ်မြောက်လာ၍ ပတ်ဝန်းကျင်၏အကူအညီရယူကာ ကော့သောင်းမြို့မှ ရဲစခန်းသို့ ဩဂုတ် ၂၀ ရက်က လာရောက်အမှုဖွင့်

တိုင်ကြားရာမှ ပြစ်မှုကျူးလွန်သူများအား ဖမ်းဆီး ဖော်ထုတ်နိုင်ခဲ့ခြင်းဖြစ်ကြောင်း သိရသည်။

ဖြစ်စဉ်နှင့်စပ်လျဉ်း၍ ပြစ်မှုကျူးလွန်သူ ဒေါ်အေး နှင့် ပူးပေါင်းပါဝင်သူများဖြစ်သည့် မသဲသဲ၊ မသက်ခိုင်နှင့် မောင်တိုဟန်တို့လေးဦးအား ကော့သောင်းရဲတပ်ဖွဲ့စခန်း က အမှုဖွင့်အရေးယူဆောင်ရွက်လျက်ရှိကြောင်း သိရ သည်။

ကျော်စိုး(ကော့သောင်း)

# မြိတ်မြို့၌ လူသတ်မှုကျူးလွန်သူအား နှစ်နာရီအတွင်း ဖမ်းဆီးရမိ

**မြိတ် ဩဂုတ် ၂၄**  
တနင်္သာရီတိုင်းဒေသကြီး မြိတ်မြို့ ကန်ဖျား ရပ်ကွက် မြေနီလမ်းသွယ်(၁)၌ ဩဂုတ် ၂၃ ရက် ည ၈ နာရီခွဲခန့်တွင် ကတ်ကြေးဖြင့် အထိုးခံရ၍သေဆုံးမှုမှ ပြစ်မှုကျူးလွန်သူအား နှစ်နာရီအတွင်း သက်သေခံကတ်ကြေးနှင့် အတူ ဖမ်းဆီးရမိခဲ့ကြောင်း မြိတ်ခရိုင်ရဲတပ် ဖွဲ့မှူးရုံးမှသိရသည်။  
ဖြစ်စဉ်မှာ မြိတ်ခရိုင်ရဲတပ်ဖွဲ့မှူး ဒုတိယ ရဲမှူးကြီးကျော်မျိုးမြင့်နှင့် တပ်ဖွဲ့ဝင်များသည် မြို့ပေါ်ရပ်ကွက်များသို့ လုံခြုံရေးလှည့်ကင်း ဆောင်ရွက်နေစဉ် မြိတ်မြို့ကန်ဖျားရပ်ကွက် မြေနီလမ်းသွယ်(၁)၌ လူတစ်ဦး ဓားထိုးခံရ ကြောင်း သတင်းရရှိသဖြင့် အခင်းဖြစ်နေရာ သို့ သွားရောက်စစ်ဆေးခဲ့ရာ သူငယ်ချင်း

နှစ်ဦးစကားများရာမှ ကတ်ကြေးဖြင့် ထိုးမှု ဖြစ်ပွားခဲ့ကြောင်း၊ သေဆုံးသူမှာ ကန်ဖျား ရပ်ကွက် မြေနီလမ်းသွယ်(၃)လမ်းနေ ဖြိုးသူရ(ခ)ကိုဖြိုးဖြစ်ကြောင်းနှင့် ၎င်း၏ ဝဲဘက်နံရံအောက်တွင် ထိုးသွင်းဒဏ်ရာတစ်ချက် တွေ့ရသဖြင့် ည ၈ နာရီ မိနစ် ၄၀ တွင် မြိတ် ပြည်သူ့ဆေးရုံးကြီးသို့ ပို့ဆောင်ကာ ဆေးကုသမှုပေးခဲ့သော်လည်း ရရှိသော ဒဏ်ရာများဖြင့် ဩဂုတ် ၂၄ ရက် နံနက် ၇ နာရီခွဲတွင် သေဆုံးခဲ့ကြောင်း မြိတ်ခရိုင် ရဲတပ်ဖွဲ့မှူးရုံးမှ တာဝန်ရှိသူတစ်ဦးက ပြောသည်။  
ထို့နောက် မြိတ်ခရိုင်ရဲတပ်ဖွဲ့မှူး ဒုတိယ ရဲမှူးကြီးကျော်မျိုးမြင့်နှင့် တပ်ဖွဲ့ဝင်များက ပြစ်မှုကျူးလွန်သူကို ညတွင်းချင်းလိုက်လံ

စုံစမ်းစစ်ဆေးရာ ပြစ်မှုကျူးလွန်သူမှာ မြိတ်မြို့ မြိတ်တောင်နယ်မြေ ဘုရားကိုင်ရပ်ကွက် ယူဇနလမ်းတွင်နေထိုင်သူ သားညီ(ခ) မင်းညီညီထွေးဖြစ်ကြောင်း သိရ၍ ၎င်း၏ နေအိမ်သို့ သွားရောက်ရှာဖွေရာ ၎င်းအား နေအိမ်တွင် မတွေ့ရှိဘဲ ဩဂုတ် ၂၃ ရက် ည ၉ နာရီ ၄၅ မိနစ်ခန့်တွင် ကန်ဖျားနယ်မြေ ခရိုင်တောတောင်ပေါ်ရှိ နေအိမ်တွင် သက်သေခံကတ်ကြေးနှင့်အတူ ရှာဖွေတွေ့ရှိ ဖမ်းဆီးရမိခဲ့ကြောင်း သိရသည်။  
ဖြစ်စဉ်နှင့်ပတ်သက်၍ ပြစ်မှုကျူးလွန်သူ သားညီ(ခ)မင်းညီညီထွေးအား မြိတ်မြို့မှ ရဲစခန်းက အမှုဖွင့်အရေးယူဆောင်ရွက်ထား ကြောင်း သိရသည်။

မြင့်ဦး(မြိတ်)

# ရတနာပုံတက္ကသိုလ်ရှိ ATM ငွေထုတ်စက် မီးလောင်

**အမရပူရ ဩဂုတ် ၂၄**  
မန္တလေးခရိုင် အမရပူရမြို့နယ် တောင်သမန်ကျေးရွာရှိ ရတနာပုံတက္ကသိုလ်အဝင်၌ ကမ္ဘောဇ ဘဏ် ATM ငွေထုတ်စက်တွင် တပ်ဆင်ထားသည့် လျှပ်စစ်ကြိုးများ အပူလွန်ကဲရာမှ ဩဂုတ် ၂၄ ရက် နံနက် ၈ နာရီက မီးလောင်မှုဖြစ်ပွားရာ အမရပူရမြို့နယ် မီးသတ်ဦးစီးမှူးနှင့် မီးသတ်တပ်ဖွဲ့ဝင်များ၊ ဒေသအရန်မီးသတ်တပ်ဖွဲ့ဝင်များဖြင့် ဝိုင်းဝန်းငြိမ်းသတ်ခဲ့ကြသည်။  
မီးလောင်မှုကြောင့် ATM စက်အတွင်းရှိငွေများ၊ စက်များနှင့် ATM စက်အဆောက် အဦ မီးလောင်သွားခဲ့သည်။ မီးလောင်မှုနှင့်ပတ်သက်၍ အမရပူရမြို့မှရဲစခန်းက အမှုဖွင့် စစ်ဆေးလျက်ရှိကြောင်း သိရသည်။

မောင်ပြည့်သူ(မန္တလေး)

# ဝမ်ပုံ-မယ်ယန်းသွားကားလမ်း၌ အမျိုးသားအလောင်းတွေ့ရှိ

**ဝမ်ပုံ ဩဂုတ် ၂၄**  
တာချီလိတ်မြို့နယ် မိုင်းဖုန်း(ခ)ကျေးရွာအုပ်စု ဝမ်ဆောက်ခုံ(အာခါ)ရွာ ဝမ်ပုံ-မယ်ယန်းသွား ကားလမ်းရှိ ရော်ဘာမြဲအနီး၌ လက်ထိပ်ခတ်လျက် ခြေထောက်နှစ်ဖက်အားကြိုးချည်ထား သည့် သေနတ်ဒဏ်ရာဖြင့် သေဆုံးနေသော အမျိုးသားအလောင်းတစ်လောင်းကို ဩဂုတ် ၂၄ ရက် နံနက်ပိုင်းက တွေ့ရှိခဲ့ကြောင်း သိရသည်။  
ဖြစ်စဉ်မှာ ဩဂုတ် ၂၄ ရက် နံနက် ၇ နာရီခွဲခန့်တွင် တာချီလိတ်မြို့နယ် မိုင်းဖုန်း(ခ) ကျေးရွာအုပ်စု ဝမ်ဆောက်ခုံ(အာခါ)ရွာ ဝမ်ပုံ-မယ်ယန်းသွားကားလမ်းရှိ ရော်ဘာမြဲအနီးတွင် လူတစ်ဦးသေဆုံးနေကြောင်း သတင်းအရ ဝမ်ပုံနယ်မြေစခန်းမှူး ရဲအုပ်တင်ဇော်ဝင်း ဦးစီးအဖွဲ့ က အခင်းဖြစ်နေရာသို့ သွားရောက်စစ်ဆေးရာ အသက်(၃၀)နှစ်ခန့် အမျိုးသားတစ်ဦးအား လက်ထိပ်ခတ်လျက် ခြေထောက်နှစ်ဖက်အား ကြိုးဖြင့် ချည်ထားပြီး ယာဘက်မျက်လုံး၊ နဖူး ဖူးရောင်ဒဏ်ရာ၊ ဦးခေါင်းနောက်စေ့ ကျည်ဖောက်ဝင်ဒဏ်ရာတစ်ချက်ဖြင့် သေဆုံးလျက် တွေ့ရှိရသည်။  
တာဝန်ရှိသူများက ဆက်လက်စုံစမ်းရာ သေဆုံးသူမှာ သူရ(ခ)သူရအောင် ရန်အောင်မြေ ရပ်ကွက် ပါလျှ(၂)တွင် နေထိုင်သူဖြစ်ကြောင်း သိရသည်။  
ဖြစ်စဉ်နှင့်ပတ်သက်၍ ပြစ်မှုကျူးလွန်သူအား စုံစမ်းဖော်ထုတ်နိုင်ရန် ဝမ်ပုံနယ်မြေ ရဲစခန်းက အမှုဖွင့်ကာ ဖမ်းဆီးရမိရေး စုံစမ်းစစ်ဆေးလျက်ရှိကြောင်း သိရသည်။

မြင့်မိုရ်(တာချီလိတ်)

# မိုးညှင်းဒီဂရီကောလိပ်ကားလမ်းတွင် ဆိုင်ကယ်နှစ်စီး မျက်နှာချင်းဆိုင်တိုက်မိ၊ တစ်ဦးသေဆုံး

**မိုးညှင်း ဩဂုတ် ၂၄**  
ကချင်ပြည်နယ် မိုးညှင်းမြို့ မိုးညှင်းဒီဂရီ ကောလိပ်ကားလမ်းတွင် ဩဂုတ် ၂၄ ရက် နံနက်ပိုင်းက ဆိုင်ကယ်နှစ်စီး မျက်နှာချင်း ဆိုင် တိုက်မိသဖြင့် တစ်ဦးသေဆုံးခဲ့ကြောင်း သိရသည်။  
ဖြစ်စဉ်မှာ မိုးညှင်းယာဉ်ထိန်းရဲတပ်ဖွဲ့စု အမှတ်(၁၀၁)မှ ရဲအုပ်နေထွန်းအောင်သည်

တာဝန်ထမ်းဆောင်နေစဉ် မိုးညှင်းဒီဂရီ ကောလိပ်ကားလမ်းတွင် ယာဉ်တိုက်မှုဖြစ်ပွား ကြောင်း သတင်းအရ သွားရောက်စစ်ဆေးရာ မိုးညှင်းမြို့တွင်းမှ ဒီဂရီကောလိပ်ဘက်သို့ သန်းဇော်မင်းမောင်နှင့်သည့် New Anbo-125 ဆိုင်ကယ်သည် ရွာသစ်ကုန်း ရပ်ကွက် ပညောင်ပင်ချောင်းတံတားတွေ့ အရောက် အရှိန်မထိန်းနိုင်ဘဲ တစ်ဖက်ယာဉ်ကြောသို့

ရောက်ရှိပြီး မျက်နှာချင်းဆိုင်ဘက်မှ ဖြိုးမင်းဇော်မောင်နှင့်လာသော Toyomax-125 ဆိုင်ကယ်အား တိုက်မိခဲ့သည်။ သန်းဇော်မင်းမှာ ဒဏ်ရာဖြင့် အခင်းဖြစ် နေရာတွင် သေဆုံးခဲ့ပြီး ဖြိုးမင်းဇော်တွင် ဦးခေါင်းနောက်(မစိုးရိမ်ရ)ဒဏ်ရာများဖြင့် မိုးညှင်းဆေးရုံတွင် ဆေးကုသဆောင်ရွက် လျက်ရှိကြောင်း သိရသည်။  
ဖြစ်စဉ်နှင့်ပတ်သက်၍ သန်းဇော်မင်း အား မိုးညှင်းမြို့မှရဲစခန်းက အမှုဖွင့် အရေးယူ ဆောင်ရွက်ထားကြောင်း သိရသည်။

နီတိုး

# ခရီးသည်တင် YBS-7 နှင့် ကျောင်းကားတိုက်မိ၊ ၁၆ ဦး ထိခိုက်ဒဏ်ရာရရှိ

**ရန်ကုန် ဩဂုတ် ၂၄**  
ရန်ကုန်မြို့မင်္ဂလာတောင်ညွန့်မြို့နယ်၌ ယနေ့နံနက်အစောပိုင်းက ခရီးသည်တင် YBS-7 နှင့် ကျောင်းကားတိုက်မိခဲ့ရာ ကျောင်းသား ကျောင်းသူ ၁၄ ဦးနှင့် ယာဉ်မောင်း၊ ယာဉ်အကူတို့ ထိခိုက်ဒဏ်ရာရရှိခဲ့ကြောင်း သိရသည်။  
ဖြစ်စဉ်မှာ ယနေ့နံနက် ၆ နာရီ ၄၅ မိနစ်ခန့်က မင်္ဂလာတောင်ညွန့် မြို့နယ်ရှိ ယုဇနပလာဇာ(ရှေ့)တွင် YBS-7 နှင့် Nissan အမျိုးအစား ကျောင်းကားတို့ တိုက်မိရာ ကျောင်းသား ကျောင်းသူ ၁၄ ဦးနှင့် ယာဉ်မောင်း၊

ယာဉ်အကူတို့ ထိခိုက်ဒဏ်ရာရရှိခဲ့ကြောင်း၊ ဒဏ်ရာရသူများအား မအူကုန်း လမ်းကျယ် ပရဟိတလူငယ်များအဖွဲ့က အရေးပေါ်ကျန်းမာရေး ကူညီ စောင့်ရှောက်မှုဆောင်ရွက်ပေးခဲ့ပြီး ရန်ကုန်ပြည်သူ့ဆေးရုံကြီး အရေးပေါ် ဌာနသို့ မအူကုန်းလမ်းကျယ်အသင်းမှ အရေးပေါ်လူနာတင်ယာဉ် နှစ်စီးနှင့် ရန်ကုန်တိုင်းဒေသကြီး လူမှုကူညီကယ်ဆယ်ရေးအဖွဲ့ (YRO)မှ လူနာတင် ယာဉ်များဖြင့် ပို့ဆောင်ပေးခဲ့ကြောင်း သိရသည်။

ပွင့်သဇ္ဇာ

# မူဆယ်မြို့နှင့် ကွတ်ခိုင်မြို့ကြား ပိတ်မိနေသည့် ယာဉ်များပေါ်တွင် ငါးရှဉ့်နှင့် ကဏန်းများ ပုပ်သိုးပျက်စီး

**မူဆယ် ဩဂုတ် ၂၄**  
မြန်မာနိုင်ငံဒေသအသီးသီးမှ ထွက်ရှိသည့် ငါးရှဉ့်နှင့်ကဏန်းများကို တရုတ် နိုင်ငံဘက်သို့ တင်ပို့ရောင်းချရန် တင်ဆောင်လာသည့် ခြောက်ဘီးယာဉ်များ သည် မူဆယ်-ကွတ်ခိုင်အကြားတွင် လုံခြုံရေးအခြေအနေကြောင့် ကွတ်ခိုင်မြို့ တွင် လေးရက်ခန့် ပိတ်မိနေသည့်အတွက် ငါးရှဉ့်နှင့်ကဏန်းများ ပုပ်သိုးပျက်စီး ကုန်သဖြင့် မူဆယ်မြို့(၁၀၅)မိုင် ကုန်သွယ်ရေးဇုန်မှ ငါးရှဉ့်နှင့် ကဏန်းကုန်သည် တချို့ဆုံးရှုံးနစ်နာမှုများ ဖြစ်ပေါ်ကြောင်း သိရသည်။  
ငါးရှဉ့်နှင့် ကဏန်းများတင်ဆောင်လာသည့် ယာဉ်များသည် မူဆယ် မြို့နှင့် ကွတ်ခိုင်မြို့ လမ်းတစ်ဝက်တွင် လေးရက်ခန့်ကြန့်ကြာသွားပြီး တာမိုးညိုမြို့တီးမား-နမ့်အွမ်ဘက်မှ မူဆယ်မြို့(၁၀၅)မိုင် ကုန်သွယ်ရေးဇုန်သို့ ဩဂုတ် ၂၁ ရက် မွန်းလွဲပိုင်းတွင် ပြန်လည်ရောက်လာကြောင်း သိရသည်။  
ငါးရှဉ့်နှင့် ကဏန်းအဓိကလုပ်ဆောင်သည့် အမျိုးသားကြီးပွားတိုးတက် ရေးကုမ္ပဏီလီမိတက်မှ တာဝန်ခံ မစန်းဝေလှိုင်က “ခါတိုင်းလတွေဆို တစ်စီး၊ နှစ်စီးပဲဝင်လာတယ်။ ခုက ရာသီချိန်ဆိုတော့ မူဆယ်(၁၀၅)မိုင် ဘက်မှာတစ်နေ့ကို ရှစ်စီး ပုံမှန်ဝင်လာပါတယ်။ အနည်းဆုံးကတော့ ငါးစီး ဝင်လာပါတယ်။ ငါးရှဉ့်က ဖော့ဖာတစ်ထုပ်ကို အနိမ့်ဆုံးဈေးကယွမ် ခြောက်ထောင် ခန့်ရှိပါတယ်။ ပျမ်းမျှအားဖြင့် စုစုပေါင်းကာလတန်ဖိုး ကျပ်သိန်းပေါင်း ၁၆၀၀ ကျော် ဆုံးရှုံးသွားတယ်”ဟု ပြောသည်။  
ငါးရှဉ့်များကို နှစ်နိုင်ငံ အဝင်၊ အထွက်ဂိတ် ကျင်စန်းကျော့ဂိတ်မှ တစ်ဆင့် တရုတ်နိုင်ငံဘက်သို့ တင်သွင်းထားကြောင်းသိရပြီး ကျင်စန်းကျော့ တွင်လည်း ငါးရှဉ့်များကို ဝယ်ယူနေကြကြောင်း သိရသည်။ အနည်းငယ် ကောင်းမွန်စွာကျန်ရှိသည့် လက်ကျန်များကို တရုတ်နိုင်ငံဘက်သို့ ပြန်လည် ပို့ဆောင်ခဲ့ပြီး ယခုဆုံးရှုံးသွားသည့် ငါးရှဉ့်များသည် စုစုပေါင်းတန်ချိန် ၃၂ တန်ခန့်ရှိကြောင်း သိရသည်။

ဆလိုင်-မန်ရိုးထန်

# အားကစားမြှင့်တင် စိတ်လန်းရွှင် ဆန့်ကျင်မူးယစ်ဆေး



# မြေသိမ်းဆည်းခြင်း၊ ပြန်လည်နေရာချထားခြင်းနှင့် ပြန်လည်ထူထောင်ခြင်းဆိုင်ရာဥပဒေပြဋ္ဌာန်း

## ယမန်နေ့မှအဆက်

(ခ) ပုဒ်မခွဲ(က)အရ မြေပြင်ကွင်းဆင်း၍စစ်ဆေးရာတွင် မြေသိမ်းဆည်းရန် အဆိုပြုသည့်ဌာန၊ အဖွဲ့အစည်းမှ ကိုယ်စားလှယ်၊ ထိခိုက်နစ်နာသူများနှင့် ယင်းတို့၏ ကိုယ်စားလှယ်များ၊ ဌာနဆိုင်ရာ ကျွမ်းကျင်သူများ၊ အခြားလိုအပ်သည့် ပုဂ္ဂိုလ်၊ အဖွဲ့အစည်းများနှင့်အတူ ဆောင်ရွက်ခြင်း။

(ဂ) ပုဒ်မခွဲ (က) နှင့် (ခ) တို့အရ ဆောင်ရွက်ရာတွင် လိုအပ်သည့် အထောက်အထားများ တောင်းယူကြည့်ရှုခြင်း၊ မိတ္တူကူးယူခြင်း၊ တိုက်ဆိုင်စစ်ဆေးခြင်းနှင့် သက်ဆိုင်သည်ဟု မှတ်ယူရသူများအား ခေါ်ယူမေးမြန်းခြင်း။

၂၄။ မြေပြင်ကွင်းဆင်းစစ်ဆေးရေးအဖွဲ့ ခွဲသည် -

(က) မြေပြင်ကွင်းဆင်းစစ်ဆေးရေးလုပ်ငန်းနှင့်သက်ဆိုင်သည့် အစိုးရဌာန၊ အဖွဲ့အစည်းနှင့်ကျွမ်းကျင်သူများ၏ သဘောထားမှတ်ချက်ကို လွတ်လပ်စွာတောင်းယူခွင့်ရှိစေရမည်။ ထို့ပြင် ယင်းတို့၏ ပံ့ပိုးကူညီမှုကို တောင်းခံနိုင်သည်။

(ခ) မိမိ၏ မြေပြင်ကွင်းဆင်း စစ်ဆေးချက်၊ စိစစ်တွေ့ရှိချက်၊ သုံးသပ်ချက်နှင့် သဘောထားမှတ်ချက်တို့ကို မြေသိမ်းဆည်းခြင်းနှင့် စပ်လျဉ်း၍ မြေသိမ်းဆည်းမှု အကောင်အထည်ဖော်ဆောင်ရွက်ရေးအဖွဲ့သို့လည်းကောင်း၊ ပြန်လည်နေရာချထားခြင်းနှင့် ပြန်လည်ထူထောင်ခြင်းလုပ်ငန်းနှင့်စပ်လျဉ်း၍ ပြန်လည်နေရာချထားခြင်းနှင့် ပြန်လည်ထူထောင်ခြင်း လုပ်ငန်းအကောင်အထည်ဖော်ရေးအဖွဲ့သို့လည်းကောင်း စစ်ဆေးတွေ့ရှိချက်နှင့် အစီရင်ခံစာများ ပြုစုတင်ပြရမည်။

၂၅။ မြေသိမ်းဆည်းမှု အကောင်အထည်ဖော်ဆောင်ရွက်ရေးအဖွဲ့နှင့် ပြန်လည်နေရာချထားခြင်းနှင့် ပြန်လည်ထူထောင်ခြင်းလုပ်ငန်း အကောင်အထည်ဖော်ရေးအဖွဲ့တို့သည် မြေပြင်ကွင်းဆင်းစစ်ဆေးရေးအဖွဲ့ခွဲအသီးသီး၏ စစ်ဆေးတွေ့ရှိချက်နှင့် အစီရင်ခံစာများကို စုစည်း၍ မိမိတို့၏ သုံးသပ်ချက်၊ သဘောထားမှတ်ချက်တို့ပါဝင်သည့် စစ်ဆေးတွေ့ရှိချက် အစီရင်ခံစာကို နေပြည်တော်ကောင်စီ သို့မဟုတ် သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့သို့ တင်ပြရမည်။

၂၆။ နေပြည်တော်ကောင်စီ သို့မဟုတ် သက်ဆိုင်ရာ တိုင်းဒေသကြီး သို့မဟုတ် ပြည်နယ်အစိုးရအဖွဲ့သည် -

(က) မြေသိမ်းဆည်းမှု အကောင်အထည်ဖော်ဆောင်ရွက်ရေးအဖွဲ့နှင့် ပြန်လည်နေရာချထားခြင်းနှင့် ပြန်လည်ထူထောင်ခြင်းလုပ်ငန်း အကောင်အထည်ဖော်ရေးအဖွဲ့တို့၏ စစ်ဆေးတွေ့ရှိချက် အစီရင်ခံစာများအပေါ် အများပြည်သူအကျိုးအလို့ငှာ မြေသိမ်းဆည်းရန်သင့် မသင့် မိမိ၏တွေ့ရှိချက်နှင့် သဘောထားမှတ်ချက်ကို ဗဟိုကော်မတီသို့ ဆက်လက်တင်ပြရမည်။ မြေသိမ်းဆည်းသင့်ကြောင်း သဘောထားမှတ်ချက်ပြုပါက မြေကိုသိမ်းယူမည်ဖြစ်ကြောင်း အမိန့်ကြော်ငြာစာမူကြမ်းကို တစ်ပါတည်းပြုစု တင်ပြရမည်။

(ခ) မြေကို သိမ်းဆည်းရန် လိုအပ်ကြောင်း အသိပေးသည့် အမိန့်ကြော်ငြာစာ ထုတ်ပြန်ပြီးဖြစ်သော်လည်း သက်ဆိုင်ရာ မြေသိမ်းဆည်းရန် အဆိုပြုသည့်ဌာန၊ အဖွဲ့အစည်းက အဆိုပြုလွှာကို ရုပ်သိမ်းခြင်းကြောင့်ဖြစ်စေ၊ မြေသိမ်းဆည်းမှု အကောင်အထည်ဖော် ဆောင်ရွက်ရေးအဖွဲ့၏ စိစစ်တွေ့ရှိချက်အရ သိမ်းဆည်းရန် မလိုအပ်သည့်မြေများ ပါဝင်နေခဲ့လျှင်ဖြစ်စေ ထိုအမိန့်ကြော်ငြာစာကို ပြန်လည်ပယ်ဖျက်၍ မြေသိမ်းဆည်းရေးလုပ်ငန်းများကို ပြင်ဆင်ထုတ်ပြန်ခြင်း သို့မဟုတ် ရပ်စဲခြင်းပြုလုပ်နိုင်ရန် ဗဟိုကော်မတီသို့ တင်ပြရမည်။

၂၇။ ဗဟိုကော်မတီသည် -

(က) မြေသိမ်းဆည်းရန် အဆိုပြုသည့် ဌာန၊ အဖွဲ့အစည်းက အဆိုပြုလွှာနှင့် စုံစမ်းစစ်ဆေးတွေ့ရှိချက်များကို လည်းကောင်း၊ နေပြည်တော်ကောင်စီ သို့မဟုတ် သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့က ပုဒ်မ ၂၆၊ ပုဒ်မခွဲ(က)အရ မြေသိမ်းဆည်းရန်သင့် မသင့် တင်ပြလာသည့် သဘောထားမှတ်ချက်ကိုလည်းကောင်း စိစစ်ပြီး အများပြည်သူအကျိုးအလို့ငှာ မြေသိမ်းဆည်းရန် သင့် မသင့် မိမိ၏တွေ့ရှိချက်နှင့် သဘောထားမှတ်ချက်ကို ပြည်ထောင်စုအစိုးရအဖွဲ့သို့ ဆက်လက်တင်ပြရမည်။

(ခ) ပုဒ်မခွဲ (က) အရ တင်ပြရာတွင် အများပြည်သူအကျိုးအလို့ငှာ မြေသိမ်းဆည်းသင့်ကြောင်း သဘောထားမှတ်ချက်ပြုပါက မြေသိမ်းဆည်းရန် အဆိုပြုသည့် အထောက်အထားများနှင့်အတူ ယင်းမြေကိုသိမ်းယူမည်ဖြစ်ကြောင်း အမိန့်ကြော်ငြာစာမူကြမ်း

ပူးတွဲပါရှိရမည်။

၂၈။ ပြည်ထောင်စုအစိုးရအဖွဲ့သည် -

(က) ပုဒ်မ ၂၇ အရ တင်ပြသည့်သဘောထားမှတ်ချက်နှင့် အဆိုပြုသည့် အထောက်အထားများကို စိစစ်ပြီး အဆိုပြုသည့်မြေကို အများပြည်သူအကျိုးအလို့ငှာ သိမ်းဆည်းကြောင်း သို့မဟုတ် သိမ်းဆည်းခြင်းမပြုကြောင်း ဆုံးဖြတ်ချက် ချမှတ်ရမည်။ ယင်း ဆုံးဖြတ်ချက်သည် အပြီးအပြတ်အတည်ဖြစ်သည်။

(ခ) ပုဒ်မခွဲ (က) အရ အဆိုပြုသည့်မြေကို အများပြည်သူအကျိုးအလို့ငှာ သိမ်းဆည်းကြောင်းဆုံးဖြတ်ပါက အများပြည်သူသိရှိရန် အဆိုပြုသည့်မြေကို သိမ်းယူမည်ဖြစ်ကြောင်း အမိန့်ကြော်ငြာစာကို တာဝန်ခံဝန်ကြီးဌာနက ပုဒ်မ ၁၆ နှင့် ၁၇တို့ပါ ပြဋ္ဌာန်းချက်များနှင့်အညီ ထုတ်ပြန်ကြေညာနိုင်ရေးအတွက် ဆက်လက်ဆောင်ရွက်ရန် ဗဟိုကော်မတီသို့ အကြောင်းကြားရမည်။ ထိုအကြောင်းကြားချက်မိတ္တူကို တာဝန်ခံဝန်ကြီးဌာနနှင့် နေပြည်တော်ကောင်စီ သို့မဟုတ် သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့သို့ ပေးပို့ရမည်။

၂၉။ ဗဟိုကော်မတီသည် ပြည်ထောင်စုအစိုးရအဖွဲ့က ပုဒ်မ ၂၈ အရ အကြောင်းကြားစာရရှိပြီးနောက် ဆက်လက်အကောင်အထည်ဖော်ဆောင်ရွက်ရန် တာဝန်ခံဝန်ကြီးဌာန၊ နေပြည်တော်ကောင်စီ သို့မဟုတ် သက်ဆိုင်ရာတိုင်းဒေသကြီး သို့မဟုတ် ပြည်နယ်အစိုးရအဖွဲ့နှင့် မြေသိမ်းဆည်းမှု အကောင်အထည်ဖော် ဆောင်ရွက်ရေးအဖွဲ့သို့ အကြောင်းကြားရမည်။

၃၀။ မြေသိမ်းဆည်းမှု အကောင်အထည်ဖော် ဆောင်ရွက်ရေးအဖွဲ့သည် ပုဒ်မ ၂၉ အရ အကြောင်းကြားစာရရှိပြီးနောက် မြေကိုသိမ်းယူမည်ဖြစ်ကြောင်း အမိန့်ကြော်ငြာစာထုတ်ပြန်မီ ရုံးလုပ်ငန်းကိစ္စအဝဝနှင့် မြေပြင်ကွင်းဆင်းလုပ်ငန်းအရပ်ရပ်အတွက် လိုအပ်မည့် ခန့်မှန်းကုန်ကျစရိတ်နှင့် ပေးလျှော်ရန် ဖြစ်ပေါ်လာမည့် လျော်ကြေးနှင့် နစ်နာကြေးအပြင် အုပ်ချုပ်မှုနှင့်စီမံခန့်ခွဲရေး ကုန်ကျစရိတ်များကို ကြိုတင်တွက်ချက်၍ မြေသိမ်းဆည်းရန် အဆိုပြုသည့် ဌာန၊ အဖွဲ့အစည်းထံမှ ကြိုတင်တောင်းခံပြီး ဦးစီးဌာနသို့ ပေးသွင်းစေရမည်။ အဆိုပါ ကုန်ကျစရိတ်ငွေများကို ဦးစီးဌာန၏လက်ဝယ် ရောက်ရှိ ထိန်းသိမ်းပြီးမှသာ မိမိတို့၏ မြေသိမ်းဆည်းခြင်းဆိုင်ရာလုပ်ငန်းစဉ်ကို စတင်ဆောင်ရွက်ရမည်။

### အခန်း (၆)

**မြေကိုသိမ်းယူမည်ဖြစ်ကြောင်းနှင့် မြေကိုလက်ရောက်သိမ်းဆည်းခြင်း**

၃၁။ တာဝန်ခံဝန်ကြီးဌာနသည် ပုဒ်မ ၂၉ အရ ဗဟိုကော်မတီက အကြောင်းကြားလာသည့်အခါ အများပြည်သူအကျိုးအလို့ငှာ မြေကိုသိမ်းယူမည်ဖြစ်ကြောင်း အများပြည်သူသိရှိရန် ပုဒ်မ ၁၆ နှင့် ၁၇ တို့ပါ နည်းလမ်းများဖြင့် အမိန့်ကြော်ငြာစာ ထုတ်ပြန်ကြေညာခြင်းနှင့် အသိပေးခြင်းတို့ပြုရမည်။

၃၂။ တာဝန်ခံဝန်ကြီးဌာနက ပုဒ်မ ၃၁ နှင့်အညီ အမိန့်ကြော်ငြာစာ ထုတ်ပြန်ကြေညာခြင်း၊ အသိပေးခြင်းတို့ပြုပြီးသည်နှင့်တစ်ပြိုင်နက် မြေသိမ်းဆည်းမှု အကောင်အထည်ဖော်ဆောင်ရွက်ရေးအဖွဲ့သည် အောက်ပါအချက်များကို လိုအပ်သလို ဆက်လက်ဆောင်ရွက်ရမည် -

- (က) မြေကိုသိမ်းယူမည်ဖြစ်ကြောင်း အမိန့်ကြော်ငြာစာကို မြေတည်ရှိရာဒေသရှိ အများပြည်သူသို့ ထပ်ဆင့်အသိပေးကြေညာခြင်း၊ လိုအပ်ပါက ဒေသသုံးဘာသာစကားဖြင့်လည်း ပူးတွဲဖော်ပြကြေညာခြင်း။
- (ခ) သိမ်းဆည်းမည့်မြေကို လိုအပ်ပါက ကွင်းဆင်းစစ်ဆေးမှတ်သားခြင်းနှင့် လျော်ကြေး၊ နစ်နာကြေး တွက်ချက်ထုတ်ပေးခြင်းတို့ကို ဤဥပဒေအခန်း (၈) ပါ ပြဋ္ဌာန်းချက်နှင့်အညီ ဆက်လက်ဆောင်ရွက်ခြင်း။

၃၃။ မြေပြင်ကွင်းဆင်းစစ်ဆေးရေးအဖွဲ့သည် သိမ်းဆည်းမည့်မြေနှင့် စပ်လျဉ်း၍ ထိခိုက်နစ်နာသူများထံ အနည်းဆုံး ခုနစ်ရက် ကြိုတင်အကြောင်းကြားပြီး မှတ်တမ်းတင်ခြင်းလုပ်ငန်းစဉ်တွင် အောက်ပါတို့ကို ဆောင်ရွက်ရမည် -

(က) မြေပြင်ကွင်းဆင်း တိုင်းတာမှတ်သားရာတွင် ထိခိုက်နစ်နာသူများ သို့မဟုတ် ယင်းတို့၏ တရားဝင်ကိုယ်စားလှယ်နှင့်အတူ အောက်ပါအချက်များကို စစ်ဆေးမှတ်တမ်းတင်ရမည် -

- (၁) ထိခိုက်နစ်နာသူများနှင့် ၎င်းတို့၏ အိမ်ထောင်သားစုဝင်များစာရင်း၊ အသက်မွေးမှုအခြေအနေ၊ အိမ်ထောင်သားစုပိုင် ကျွဲ၊ နွား၊ တိရစ္ဆာန်တို့နှင့် စက်ကိရိယာများစာရင်း။
- (၂) မြေ၏တည်နေရာ၊ အကျယ်အဝန်း၊ မြေအမျိုးအစား၊ အတန်းအစားနှင့် ပုဒ်မ ၁၆ အရ မြေကိုသိမ်းဆည်းရန် လိုအပ်ကြောင်းအသိပေးသည့် အမိန့်ကြော်ငြာစာ ထုတ်ပြန်သည့်နေ့ရှိ မြေ၏ဒေသဈေးကွက် ပေါက်ဈေး။
- (၃) မြေပေါ်ရှိအဆောက်အအုံ၏ သက်တမ်း၊ ဆောက်လုပ်ထားရှိမှု အနေအထားနှင့်ပုံစံ၊ ဒေသ၏ ကာလတန်ဖိုး။

(၄) စိုက်ပျိုးထားသည့် နှစ်ရှည်ပင်အတွက် လက်ရှိ အပင်တန်ဖိုးကို အခြေခံလျက် ဒေသ၏ ကာလပေါက်ဈေးဖြင့် တွက်ချက်သော တန်ဖိုး၏ သုံးဆ၊

(၅) ရာသီသီးနှံများအတွက် တစ်ဧကပျမ်းမျှ အထွက်နှုန်းကို အခြေခံလျက် ဒေသ၏ ကာလပေါက်ဈေးဖြင့် တွက်ချက်သော တန်ဖိုး၏ သုံးဆ၊

(၆) မြေသိမ်းဆည်းခံရမှုကြောင့် ယင်းမြေပေါ်တွင် အသက်မွေးဝမ်းကျောင်းနှင့် အလုပ်အကိုင် အခွင့်အလမ်း ထိခိုက်နစ်နာဆုံးရှုံးမှုများ။

(ခ) ကွင်းဆင်းတိုင်းတာမှတ်သားရာတွင် လိုအပ်မှုအခြေအနေအရ နယ်နိမိတ်မှတ်တိုင်များကို မြေသိမ်းဆည်းရန် အဆိုပြုသည့်ဌာန၊ အဖွဲ့အစည်း၏ ကုန်ကျစရိတ်ဖြင့် မြင်သာစွာ စိုက်ထူမှတ်သားပေးရမည်။

(ဂ) ကွင်းဆင်းတိုင်းတာမှတ်တမ်းတင်မှုကို ထိခိုက်နစ်နာသူ တစ်ဦးချင်းသို့ အသိပေးရမည်။

(ဃ) ကွင်းဆင်းတိုင်းတာမှတ်သားမှုလုပ်ငန်းပြီးစီးပါက မှတ်တမ်းတင်ထားသည့်အချက်များကို သိရှိရန် အများပြည်သူသို့ အသိပေးကြေညာရမည်။

(င) အတည်ပြုထားသော လျော်ကြေးနှင့် နစ်နာကြေးတောင်းခံရမည့် ထိခိုက်နစ်နာမှုများနှင့် ပေးအပ်မည့်ပမာဏ၊ နောက်ဆုံးထားတောင်းခံရမည့် နေ့ရက်၊ တင်ပြတောင်းခံရမည့် ပုဂ္ဂိုလ်နှင့် တင်ပြတောင်းခံရမည့်နေရာတို့ကို အများပြည်သူသိရှိစေရန် -

- (၁) ပုဒ်မ ၁၇၊ ပုဒ်မခွဲ (က) ပါအတိုင်း သက်ဆိုင်ရာ ရုံး၊ ဌာနများနှင့်အများပြည်သူအလွယ်တကူ တွေ့ရှိနိုင်မည့်နေရာများတွင် စွဲကပ်၍ ကြေညာရမည်။
- (၂) လျော်ကြေးနှင့်နစ်နာကြေးထုတ်ယူရန် မှတ်တမ်းစာရင်းဝင်သည့် ထိခိုက်နစ်နာသူတို့ထံ အကြောင်းကြားစာများကို တရားမကျင့်ထုံးဥပဒေနှင့်အညီ ပေးပို့ရမည်။
- (၃) လိုအပ်ပါက အကြောင်းကြားစာများကို ဒေသ၏အများသုံးဘာသာစကားဖြင့် ရေးသားချက်ကို ပူးတွဲပေးပို့နိုင်သည်။

၃၄။ (က) မြေသိမ်းဆည်းမှု အကောင်အထည်ဖော် ဆောင်ရွက်ရေးအဖွဲ့သည် -

(၁) ပုဒ်မ ၃၂ နှင့် ၃၃ တို့ပါ လုပ်ငန်းတာဝန်များဆောင်ရွက်၍ လျော်ကြေးနှင့် နစ်နာကြေးများပေးအပ်ပြီးနောက် မြေကို အနှောင့်အယှက်ကင်းရှင်းစွာ လက်ရောက်သိမ်းဆည်းရမည်။

(၂) အဆိုပါမြေကို မြေသိမ်းဆည်းရန် အဆိုပြုသည့်ဌာန၊ အဖွဲ့အစည်းသို့ သတ်မှတ်ချက်များနှင့်အညီ မြေသိမ်းအမှုတွဲဖြင့် လက်ရောက်ပေးအပ်ရမည်။

(ခ) အဆိုပြုသည့်မြေကို လက်ရောက်သိမ်းဆည်းခြင်းပြုပြီးသည်နှင့် ကြွေးမြီကင်းရှင်းသည့် နိုင်ငံပိုင်မြေအဖြစ်သို့ ရောက်ရှိစေရမည်။

### အခန်း (၇)

## မြေသိမ်းဆည်းခံရခြင်းအတွက် မြေပိုင်ဆိုင်ခွင့်ရှိသူ၏ ရွေးချယ်ခံစားခွင့်





၃၅။ မြေသိမ်းဆည်းမှု အကောင်အထည်ဖော် ဆောင်ရွက်ရေးအဖွဲ့သည် သိမ်းဆည်းသည့်မြေတွင် အတည်တကျ ဆောက်လုပ်ထားသည့် အဆောက်အအုံ သို့မဟုတ် စီးပွားရေးလုပ်ငန်းလုပ်ကိုင်သည့်အဆောက်အအုံ မရှိပါက ပုဒ်မ ၃၆၊ ပုဒ်မခွဲ (ခ) ပါ မြေပိုင်ဆိုင်ခွင့်ရှိသူ၏ ဆန္ဒအရ ရွေးချယ်သည့် အခွင့်အရေးတစ်ရပ်ရပ်ကို ပေးရန်မလိုဘဲ ထိုမြေကိုသိမ်းဆည်းခြင်းကြောင့် လျော်ကြေးနှင့် နစ်နာကြေးကို မြေပိုင်ဆိုင်ခွင့်ရှိသူအားလည်းကောင်း၊ နစ်နာကြေးကိုသိမ်းဆည်းမြေတွင် ဆက်လက်ပတ်သက်သူအားလည်းကောင်း ဤဥပဒေအခန်း (၈) ပါ ပြဋ္ဌာန်းချက်များနှင့်အညီ ပေးလျော်ရမည်။

၃၆။ မြေသိမ်းဆည်းမှုအကောင်အထည်ဖော် ဆောင်ရွက်ရေးအဖွဲ့သည် သိမ်းဆည်းသည့်မြေတွင် အတည်တကျဆောက်လုပ်ထားသည့် အဆောက်အအုံ သို့မဟုတ် စီးပွားရေးလုပ်ငန်းလုပ်ကိုင်သည့် အဆောက်အအုံရှိပါက မြေပိုင်ဆိုင်ခွင့်ရှိသူ၏ ဆန္ဒအရ ရွေးချယ်စေ၍ မြေသိမ်းဆည်းရန် အဆိုပြုသည့်ဌာန၊ အဖွဲ့အစည်းနှင့် ညှိနှိုင်းသဘောတူညီချက်ရယူပြီး ရွှေ့ပြောင်းနေရာချထားစရိတ်အပါအဝင် သိမ်းဆည်းခြင်းခံရသည့်မြေနှင့် အဆောက်အအုံ၏ ကာလတန်ဖိုးထက်မပိုစေဘဲ အောက်ပါအခွင့်အရေး တစ်ရပ်ရပ်ကို မြေပိုင်ဆိုင်ခွင့်ရှိသူအား ခံစားခွင့်ပေးနိုင်သည် -

- (က) သိမ်းဆည်းသည့်မြေနှင့် အဆောက်အအုံအတွက် လျော်ကြေးနှင့် နစ်နာကြေးကို တစ်လုံးတည်း သို့မဟုတ် အရစ်ကျခံစားခွင့် သို့မဟုတ်

(ဆက်လက်ဖော်ပြပါမည်)







# ယာဉ်အန္တရာယ်ကင်းရှင်းရေးနှင့် မော်တော်ယာဉ်စီမံခန့်ခွဲမှုဥပဒေကြမ်း

ပြည်သူများ သိရှိလေ့လာအကြံပြုနိုင်ရန် ဖော်ပြခြင်းဖြစ်ပါသည်။ အကြံပြုစာများကို ပြည်ထောင်စုလွှတ်တော်ရုံးသို့ လိပ်မူပေးပို့နိုင်ပါသည်။

## ယမန်နေမှအဆက်

- (ခ) အမွေဆက်ခံခြင်းဖြင့် မော်တော်ယာဉ် ပိုင်ဆိုင်ခွင့်ရရှိသူသည် မော်တော်ယာဉ် မှတ်ပုံတင်ထားသူ အမည်ပြောင်းလဲပေးရန် တရားဝင်ပိုင်ဆိုင်ခွင့် ရရှိသည်ရက်မှ ရက်ပေါင်း ၃၀ အတွင်း လျှောက်ထားရန် ပျက်ကွက်ခြင်းမရှိစေရ။
- (ဂ) မော်တော်ယာဉ်မှတ်ပုံတင်ထားသူ အမည်ပြောင်းလဲပေးရန် လျှောက်ထားရာတွင် မော်တော်ယာဉ် ပေးကမ်းခြင်းနှင့် ရောင်းဝယ်ခြင်းစာချုပ်၌ ဝယ်ယူသူ၏အမည်နှင့် နေရပ်လိပ်စာအပါအဝင် အခြားအချက်အလက်တစ်စုံတစ်ရာကို မမှန်မကန်ဖော်ပြခြင်း၊ ပြင်ဆင်ခြင်း၊ ချွန်လုပ်ခြင်း သို့မဟုတ် စာချုပ်ချုပ်ဆိုသည့် နေ့ရက်ကို မမှန်မကန် ဖော်ပြခြင်းမပြုရ။

၇၀။ မည်သူမျှ လုပ်ငန်းလိုင်စင်မရှိဘဲ မော်တော်ယာဉ်မောင်းသင်တန်း ကျောင်း ဖွင့်လှစ်ခြင်းမပြုရ။

၇၁။ မည်သူမျှ လုပ်ငန်းလိုင်စင်မရှိဘဲ မော်တော်ယာဉ်စစ်ဆေးခြင်း ပုဂ္ဂလိက လုပ်ငန်းကို လုပ်ကိုင်ခြင်းမပြုရ။

၇၂။ မည်သူမျှ မော်တော်ယာဉ် မှတ်ပုံတင်သက်သေခံလက်မှတ် ယာယီ ရပ်ဆိုင်းခြင်း၊ သိမ်းဆည်းခြင်း သို့မဟုတ် ဖျက်သိမ်းခြင်းခံရသည့် မော်တော်ယာဉ်ကိုသော်လည်းကောင်း၊ သက်တမ်းကုန်ဆုံးသည့် မော်တော်ယာဉ်ကို သော်လည်းကောင်း အများပြည်သူဆိုင်ရာ နေရာတွင် မောင်းနှင်ခြင်း၊ မောင်းနှင်စေခြင်း သို့မဟုတ် ရပ်နားထားခြင်းမပြုရ။

၇၃။ မည်သူမျှ အများပြည်သူဆိုင်ရာနေရာတွင် -

- (က) ယာဉ်မောင်းလိုင်စင်မရှိဘဲ မော်တော်ယာဉ်ကို မောင်းနှင်ခြင်း မပြုရ။
- (ခ) ယာဉ်မောင်းလိုင်စင်၌ ခွင့်ပြုထားခြင်းမရှိသော မော်တော်ယာဉ်ကို မောင်းနှင်ခြင်း မပြုရ သို့မဟုတ် မောင်းနှင်ခွင့်မပြုရ။
- (ဂ) အခြားသူ၏ ယာဉ်မောင်းလိုင်စင်ကို အသုံးပြု၍ မော်တော်ယာဉ်ကို မောင်းနှင်ခြင်း မပြုရ။
- (ဃ) မော်တော်ယာဉ်ကို သတ်မှတ်ထားသည့် အမြန်နှုန်းထက်ပို၍ မောင်းနှင်ခြင်း သို့မဟုတ် သတ်မှတ်ထားသည့် အမြန်နှုန်းအောက် လျော့၍ မောင်းနှင်ခြင်းမပြုရ။
- (င) မော်တော်ယာဉ်ကို ဘေးအန္တရာယ်ဖြစ်စေလောက်အောင် မဆင်မခြင် သို့မဟုတ် အရှိန်ပြင်းစွာ သို့မဟုတ် ဝေလျော့စွာ မောင်းနှင်ခြင်းမပြုရ။
- (စ) ဘေးအန္တရာယ်ဖြစ်စေနိုင်သည့် မော်တော်ယာဉ်ကို မောင်းနှင်ခြင်း မပြုရ။
- (ဆ) ဘေးအန္တရာယ်ရှိသော ကုန်ပစ္စည်း (Dangerous Goods) ကို သတ်မှတ်ချက်များနှင့်မညီဘဲ မော်တော်ယာဉ်တွင် တင်ဆောင်ခြင်း သို့မဟုတ် သယ်ယူပို့ဆောင်ခြင်း မပြုရ။
- (ဇ) မူးယစ်ဆေးဝါး သို့မဟုတ် စိတ်ကိုပြောင်းလဲစေသောဆေးဝါးများ သုံးစွဲ၍ သော်လည်းကောင်း၊ သတ်မှတ်ထားသော ပမာဏ ထက်ပို၍ အရက်သေစာသောက်စားမူးယစ်၍ သော်လည်းကောင်း မော်တော်ယာဉ်ကို မောင်းနှင်ခြင်း မပြုရ။
- (ဈ) အငှားယာဉ်အဖြစ် မှတ်ပုံတင်ထားခြင်းမရှိသော မော်တော်ယာဉ် ကို စီးပွားရေးလုပ်ငန်းသုံး မော်တော်ယာဉ်အဖြစ် အသုံးမပြုရ။

၇၄။ ခရီးသည်မှအပ မည်သူမျှ မော်တော်ယာဉ်ကို သူတစ်ပါးထံမှိုက်မှု အာမခံမထားရှိဘဲ အများပြည်သူဆိုင်ရာနေရာတွင် အသုံးမပြုရ သို့မဟုတ် အသုံးပြုခွင့်မပေးရ။

၇၅။ မော်တော်ယာဉ်ပိုင်ရှင် သို့မဟုတ် မော်တော်ယာဉ်အတွက် တာဝန်ရှိသူ မည်သူမျှ ယင်းမော်တော်ယာဉ်ကို ယာဉ်မောင်းလိုင်စင် ရရှိမထားသူ တစ်ဦးဦးအား မောင်းနှင်စေခြင်းမပြုရ သို့မဟုတ် မောင်းနှင်ရန် ခွင့်မပြုရ။

၇၆။ မည်သူမျှ မှတ်ပုံတင်ထားသော မော်တော်ယာဉ်တွင် -

- (က) မော်တော်ယာဉ် မှတ်ပုံတင်နံပါတ်ပြားကို မထင်မရှားဖြစ်စေရန် တမင်မပြုလုပ်ရ။
- (ခ) ဦးစီးဌာနက ထုတ်ပေးထားသည့် မော်တော်ယာဉ်မှတ်ပုံတင် နံပါတ်ပြား မဟုတ်ဘဲ အခြားနံပါတ်ပြားကို တပ်ဆင်အသုံးမပြုရ။
- (ဂ) မော်တော်ယာဉ် မှတ်ပုံတင်နံပါတ်ပြား တပ်ဆင်ထားခြင်းမရှိဘဲ အများပြည်သူဆိုင်ရာနေရာတွင် မောင်းနှင်ခြင်း၊ မောင်းနှင်စေခြင်း သို့မဟုတ် ရပ်နားထားခြင်း မပြုရ။
- (ဃ) ဦးစီးဌာနက အခြားမော်တော်ယာဉ်အတွက် ထုတ်ပေးသည့် စာတမ်းအမှတ်အသား သို့မဟုတ် မော်တော်ယာဉ်မှတ်ပုံတင်နံပါတ် ပြားကို ပြောင်းလဲအသုံးပြုခြင်း သို့မဟုတ် အသုံးပြုစေခြင်းမပြုရ။

၇၇။ မည်သူမျှ -

- (က) မှတ်ပုံတင်ထားခြင်းမရှိသော မော်တော်ယာဉ်ကို သီးခြားခွင့်ပြု

ထားသောနေရာမှအပ အများပြည်သူဆိုင်ရာနေရာ အပါအဝင် မည်သည့်နေရာတွင်မျှ မောင်းနှင်ခြင်း၊ မောင်းနှင်စေခြင်း သို့မဟုတ် ရပ်နားထားခြင်းမပြုရ။

(ခ) ဦးစီးဌာနက ထုတ်ပေးသည့် စာတမ်းအမှတ်အသားကို မှတ်ပုံတင် ထားခြင်းမရှိသော မော်တော်ယာဉ်တွင် ပြောင်းလဲအသုံးပြုခြင်း သို့မဟုတ် အသုံးပြုစေခြင်း မပြုရ။

(ဂ) ဥပဒေနှင့်အညီ အခွင့်အာဏာမရှိဘဲ သို့မဟုတ် ခိုင်လုံသော အကြောင်းပြချက်မရှိဘဲ မော်တော်ယာဉ်၏ မူလအမျိုးအမည်၊ ရုပ်သဏ္ဍာန် ပျက်ပြားစေသည်အထိ ပြုပြင်ပြောင်းလဲခြင်း မော်တော်ယာဉ်စစ်ဆေးချက် သက်သေခံလက်မှတ်ပါ အနေအထားများကို ပြုပြင်ပြောင်းလဲခြင်းမပြုရ။

(ဃ) ဦးစီးဌာနကထုတ်ပေးသည့် ယာဉ်မောင်းလိုင်စင်၊ ယာဉ်အကူ လိုင်စင်၊ အပြည်ပြည်ဆိုင်ရာ ယာဉ်မောင်းနှင်ခွင့်လက်မှတ်၊ ယာယီယာဉ်မောင်းနှင်ခွင့်လက်မှတ်၊ မော်တော်ယာဉ်မှတ်ပုံတင် သက်သေခံလက်မှတ်၊ မော်တော်ယာဉ်မှတ်ပုံတင်စာအုပ်၊ မော်တော်ယာဉ်စစ်ဆေးချက် သက်သေခံလက်မှတ်၊ မော်တော်ယာဉ်စစ်ဆေးပြီးကြောင်း အထောက်အထား၊ မော်တော်ယာဉ် မှတ်ပုံတင်နံပါတ်ပြား၊ ယာယီမှတ်ပုံတင် သက်သေခံလက်မှတ်၊ ယာယီမှတ်ပုံတင်အမှတ်အသား၊ လုပ်ငန်းလိုင်စင်တို့နှင့် အခြား အထောက်အထားများကို လိမ်လည်အတုပြုထားသည့် စာတမ်း အမှတ်အသားဖြစ်ကြောင်း သိလျက်နှင့်လည်းကောင်း၊ ထိုသို့ ဖြစ်ကြောင်း ယုံကြည်ရန် အကြောင်းရှိလျက်နှင့်လည်းကောင်း အစစ်အမှန်အနေဖြင့် အသုံးမပြုရ။

## အခန်း(၁၃)

### ပြစ်ဒဏ်များ

၇၈။ မည်သူမဆို ပုဒ်မ ၆၇ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ်သုံးသောင်း ထက်မပိုသော ငွေဒဏ်ချမှတ်ရမည်။

၇၉။ မော်တော်ဆိုင်ကယ်မောင်းနှင်သူ မည်သူမဆို ပုဒ်မ ၆၈ ပါ တားမြစ် ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်း ခံရလျှင် ထိုသူကို ကျပ်သုံးသောင်းထက်မပိုသော ငွေဒဏ်ချမှတ်ရမည်။

၈၀။ မော်တော်ယာဉ် လက်ဝယ်ရှိသူ မည်သူမဆို ပုဒ်မ ၆၉ ပါ တားမြစ်ချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ်သုံးသိန်းထက်မပိုသော ငွေဒဏ်ချမှတ်ရမည်။

၈၁။ မည်သူမဆို ပုဒ်မ ၇၀ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ်ငါးသိန်းထက်မပိုသော ငွေဒဏ် ချမှတ်ရမည်။

၈၂။ မည်သူမဆို ပုဒ်မ ၇၁ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ကျပ် ၁၀ သိန်းထက်မပိုသော ငွေဒဏ်ချမှတ်ရမည်။

၈၃။ မည်သူမဆို -

(က) ပုဒ်မ ၇၂ နှင့် ပုဒ်မ ၇၃ တို့ပါ တားမြစ်ချက်တစ်ရပ်ရပ်ကို ဖောက် ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်းထက် မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

(ခ) ပုဒ်မခွဲ(က)ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန် ကြောင်း ပြစ်မှုထင်ရှားစီရင်ခြင်းခံရပြီး တစ်နှစ်အတွင်း ယင်းပြစ်မှု ကို ထပ်မံကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို သုံးလထက်မပိုသော ထောင်ဒဏ်ဖြစ်စေ၊ ကျပ်တစ်သိန်း ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၄။ ခရီးသည်မှအပ မည်သူမဆို ပုဒ်မ ၇၄ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၅။ မည်သည့်မော်တော်ယာဉ်ပိုင်ရှင် သို့မဟုတ် မော်တော်ယာဉ်အတွက် တာဝန်ရှိသူမဆို -

(က) ပုဒ်မ ၇၅ ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်လထက်မပိုသော ထောင်ဒဏ်ဖြစ်စေ၊ ကျပ်ငါးသောင်း ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

(ခ) ပုဒ်မခွဲ(က) ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန် ကြောင်း ပြစ်မှုထင်ရှားစီရင်ခြင်းခံရပြီး တစ်နှစ်အတွင်း ယင်းပြစ်မှုကို ထပ်မံကျူးလွန်ကြောင်း ပြစ်မှုထင်ရှားစီရင်ခြင်းခံရလျှင်

ထိုသူကို သုံးလထက်မပိုသော ထောင်ဒဏ်ဖြစ်စေ၊ ကျပ်တစ်သိန်း ထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၆။ မည်သူမဆို ပုဒ်မ ၇၆ ပါ တားမြစ်ချက်တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို သုံးလထက် မပိုသော ထောင်ဒဏ်ဖြစ်စေ၊ ကျပ်တစ်သိန်းထက်မပိုသော ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၇။ မည်သူမဆို ပုဒ်မ ၇၇ ပါ တားမြစ်ချက်ကို ဖောက်ဖျက်ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို သုံးနှစ်ထက်မပိုသော ထောင် ဒဏ်ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၈၈။ မည်သူမဆို နည်းဥပဒေများ၊ အမိန့်၊ စည်းမျဉ်းများနှင့် စည်းကမ်းချက်များ တို့ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း သို့မဟုတ် လိုက်နာရမည့်တာဝန်ကို လိုက်နာရန်ပျက်ကွက်ကြောင်း ပြစ်မှုထင်ရှားစီရင် ခြင်းခံရလျှင် ထိုသူကို ကျပ်သုံးသောင်းထက်မပိုသော ငွေဒဏ်ချမှတ်ရမည်။

၈၉။ မည်သူမဆို ဤဥပဒေ သို့မဟုတ် နည်းဥပဒေများ၊ အမိန့်၊ စည်းမျဉ်း များနှင့် စည်းကမ်းချက်များတို့ပါ တားမြစ်ချက်တစ်ရပ်ရပ်အရ ပြစ်ဒဏ်ထိုက် သောပြစ်မှုကို ကျူးလွန်ရန် အားပေးကူညီလျှင် ယင်းပြစ်မှုအတွက် ဤဥပဒေတွင် ပြဋ္ဌာန်းထားသည့် ပြစ်ဒဏ်ချမှတ်ခြင်းခံရမည်။

## အခန်း(၁၄)

### အထွေထွေ

၉၀။ ပြည်ထောင်စုအစိုးရအဖွဲ့သည် အမိန့်ကြော်ငြာစာဖြင့် မည်သည့် မော်တော်ယာဉ် သို့မဟုတ် မော်တော်ယာဉ်အမျိုးအစားကိုမဆို အများ ပြည်သူအကျိုးအလို့ငှာ ဤဥပဒေပါ ပြဋ္ဌာန်းချက်အားလုံး သို့မဟုတ် တစ်ခုခု ကို အကျိုးသက်ရောက်စေခြင်းမှ စည်းကမ်းချက်ထား၍ ဖြစ်စေ၊ စည်းကမ်း ချက် မထားဘဲဖြစ်စေ ကင်းလွတ်ခွင့်ပြုနိုင်သည်။

၉၁။ ပြည်ထောင်စုအစိုးရအဖွဲ့သည် ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင် ဝန်ကြီးဌာနနှင့် သက်ဆိုင်ရာ အခြားပြည်ထောင်စုဝန်ကြီးဌာနများ၊ တိုင်းဒေသကြီး သို့မဟုတ် ပြည်နယ် အစိုးရအဖွဲ့များ၊ ကိုယ်ပိုင်အုပ်ချုပ်ခွင့်ရ တိုင်းဦးစီးအဖွဲ့ သို့မဟုတ် ကိုယ်ပိုင် အုပ်ချုပ်ခွင့်ရဒေသ ဦးစီးအဖွဲ့များအား လိုအပ်သလို ပေါင်းစပ်ညှိနှိုင်းပေးရမည်။

၉၂။ ဦးစီးဌာနကထုတ်ပေးသည့် ယာဉ်မောင်းလိုင်စင်၊ ယာဉ်အကူလိုင်စင်၊ အပြည်ပြည်ဆိုင်ရာ ယာဉ်မောင်းနှင်ခွင့်လက်မှတ်၊ ယာယီယာဉ်မောင်းနှင် ခွင့်လက်မှတ်၊ မော်တော်ယာဉ်မှတ်ပုံတင် သက်သေခံလက်မှတ်၊ မော်တော် ယာဉ်မှတ်ပုံတင်စာအုပ်၊ မော်တော်ယာဉ်စစ်ဆေးချက် သက်သေခံလက်မှတ်၊ မော်တော်ယာဉ် စစ်ဆေးပြီးကြောင်းအထောက်အထား၊ မော်တော်ယာဉ် မှတ်ပုံတင်နံပါတ်ပြား၊ ယာယီမှတ်ပုံတင် သက်သေခံလက်မှတ်၊ ယာယီမှတ်ပုံ တင်အမှတ်အသား၊ လုပ်ငန်းလိုင်စင်တို့နှင့် အခြားအထောက်အထားများကို ဆင်တူယိုးမှားဖြစ်စေ၊ အတုအပဖြစ်စေ ပြုလုပ်လျှင် တည်ဆဲဥပဒေတစ်ရပ်ရပ် အရ အရေးယူခြင်းခံရမည်။

၉၃။ မော်တော်ယာဉ်စစ်ဆေးခြင်း ပုဂ္ဂလိကလုပ်ငန်းလုပ်ကိုင်သူက ကောက် ခံရရှိသော သတ်မှတ်ယာဉ်စစ်ဆေးခမူ ဦးစီးဌာနသို့ ပေးသွင်းစေရမည့် အခကြေးငွေများအား သတ်မှတ်ကာလအတွင်း ပေးသွင်းရန်ပျက်ကွက်လျှင် အဆိုပါ အခကြေးငွေများကို အခွန်မပြေကျန်ငွေဖြစ်ဘိသကဲ့သို့ အရ ကောက်ခံရမည်။

၉၄။ ပုဒ်မ ၈၀၊ ၈၁၊ ၈၂ နှင့် ၈၆ တို့အရ အရေးယူသောပြစ်မှုများကို ရဲအရေးယူ ပိုင်ခွင့်ရှိသော ပြစ်မှုများအဖြစ် သတ်မှတ်သည်။

၉၅။ ဤဥပဒေမပြဋ္ဌာန်းမီ ထုတ်ပေးထားသည့် မော်တော်ယာဉ်မှတ်ပုံတင် စာအုပ်နှင့် သက်သေခံလက်မှတ်၊ မော်တော်ယာဉ်မှတ်ပုံတင်မှတ်တမ်း၊ မော်တော်ယာဉ်စစ်ဆေးချက် သက်သေခံလက်မှတ်၊ မော်တော်ယာဉ် မှတ်ပုံတင်နံပါတ်ပြား၊ ယာဉ်မောင်းလိုင်စင်၊ ယာဉ်အကူလိုင်စင်၊ အပြည်ပြည် ဆိုင်ရာ ယာဉ်မောင်းနှင်ခွင့်လက်မှတ်၊ ယာယီယာဉ်မောင်းနှင်ခွင့်လက်မှတ်၊ ယာဉ်မောင်းလိုင်စင်မှတ်တမ်းနှင့် လုပ်ငန်းလိုင်စင်များသည် ဤဥပဒေအရ ထုတ်ပေးသော စာတမ်းအမှတ်အသားများဖြစ်သည်ဟု မှတ်ယူရမည်။

၉၆။ ရုပ်သိမ်းပြီးသော ၁၉၆၄ ခုနှစ်၊ မော်တော်ယာဉ်ဥပဒေအရ ဖြစ်စေ၊ မော်တော်ယာဉ်ဥပဒေ (၂၀၁၅ ခုနှစ်၊ ပြည်ထောင်စုလွှတ်တော်ဥပဒေအမှတ် ၅၅။) အရဖြစ်စေ ထုတ်ပြန်ထားသော နည်းဥပဒေများ၊ စည်းကမ်းများ၊ အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်။

၉၇။ ဤဥပဒေ ပြဋ္ဌာန်းချက်ကို အကောင်အထည်ဖော် ဆောင်ရွက်ရာတွင် -

- (က) ဝန်ကြီးဌာနသည် နည်းဥပဒေများ၊ စည်းမျဉ်းများနှင့်စည်းကမ်း များကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
- (ခ) ဝန်ကြီးဌာနသည် အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။
- (ဂ) ဦးစီးဌာနသည် အမိန့်ကြော်ငြာစာ၊ အမိန့်နှင့် ညွှန်ကြားချက်များကို ထုတ်ပြန်နိုင်သည်။

၉၈။ မော်တော်ယာဉ်ဥပဒေ (၂၀၁၅ ခုနှစ်၊ ပြည်ထောင်စုလွှတ်တော်ဥပဒေ အမှတ် ၅၅။) ကို ဤဥပဒေဖြင့် ရုပ်သိမ်းလိုက်သည်။



# လီမင်ဟိုရဲ့ ရုပ်ရှင်သစ်ကို မကြာမီ ရိုက်ကူးမည်

တောင်ကိုရီးယားရဲ့ ကျော်ကြားတဲ့ မင်းသားတစ်ဦးဖြစ်သူ လီမင်ဟိုဟာ စစ်မှုထမ်းရက်တွေပြီးဆုံးပြီးနောက် ပထမဆုံး ဇာတ်လမ်းတွဲရုပ်ရှင်ကို မင်းသမီး ကင်ဂိုအွန်းနဲ့ တွဲဖက်ရိုက်ကူးသွားဖို့ရာ စီစဉ်ထားကြောင်း ထုတ်ဖော်ပြောကြားခဲ့ပြီး ဖြစ်ပါတယ်။ လီမင်ဟိုက အဆိုပါ ဇာတ်လမ်းတွဲကို မကြာမီ စတင်ရိုက်ကူးသွားတော့မှာဖြစ်ကြောင်း သူ့ရဲ့ ပရိသတ်တွေကို လတ်တလောမှာ အသိပေးခဲ့တာဖြစ်တယ်လို့ စွန့်ပီဒေါ့ကွန်းရဲ့ ရေးသားဖော်ပြချက်တွေအရ သိရပါတယ်။

ဩဂုတ် ၂၃ ရက်မှာ လီမင်ဟိုက သူ့ရဲ့ အင်စတာဂရမ်ပေါ်ကနေတစ်ဆင့် ပရိသတ်တွေနဲ့ တိုက်ရိုက်တွေ့ဆုံခဲ့တာဖြစ်ပါတယ်။ ဒီတိုက်ရိုက်ထုတ်လွှင့်မှုအတွင်းမှာ လီမင်ဟိုက သူ့ရဲ့ ဇာတ်လမ်းတွဲသစ်နဲ့ပတ်သက်ပြီး ပရိသတ်တွေကို ယခုလို သတင်းကောင်းပြောကြားခဲ့တာလည်း ဖြစ်ပါတယ်။

တိုက်ရိုက်ထုတ်လွှင့်မှုအတွင်းမှာ လီမင်ဟိုက “ဇာတ်ညွှန်းက ရေးသားလိုပြီးဖြစ်ပါတယ်။ ကျွန်တော်တို့ မကြာမီမှာ ဇာတ်လမ်းတွဲကို စတင်ရိုက်ကူးသွားမှာပါ။ အစောဆုံးအနေနဲ့တော့ လာမယ့်စက်တင်ဘာလအတွင်း စတင်ရိုက်ကူးနိုင်လိမ့်မယ် ထင်ပါတယ်။ ဒီဇာတ်လမ်းတွဲကိုတော့ လာမယ့်မတ်လအတွင်း စတင်ပြသသွားဖို့ရာ စီစဉ်ထားတာပါ။ ကျွန်တော် ဒီဇာတ်လမ်းတွဲမှာ ရာဇဝင်ထဲက မင်းတစ်ပါးအဖြစ် ပါဝင်ထားပါတယ်။ ဒါကြောင့် စောင့်ကြည့်အားပေးကြပါ။ ကျွန်တော့်အနေနဲ့လည်း ပရိသတ်တွေ ဒီဇာတ်လမ်းတွဲကို ကြည့်ရှုရတာ ပျော်ရွှင်စေဖို့အတွက် အကောင်းဆုံးကြိုးစားသွားမှာပါ” လို့ ပြောကြားခဲ့ပါတယ်။

ဇာတ်လမ်းတွဲအမည်ကိုတော့ “The King” လို့ ပေးထားတာဖြစ်ပြီး ဒီဇာတ်လမ်းတွဲမှာ လီမင်ဟိုကို ခေတ်နှစ်ခေတ်မှာ တွေ့မြင်ရမှာပါ။ ရာဇဝင်ထဲက မင်းတစ်ပါးအဖြစ် တွေ့မြင်ရမှာဖြစ်ပြီး လက်ရှိခေတ်မှာလည်း မင်းသမီးကင်ဂိုအွန်းနဲ့ တွဲဖက်တွေ့မြင်ရမှာ ဖြစ်ပါတယ်။ ကင်ဂိုအွန်းကတော့ ဒီဇာတ်လမ်းတွဲမှာ စုံထောက်တစ်ဦးအဖြစ် ပါဝင်ထားတာ ဖြစ်တယ်လို့လည်း သိရပါတယ်။



## အနုပညာသက်တမ်း လေးနှစ်ပြည့်ခဲ့ပြီဖြစ်တဲ့ April

တောင်ကိုရီးယား အမျိုးသမီး တေးဂီတအဖွဲ့တစ်ဖွဲ့ဖြစ်တဲ့ “April” ဟာ လတ်တလောမှာ အနုပညာသက်တမ်း လေးနှစ်ပြည့်မြောက်ခဲ့ပြီဖြစ်ပါတယ်။ အဖွဲ့ရဲ့ နှစ်ပတ်လည်အထိမ်းအမှတ်အဖြစ် အေဂျင်စီက အွန်လိုင်းမီဒီယာပေါ်မှာ အမှတ်တရရေးသားဖော်ပြခဲ့ကြောင်း အော့ကေပေါ့ဒေါ့ကွန်းရဲ့ ရေးသားဖော်ပြချက်တွေအရ သိရပါတယ်။ အေဂျင်စီက အဖွဲ့ရဲ့ နှစ်ပတ်လည်အထိမ်းအမှတ်အဖြစ် ရေးသားဖော်ပြရာမှာ လေးနှစ်တာသက်တမ်းအထိ အဖွဲ့ဝင်တွေ အတူရှိနေတဲ့အပေါ် ဝမ်းမြောက်မိကြောင်း ထည့်သွင်းရေးသားထားပြီး အနာဂတ်မှာလည်း အတူလက်တွဲကာ ရှိနေချင်ကြောင်း ရေးသားဖော်ပြခဲ့တယ်လို့လည်း သိရပါတယ်။ အဖွဲ့ရဲ့ ပရိသတ်တွေကလည်း နှစ်ပတ်လည်အထိမ်းအမှတ်အဖြစ် ဆုတောင်းစကားတွေကို အွန်လိုင်းမီဒီယာပေါ်မှာ ရေးသားဖော်ပြခဲ့ကြကြောင်းလည်း သိရပါတယ်။

## ၁၄ နှစ်အတွင်းမှာမှ ပထမဆုံးအကြိမ် တေးအယ်လ်ဘမ်ပြန်လည်ထုတ်လွှင့်လိုက်တဲ့ မစ်စီအဲလီယက်ထ်



ကျော်ကြားတဲ့ ရက်ပ်တေးသံရှင်တစ်ဦးဖြစ်သူ မစ်စီအဲလီယက်ထ်ဟာ လတ်တလောမှာ သူ့ရဲ့ တေးအယ်လ်ဘမ်သစ်ကို ထုတ်လွှင့်ပေးခဲ့တာ ဖြစ်ပါတယ်။ ဒီတေးအယ်လ်ဘမ်ဟာ ပြီးခဲ့တဲ့ ၁၄ နှစ်တာကာလအတွင်း ပထမဆုံးအကြိမ် ထုတ်လွှင့်ပေးခဲ့တဲ့ တေးအယ်လ်ဘမ်လည်းဖြစ်ကြောင်း အီးတီအွန်လိုင်းဒေါ့ကွန်းရဲ့ ရေးသားဖော်ပြချက်တွေအရ သိရပါတယ်။

ဩဂုတ် ၂၃ ရက်မှာ အသက် ၄၈ နှစ်အရွယ်ရှိပြီဖြစ်တဲ့ ရက်ပ်တေးသံရှင်ရဲ့ တေးအယ်လ်ဘမ်သစ် “Iconology” ကို စတင်ထုတ်လွှင့်ပေးခဲ့တာ ဖြစ်ပါတယ်။ ဒီတေးအယ်လ်ဘမ်ဟာ မီနိုတေးအယ်လ်ဘမ်ဖြစ်ပြီး တေးသီချင်းငါးပုဒ် ပါဝင်ကြောင်းလည်း သိရပါတယ်။ တေးအယ်လ်ဘမ်နဲ့အတူ “Throw It Back” တေးသီချင်းရဲ့ တေးဗီဒီယိုကိုလည်း တစ်ပါတည်း ထုတ်လွှင့်ပေးခဲ့ပြီး အဆိုပါ တေးဗီဒီယိုမှာ တေယန်နာတေလာက အတူတွဲဖက်ပါဝင်ထားတာဖြစ်ကြောင်းလည်း သိရပါတယ်။

## တေးအယ်လ်ဘမ်သစ်ထုတ်လွှင့်တဲ့ အထိမ်းအမှတ်ပွဲ ပြုလုပ်ခဲ့တဲ့ တေလာဆွစ်



အမေရိကန်ပေါ့ပီကြယ်ပွင့်တေလာဆွစ်ဟာ လတ်တလောမှာ သူ့ရဲ့ တေးအယ်လ်ဘမ်သစ်ကို စတင်ထုတ်လွှင့်ပေးခဲ့တာ ဖြစ်ပါတယ်။ ဒီတေးအယ်လ်ဘမ်သစ်စတင်ထုတ်လွှင့်တဲ့ အထိမ်းအမှတ်အခမ်းအနားကို ပေါ့ပီကြယ်ပွင့်က ဘရွတ်ခ်လင်းမှာ ပြုလုပ်ခဲ့ရာမှာတော့ ပရိသတ်တွေ များစွာတက်ရောက်အားပေးခဲ့ကြတာကို တွေ့ရကြောင်း ဒေးလီမေးလ်အွန်လိုင်းဒေါ့ကွန်းရဲ့ ရေးသားဖော်ပြချက်တွေအရ သိရပါတယ်။

တေလာဆွစ်ရဲ့ တေးအယ်လ်ဘမ်သစ် “Lover” ကို ဩဂုတ် ၂၃ ရက်မှာ စတင်ထုတ်လွှင့်ပေးခဲ့တာ ဖြစ်ပါတယ်။ တေးအယ်လ်ဘမ်ထုတ်လွှင့်ပေးပြီးနောက် ဩဂုတ် ၂၃ ရက်မှာ တေလာဆွစ်က တေးအယ်လ်ဘမ်သစ် စတင်ထုတ်လွှင့်မှု အထိမ်းအမှတ်အခမ်းအနားကို ဘရွတ်ခ်လင်းမှာ ပြုလုပ်ခဲ့ပါတယ်။ ဒီအခမ်းအနားကိုတော့ တေလာဆွစ်ရဲ့ ပရိသတ်တွေများစွာ တက်ရောက်ခဲ့ကြပြီး ပရိသတ်တွေဟာ ပန်းရောင်နဲ့ အပြာရောင်တွေ ဝတ်ဆင်လာခဲ့ကြတာကြောင့် ပန်းရောင်နဲ့ အပြာရောင်ရောယှက်နေတဲ့ လူအုပ်ကြီးအဖြစ်လည်း မြင်တွေ့ခဲ့ရပါတယ်။

တေးအယ်လ်ဘမ်သစ် “Lover” မှာ တေလာဆွစ်က ပန်းရောင်နဲ့ အပြာရောင်တွေကို အဓိကအသုံးပြုကာ ပုံဖော်ထားတာဖြစ်ပါတယ်။ ဒီတေးအယ်လ်ဘမ်ဟာ အချစ်သီချင်းတွေ ပါဝင်နေတဲ့ တေးအယ်လ်ဘမ်ဖြစ်တာနဲ့အညီ စိတ်ကူးယဉ်ဆန်တဲ့ အရောင်တွေကို ရွေးချယ်အသုံးပြုထားတာလည်း ဖြစ်ပါတယ်။ လတ်တလော ပြုလုပ်ခဲ့တဲ့ အခမ်းအနားတွင် တေလာဆွစ်က တေးအယ်လ်ဘမ်မှာ ပါဝင်ပံ့ပိုးသီဆိုပေးခဲ့တဲ့ တေးသံရှင်တွေနဲ့လည်း တွဲဖက်ကာ အမှတ်တရဓာတ်ပုံရိုက်ကူးခဲ့ကြောင်းလည်း သိရပါတယ်။

တေလာဆွစ်ရဲ့ တေးအယ်လ်ဘမ်သစ်တစ်ခုလုံး စတင်မထုတ်လွှင့်မီမှာ တေးသီချင်းတစ်ပုဒ်ချင်းစီကို ဦးစွာထုတ်လွှင့်ပေးခဲ့တာ ဖြစ်ပါတယ်။ ဒီလို ထုတ်လွှင့်စဉ်ကတည်းက တေးအယ်လ်ဘမ်မှာပါဝင်တဲ့ တေးသီချင်းတော်တော်များများဟာ တေလာဆွစ်ရဲ့ ချစ်သူ မင်းသား ဂျိုးအော်ဝင်န့်ကို ရည်ရွယ်ရေးသားထားတာဖြစ်ကြောင်း ပရိသတ်တွေက ဝေဖန်ခဲ့ကြပါတယ်။ တေးအယ်လ်ဘမ်သစ်ရဲ့ ခေါင်းစီးတေး “Lover” ဟာလည်း ဂျိုးအော်ဝင်န့် အကြောင်း ပုံဖော်ထားတာ ဖြစ်တယ်လို့ ဆိုကြပါတယ်။ ပေါ့ပီကြယ်ပွင့်ရဲ့ ခုနှစ်ခုမြောက် စတူဒီယို တေးအယ်လ်ဘမ်ဖြစ်တဲ့ “Lover” တေးအယ်လ်ဘမ်တစ်ခုလုံး ထုတ်လွှင့်ပြီးချိန်မှာတော့ တေလာဆွစ်နဲ့ ဂျိုးအော်ဝင်န့်တို့ဟာ တိတ်တဆိတ် လက်ထပ်ထားကြတာ ဖြစ်ကြောင်း ဝေဖန်သံအချို့လည်း ပေါ်ထွက်ခဲ့တယ်လို့ သိရပါတယ်။



## စံချိန်သစ် တင်လိုက်တဲ့ BLACKPINK

တောင်ကိုရီးယားရဲ့ ကျော်ကြားတဲ့ အမျိုးသမီး တေးဂီတအဖွဲ့တစ်ဖွဲ့ဖြစ်တဲ့ “BLACKPINK” ဟာ လတ်တလောမှာ ဂီတသက်တမ်းတစ်လျှောက် စံချိန်သစ် တင်ခဲ့ပြီဖြစ်ပါတယ်။ အဆိုပါတေးဂီတအဖွဲ့ဟာ အမေရိကန်မှာ ရွှေအဆင့်သတ်မှတ်ချက်ရရှိခဲ့တဲ့ ပထမဆုံးသော ကေပေါ့ပီအမျိုးသမီးတေးဂီတအဖွဲ့ဖြစ်လာခဲ့ကြောင်း စွန့်ပီဒေါ့ကွန်းရဲ့ ရေးသားဖော်ပြချက်တွေအရ သိရပါတယ်။

“BLACKPINK” ရဲ့ အောင်မြင်တဲ့ တေးသီချင်းတစ်ပုဒ်ဖြစ်တဲ့ “DDU-DU DDU-DU” ဟာ အမေရိကန် တေးသံသွင်းအဖွဲ့ (RIAA) က ပေးအပ်တဲ့ ရွှေအဆင့်ဝင် တေးသီချင်းတစ်ပုဒ်အဖြစ် စာရင်းဝင်ခဲ့တာဖြစ်ပါတယ်။

အဆိုပါအဆင့်အတန်းကို ပြည့်မီခဲ့တဲ့ တောင်ကိုရီးယားအမျိုးသားတေးဂီတအဖွဲ့ကတော့ “BTS” ဖြစ်ပြီး အဆိုပါတေးဂီတအဖွဲ့ဟာ “MIC Drop” တေးသီချင်းနဲ့ စာရင်းဝင်ခဲ့တာပါ။ အခြားသော ကေပေါ့ပီတေးသံရှင် Psy ဟာလည်း ရွှေအဆင့်ဝင်တဲ့ တေးသံရှင်တစ်ဦးဖြစ်ပြီး သူကတော့ “Gangnam Style” တေးသီချင်းနဲ့ ရရှိခဲ့တာ ဖြစ်ပါတယ်။ “BLACKPINK” ကတော့ လတ်တလောမှာ စာရင်းဝင်လာတာဖြစ်ပြီး ရွှေအဆင့်ရရှိခဲ့တဲ့ ပထမဆုံးသော ကေပေါ့ပီအမျိုးသမီးတေးဂီတအဖွဲ့ဖြစ်လာကြောင်းလည်း သိရပါတယ်။

— ○ အေးပြည့် စုစည်းသည် ○ —





### သတင်းမီဒီယာသမားများ ဥပဒေနှင့် ကျင့်ဝတ်များ စောင့်ထိန်းရန် မန္တလေးတိုင်းဒေသကြီးဝန်ကြီးချုပ်ပြောကြား

**မန္တလေး၊ ဩဂုတ် ၂၄**  
မန္တလေးတိုင်းဒေသကြီး ဝန်ကြီးချုပ် ဒေါက်တာ ဇော်မြင့်မောင်က ဒီမိုကရေစီစနစ်တွင် ပြည်သူများ သတင်းသိရှိပိုင်ခွင့်ရှိရမည်ဖြစ်ပြီး သတင်းမီဒီယာ သမားများ သတင်းဖော်ပြရာတွင် မှန်ကန်သည့် သတင်းသာဖော်ပြကြ၍ ကျင့်ဝတ်၊ စည်းကမ်းနှင့် ဥပဒေများကို လိုက်နာဖို့လိုကြောင်း ဩဂုတ် ၂၃ ရက် နံနက်ပိုင်းက ဟိုတယ်မန္တလေး၌ ကျင်းပသည့် မဏ္ဍိုင် လေးရပ် တွေ့ဆုံဆွေးနွေးပွဲတွင် ပြောကြားသည်။  
“သတင်းမီဒီယာသမားတွေရဲ့ ကျင့်ဝတ်ထဲမှာ ဘက်မလိုက်မှု၊ မှုတမှု၊ အပြန်အလှန်လေးစားမှုပါ တယ်။ ကျင့်ဝတ်ကို စောင့်ထိန်းရတယ်။ အွန်လိုင်း မီဒီယာတွေမှာ သတင်းအယ်ဒီတာရဲ့တာဝန်ခံမှုမရှိဘဲ သတင်းထုတ်ပြန်လို့မရဘူး။ Access to information ရှိဖို့ရှိရမယ်။ မှန်ကန်တဲ့သတင်းဖြစ်ရမယ်။ ပုံဖျက် ထားတဲ့သတင်းမဟုတ်ဘူး။ ကိုယ့်ထင်မြင်ယူဆချက် ထည့်မရေးရဘူး။ ဒါတွေကို ပြုပြင်ရဦးမယ်။ ပြည်သူ ကလည်း မဏ္ဍိုင်သုံးရပ်ကို အပြန်အလှန်ထိန်းကျောင်း ဖို့လိုတယ်။ ပြည်သူ ထိန်းကျောင်းနိုင်ဖို့၊ သတင်းမှန် ရဖို့ အားလုံးတာဝန်ရှိပါတယ်” ဟု တိုင်းဒေသကြီး ဝန်ကြီးချုပ်က ပြောသည်။  
မြန်မာနိုင်ငံ သတင်းမီဒီယာကောင်စီဥက္ကဋ္ဌ

ဦးအုန်းကြိုင်(ဟံသာဝတီဦးအုန်းကြိုင်)က ဥပဒေပြုရေး၊ အုပ်ချုပ်ရေး၊ တရားစီရင်ရေး မဏ္ဍိုင်သုံးရပ်နှင့် သတင်းမီဒီယာသမားများ ညီညီညွတ်ညွတ်နှင့် စည်း စည်းလုံးလုံး တာဝန်ထမ်းဆောင်ကြမည်ဆိုပါက တိုင်းပြည်ဖွံ့ဖြိုးယာယာဖို့ အမြန်ဆုံးနီးစပ်မည်ဖြစ် ကြောင်း၊ သတင်းမီဒီယာသမားများသည် ဥပဒေ၊ ကျင့်ဝတ်တွေကို လိုက်နာထိန်းသိမ်းဖို့လိုကြောင်း၊ စတုတ္ထမဏ္ဍိုင် ပီပီပြင်ပြင်ပေါ်ပေါက်ရေးကို ဦးတည် ဆောင်ရွက်မှာဖြစ်ကြောင်း၊ သတင်းလွတ်လပ်ခွင့် ကို ပီပီပြင်ပြင် ဖော်ဆောင်နိုင်အောင် မဏ္ဍိုင်ကြီး သုံးရပ်က ပုဂ္ဂိုလ်များထံမှ ပြည်သူများသိနိုင်သော၊ သိပိုင်ခွင့်ရှိသော သတင်းများကို ဖော်ပြဖို့အဓိက ဖြစ်ကြောင်း၊ ဘက်မလိုက်ဘဲ တိတိကျကျ မှန်မှန် ကန်ကန် ဖော်ပြပေးဖို့ တာဝန်မှာ သတင်းမီဒီယာ သမားများ၏ တာဝန်ဖြစ်ကြောင်း ပြောကြားခဲ့သည်။  
ဆွေးနွေးပွဲတွင် ဥပဒေပြုရေး၊ အုပ်ချုပ်ရေး၊ တရား စီရင်ရေးမဏ္ဍိုင်များမှ တာဝန်ရှိသူများ ပါဝင်ခဲ့ ကြပြီး သတင်းရရှိခွင့်၊ မီဒီယာဥပဒေ၊ စာနယ်ဇင်း ကျင့်ဝတ်ဆိုင်ရာများ၊ ဒီမိုကရေစီနှင့် သတင်းမီဒီယာ ကဏ္ဍဆိုင်ရာများကို အပြန်အလှန်ဆွေးနွေး ခဲ့ကြသည်။  
တင်မောင်

### ဟံသာဝတီဦးဝင်းတင်ဖောင်ဒေးရှင်းအား ပြည်နယ်နှင့် တိုင်းဒေသကြီး ဝန်ကြီးချုပ်များ၊ လွှတ်တော်ဥက္ကဋ္ဌများ ပံ့ပိုးကူညီ

**ရန်ကုန်၊ ဩဂုတ် ၂၄**  
ဟံသာဝတီဦးဝင်းတင်ဖောင်ဒေးရှင်း ကြီး အဖွဲ့ရှည်တည်တံ့စေရန်နှင့် ဖောင်ဒေးရှင်းက ကြီးမှူးဖွင့်လှစ်ထား သော ‘ဖောင်ဒေးရှင်း အခမဲ့စေတနာ ဆေးကုခန်း’ ဆက်လက်ရှင်သန် လည်ပတ်နိုင်စေရန်အတွက် တိုင်းဒေသ ကြီးနှင့် ပြည်နယ်ဝန်ကြီးချုပ်များ၊ လွှတ်တော်ဥက္ကဋ္ဌများက ပံ့ပိုးကူညီခဲ့ပြီး အလှူငွေများ လှူဒါန်းခဲ့ကြောင်း သိရ သည်။  
“ရန်ကုန်တိုင်းဒေသကြီး ဝန်ကြီးချုပ် နဲ့တွေ့တာ တစ်ပတ်ကျော်လောက်ရှိပြီ နိုင်ငံရေးအကျဉ်းသားတွေ ပြန်လည် ထူထောင်ဖို့အတွက် ငွေကြေးထောက်ပံ့ မှု၊ ကျန်းမာရေးစောင့်ရှောက်မှုအတွက် ရန်ပုံငွေ အခက်အခဲဖြစ်နေချိန်မှာ အားတက်သရော ကူညီမှုကြောင့် အားတက်မိတယ်။ နိုင်ငံရေးအကျဉ်း

သားတွေအတွက်လည်း ဂုဏ်ယူစရာ ပေါ့” ဟု ဖောင်ဒေးရှင်း အတွင်းရေးမှူး ဦးကျော်အောင်က ပြောသည်။  
ဟံသာဝတီ ဦးဝင်းတင် ဖောင်ဒေး ရှင်း အဖွဲ့ရှည်တည်တံ့စေရန်နှင့် ဖောင်ဒေးရှင်းက ကြီးမှူးဖွင့်လှစ်ထား သော ‘ဖောင်ဒေးရှင်း အခမဲ့စေတနာ ဆေးကုခန်း’ ဆက်လက်ရှင်သန် လည်ပတ်နိုင်စေရန်အတွက် တာဝန်ရှိ သူများက နိုင်ငံတော်သမ္မတကြီးနှင့် နိုင်ငံတော်အစိုးရအဖွဲ့ဝင်ပင်ပုဂ္ဂိုလ် အပါ အဝင် ပြည်သူ့လွှတ်တော်နှင့် အမျိုးသား လွှတ်တော်ဥက္ကဋ္ဌများ၊ တိုင်းဒေသကြီး နှင့် ပြည်နယ်ဝန်ကြီးချုပ်များနှင့် လွှတ်တော်ဥက္ကဋ္ဌများထံ မေတ္တာရပ်ခံ အကူအညီတောင်းခံခဲ့ရာ ရန်ကုန်တိုင်း ဒေသကြီး ဝန်ကြီးချုပ်ဦးဖိုးမင်းသိန်းက ဟံသာဝတီ ဦးဝင်းတင် ဖောင်ဒေးရှင်း မှတာဝန်ရှိသူများအား တွေ့ဆုံ၍ ဖောင်

ဒေးရှင်းကြီး အဖွဲ့ရှည်တည်တံ့ရေး အတွက် တတ်နိုင်သမျှ ကူညီပံ့ပိုးပေး မည်ဖြစ်ကြောင်း ကတိပြုပြောကြား ခဲ့ပြီး ဖောင်ဒေးရှင်းသို့ အလှူငွေကျပ် သိန်း ၂၀ လှူဒါန်းခဲ့သည်။ အမျိုးသား လွှတ်တော်နှင့် ပြည်သူ့လွှတ်တော် ဥက္ကဋ္ဌများ၊ ပြည်နယ်နှင့် တိုင်းဒေသကြီး ဝန်ကြီးချုပ်များနှင့် လွှတ်တော်ဥက္ကဋ္ဌ များကလည်း အလှူငွေနှစ်သိန်းမှ ၁၀ သိန်းအထိ အသီးသီးလှူဒါန်းခဲ့ကြသည်။ ထို့ပြင် ဆရာကြီးဟံသာဝတီ ဦးဝင်း တင်အား ဂုဏ်ပြုရိုက်ကူးထားသည့် ‘နိုင်ငံကြီးသား’ ရုပ်ရှင်ဇာတ်ကား First Day First Show ဝင်ငွေထဲမှ ကျပ်သိန်း ၁၀၀ တိတိကို အားမာန် ရုပ်ရှင်ထုတ်လုပ်ရေးပိုင်ရှင် ဦးနိုင်ဆွေ- ဒေါ်အေးမော်လေးတို့က ဖောင်ဒေးရှင်း သို့ ပေးအပ်လှူဒါန်းခဲ့သည်။  
ဇာနည်မောင်



### ရွှေဘိုမြို့တွင် မြေယာလျော်ကြေးပေးအပ်ပွဲကျင်းပ

**ရွှေဘို၊ ဩဂုတ် ၂၄**  
စစ်ကိုင်းတိုင်းဒေသကြီး ရွှေဘိုခရိုင် ရွှေဘို မြို့တွင် မုံရွာစက်မှုဇုန်ခွဲ (ရွှေဘို) ဆောင်ရွက် ရာတွင် လျော်ကြေးပေးအပ်ရန် ကျန်ရှိသော A - Block အတွင်း လယ်ယာမြေ စုစုပေါင်း ဧရိယာ ၁၁ ဒသမ ၄၆ ဧကတွင် ပါဝင်သွား သည့် တောင်သူ ၁၅ ဦးအား မြေယာလျော် ကြေးငွေပေးအပ်ခြင်း အခမ်းအနားကို ရွှေဘို မြို့နယ်အထွေထွေအုပ်ချုပ်ရေးဦးစီးဌာနရုံး အစည်းအဝေးခန်းမ၌ ဩဂုတ် ၂၃ ရက် နံနက် ၉ နာရီက ကျင်းပခဲ့သည်။  
ရှေးဦးစွာ တိုင်းဒေသကြီး လူဝင်မှုကြီးကြပ် ရေးနှင့် လူစွမ်းအားအရင်းအမြစ်ဝန်ကြီးဦးမိုး ကျော်သူက ‘မုံရွာစက်မှုဇုန်ခွဲ(ရွှေဘို) ကို မြေဧရိယာ ၂၈၈ ဒသမ ၁၂၂ ဧကပေါ်တွင် ၂၀၀၂ ခုနှစ် ဇန်နဝါရီ ၂၈ ရက်က စတင် အကောင်အထည်ဖော်ဆောင်ရွက်ခဲ့ပြီး စာသင် ကျောင်း၊ ဈေးများအပါအဝင် မြေကွက် ၃၅၁ ကွက်ဖော်ထုတ်၍ သတ်မှတ်နှုန်းဖြင့် လုပ်ငန်းရှင်များကို ရောင်းချခဲ့ပြီး အဆိုပါ ရောင်းချရငွေဖြင့် စက်မှုဇုန်ဖွံ့ဖြိုးတိုးတက် ရေးအတွက် လမ်းတံတားနှင့် ရေ၊ မီးလုပ်ငန်း များ ဆောင်ရွက်ခဲ့သည်။ လက်ရှိအချိန်တွင် အဆိုပါ စက်မှုဇုန်၌ လုပ်ငန်းပေါင်း ၁၆၆ ခု လည်ပတ်လျက်ရှိပြီး လုပ်သားဦးရေ ၁၀၀၀ ခန့်ကို အလုပ်အကိုင်များ ပေးနိုင်နေပြီဖြစ် သည်။ ရွှေဘိုခရိုင်အတွင်း သိမ်းဆည်းမြေများ အပေါ် မြေယာလျော်ကြေး ပေးအပ်မှုအနေ ဖြင့်လည်း မြို့ရှောင်လမ်း ၃ မိုင် ၆ ဖာလုံ



ဖောက်လုပ်ရာတွင် လယ်တစ်ဧက ငွေကျပ်သိန်း ၅၀ နှုန်း၊ ယာတစ်ဧက ငွေကျပ်သိန်း ၃၀ နှုန်း ဖြင့် မြေဧရိယာ ၆၃ ဒသမ ၀၇ ဧကအတွက် လျော်ကြေးငွေကျပ် ၂၇၆၁ ဒသမ ၃ သိန်း အား တောင်သူ ၇၀ ထံသို့လည်းကောင်း၊ နှစ်ရှည်ပင် ၇၀ အတွက် လျော်ကြေးငွေ ၂၂ ဒသမ ၀၅ သိန်းအား တောင်သူ ၁၈ ဦးတို့အား ပေးအပ်နိုင်ခဲ့ကြောင်းနှင့် စက်မှုဇုန်အတွင်း ပါဝင်ခဲ့သော မြေယာများအတွက် ၂၀၁၉ ခုနှစ် ဇန်နဝါရီ ၂၇ ရက်က တောင်သူ ၃၂ ဦးအား လျော်ကြေးငွေကျပ် ၃၀၉၇ ဒသမ ၁ သိန်း ပေးလျော်ခဲ့ပြီး မြေယာလျော်ကြေးပေးအပ်နိုင် ရေးစိစစ်ရာတွင် ထပ်မံ၍ A - Block အတွင်း လျော်ကြေးပေးရန်ကျန်ရှိသည့် လယ်မြေ ၉ ဒသမ ၃၂ ဧကနှင့် ယာမြေ ၂ ဒသမ ၁၄ ဧကတွင်ပါဝင်သော တောင်သူ ၁၅ ဦးအတွက် လယ်တစ်ဧက ငွေကျပ်သိန်း ၅၀ နှုန်း၊ ယာ တစ်ဧကငွေကျပ်သိန်း ၃၀ နှုန်းဖြင့် စုစုပေါင်း လျော်ကြေးငွေ ၅၃၀ ဒသမ ၂ သိန်း ပေးလျော် ရခြင်းဖြစ်ကြောင်း ပြောကြားခဲ့သည်။

### မြိတ်မြို့နယ်တွင် NEP စီမံကိန်းဖြင့် တစ်အိမ်သုံးဆီလျာများ တပ်ဆင်

**မြိတ်၊ ဩဂုတ် ၂၄**  
တနင်္သာရီတိုင်းဒေသကြီး မြိတ်ခရိုင် မြိတ်မြို့နယ် မဇောကျေးရွာအုပ်စုအတွင်းရှိ ကင်းတပ်၊ ပြင်ကြီး၊ ဝိုင်းတောင်၊ ရှမ်းထိန်းနှင့် ခုံမော် အရှေ့ကျေးရွာဒါးရွာတို့တွင် တစ်အိမ်သုံး ဆီလျာပေါင်း ၂၅၅ ယူနစ် တပ်ဆင်နေမှုနှင့် တပ်ဆင်ပြီးစီးမှုများကို တိုင်းဒေသကြီး၊ ခရိုင် ကျေးလက်ဒေသ ဖွံ့ဖြိုးတိုးတက်ရေးဦးစီး ဌာနမှ ဩဂုတ် ၂၂ ရက်က ကွင်းဆင်းကြည့်ရှုခဲ့ ကြသည်။  
မြိတ်မြို့နယ် မဇောကျေးရွာအုပ်စု ပြင်ကြီး ကျေးရွာတွင် ဆီလျာ ၃၇ ခု၊ ဝိုင်းတောင် ကျေးရွာတွင် ၁၇ ခု စုစုပေါင်း တစ်အိမ်သုံး ဆီလျာ ၅၄ ခုအား Earth Renewable Energy ကုမ္ပဏီမှ အိမ်တိုင်ရာရောက် တပ်ဆင်နေမှု ကို ဆောင်ရွက်လျက်ရှိသည်။ ထို့နောက် ကင်းတပ်ကျေးရွာတွင် တစ်အိမ် သုံးဆီလျာ ၉၄ ခုနှင့် ရှမ်းထိန်းကျေးရွာတွင် ၃၅ ခု စုစုပေါင်း ၁၂၉ ခု တပ်ဆင်ပြီးစီးခဲ့သည့် အတွက် နေအိမ်များ၌ မီးစတင်အသုံးပြုနေ ပြီဖြစ်သည်။  
၂၀၁၈-၂၀၁၉ ဘဏ္ဍာရေးနှစ် National Electrification Program (NEP) စီမံကိန်း ICB-3 & DRD-1 ဖြင့် မြိတ် မြို့နယ်အတွင်း တစ်အိမ်သုံးဆီလျာတပ်ဆင်

ဆောင်ရွက်မည့် ကျေးရွာပေါင်း ၃၀ တွင် ဆီလျာစုစုပေါင်း ၁၅၄၅ ခုကို တပ်ဆင်ပေး သွားမည်ဖြစ်ပြီး မဇောကျေးရွာအုပ်စုမှခုံမော် အရှေ့ကျေးရွာတွင် တစ်အိမ်သုံးဆီလျာ ၇၂ ခုကို ဆက်လက်တပ်ဆင်ပေးလျက်ရှိသည်။ ဆက်လက်၍ ကျန်ရှိနေသော မဇောကျေးရွာ အုပ်စု ခုံမော်အရှေ့ တောင်ရှည်ကျေးရွာအုပ် စုမှ တောင်ရှည်၊ တောင်ညို၊ ပြင်းတောင်၊ တပ်တောင်၊ ကျောက်ဈေးကျေးရွာအုပ်စု မှ စလွန်၊ အနောက်မင်းသန်း၊ မင်းသန်း ကျေးရွာအုပ်စုမှ မင်းသန်း၊ သက္ကယ်ကျင်း၊ ပသောင်းကျေးရွာအုပ်စုမှ ရှမ်းတောင်၊ သစ်ယာဝကျေးရွာအုပ်စုမှ သစ်ယာဝ၊ ကံပြင်၊ ယနာတောင်၊ သဗျာ၊ အလယ်ချောင်းကျေးရွာ အုပ်စုမှ အလယ်ချောင်း၊ ရွှေကုမူ၊ ဆယ်အိမ်စု၊ ကျောက်ဖြူ၊ ဒေါရွာ၊ ကဟန်းကျေးရွာအုပ်စုမှ ကဟန်း၊ တောင်ဖီလာနှင့် တညက်ကျေးရွာ အုပ်စုမှ ဇဝါ၊ ပလုံ၊ ကျောက်တောင် စသည့် ကျေးရွာပေါင်း ၂၅ ရွာတို့တွင် ဆီလျာ ၁၃၆၂ ခု စက်တင်ဘာလကုန်တွင် အပြီးတပ်ဆင်ပေး သွားမည်ဖြစ်ကြောင်း မြိတ်မြို့နယ် ကျေးလက် ဒေသဖွံ့ဖြိုးတိုးတက်ရေးဦးစီးဌာနမှ မြို့နယ် ဦးစီးမှူး ဦးကျော်ဝင်းနိုင်၏ ပြောကြားချက် အရ သိရသည်။  
မြင့်ဦး(မြိတ်)

မြိတ်မြို့နယ်အတွင်း တစ်အိမ်သုံးဆီလျာတပ်ဆင်



### ကရင်ရိုးရာ ဝါခေါင်လ ချည်ဖြူဖွဲ့မင်္ဂလာအခမ်းအနား ကျင်းပ

ရန်ကုန် ဩဂုတ် ၂၄  
ရန်ကုန်တိုင်းဒေသကြီး ကရင်စာပေနှင့် ယဉ်ကျေးမှုကော်မတီက ကြီးမှူးကျင်းပ သော (ကွမ်းခြံကုန်း-တွံတေး-ဒလ-သန်လျင်-ကျောက်တန်း) မြို့နယ်များ စုပေါင်း၍ ကရင်ရိုးရာ ဝါခေါင်လချည်ဖြူဖွဲ့မင်္ဂလာ အခမ်းအနားကို ဩဂုတ် ၂၂ ရက် နံနက် ၉ နာရီက ကွမ်းခြံကုန်းမြို့၊ ဓမ္မိတာရုံကျောင်း တိုက်၌ ကျင်းပခဲ့သည်။



ရှေ့ဆက်လျှောက်လှမ်းရမှာ ဖြစ်ပါတယ်။ ဒါ့အပြင် ကရင်တွေရဲ့ ရိုးရာယဉ်ကျေးမှုကို ပြန်လည်ဖော်ထုတ်တာဖြစ်ပါတယ်” ဟု ပြောကြားခဲ့သည်။

ထန်းတပင်မြို့နယ် လာဘသိဒ္ဓိကမြိုင် ကျောင်းကမြိုင်ကျေးရွာတွင် ပထမအကြိမ် ခရိုင်အဆင့် ကရင်ရိုးရာ ဝါခေါင်လချည်ဖြူ ဖွဲ့မင်္ဂလာအခမ်းအနား အောင်မြင်စွာကျင်းပ ခဲ့ပြီး ယခုခုတိယအကြိမ် ဆက်လက်ကျင်းပ ခြင်းဖြစ်ကြောင်း သိရသည်။

ကရင်ရိုးရာ ချည်ဖြူဖွဲ့မင်္ဂလာအခမ်း အနားသို့ တိုင်းဒေသကြီး လူဝင်မှု ကြီးကြပ်ရေးနှင့် လူစွမ်းအားအရင်းအမြစ် ဝန်ကြီး၊ တိုင်းဒေသကြီး ကရင်တိုင်းရင်းသား လူမျိုးရေးရာဝန်ကြီး၊ လွှတ်တော်ကိုယ်စား လှယ်များ၊ ဌာနဆိုင်ရာတာဝန်ရှိသူများ၊ ဖိတ်ကြားထားသော ဧည့်သည်တော်များ နှင့် ဒေသခံကရင်တိုင်းရင်းသား ၃၆၀၀ ကျော် တက်ရောက်ခဲ့ကြသည်။

ဆန်းကျော်ဦး (ပြန် / ဆက်)

### ဂုတ်တွင်းတံတားကြိုခိုင်ရေးအတွက် သတ်မှတ် ကုန်ချိန်အတိုင်းသယ်ဆောင်ရန် ထုတ်ပြန်ထား

သီပေါ ဩဂုတ် ၂၄  
ရှမ်းပြည်နယ် (မြောက်ပိုင်း) မန္တလေး-သီပေါ- လားရှိုး-မူဆယ် မြန်မာနိုင်ငံ၏ အဓိကနယ်စပ် ကုန်သွယ်ရေးပြည်ထောင်စုလမ်းမကြီး မိုင်တိုင် အမှတ် (၈၃/၇ နှင့် ၈၄) ကြား ကျောက်မဲနှင့် နောင်ချိုကြား ဂုတ်တွင်းချောင်းကျော်တံတား ကို ဆောက်လုပ်ရေးဝန်ကြီးဌာန ရုံးချုပ်နှင့် တံတားဦးစီးဌာနတို့၏ ကြီးကြပ်မှုဖြင့် တံတား အထူးအဖွဲ့တို့က အလျားပေ ၂၁၀ ရှိနှစ်လမ်းသွား ဘေလီတံတားကို ငါးရက်အပြီး တည်ဆောက်၍ ဖြတ်သန်းမောင်းနှင် သွားလာလျက်ရှိကြ သည်။

ယင်းသို့ဖြတ်သန်းသွားလာရာတွင် တံတား ကြီးကြိုခိုင်ရေးအတွက် သတ်မှတ်ကုန်ချိန်ယာဉ် အပါအဝင် ၃၆ တန်သယ်ဆောင်ပြီး စနစ်တကျ ဖြတ်သန်းကြပါရန် ဆောက်လုပ်ရေးဝန်ကြီးဌာန က ဩဂုတ် ၂၂ ရက်တွင် မေတ္တာရပ်ခံ အသိပေး ချက် ထုတ်ပြန်ထားကြောင်း သိရသည်။

၂၂ ဘီးတွဲယာဉ်အပါအဝင် အခြားသောကုန်

ကားများကိုလည်း ၃၆ တန်အတွင်း တင်ဆောင် လာပါက တံတားအပေါ်မှ ဖြတ်သန်းခွင့်ပြုလျက် ရှိပြီး ၃၆ တန်ကျော်သည့် ကုန်ကားကြီးများ အနေဖြင့်လည်း သတ်မှတ်အလေးချိန်အတွင်း စနစ်တကျ ကုန်များကိုကွဲကာ ယာဉ်စည်းကမ်း၊ လမ်းစည်းကမ်းလိုက်နာကာ ဖြတ်သန်းလျက်ရှိ သည်။

ကုန်တင်မော်တော်ယာဉ်ကြီးများ ယာဉ်အပါ အဝင် ကုန်နှင့် ၄၈ တန်ကို တံတားအပေါ်ဖြတ် သန်းခွင့်ပြုနိုင်ရန် ဆောက်လုပ်ရေးဝန်ကြီးဌာန တံတားအင်ဂျင်နီယာများက တွက်ချက်၍

ဘေလီတံတား သံပေါင်ဒေါက်တန်းများ အား ဖြည့်ဆောင်ရွက်ခြင်း၊ တံတားအောက်ခြေ အုတ်မြစ်လုပ်ငန်းများ ခိုင်မာတောင့်တင်းရန်

ဆောင်ရွက်ခြင်းများကို တစ်လအတွင်း ပြီးစီး အောင် ဆောင်ရွက်သွားမည်ဖြစ်ပြီး ၄၈ တန် မော်တော်ယာဉ်များ ဖြတ်သန်းသွားလာနိုင်မည့် ခွင့်ပြုချက်ကို ကြိုတင်အသိပေးသွားမည်ဖြစ် ကြောင်း သိရသည်။

စိုင်း (သီပေါ)

### မူးယစ်ဆေးဝါးအန္တရာယ်ကာကွယ်ရေး ပညာပေး

ပျဉ်းမနား ဩဂုတ် ၂၄  
နေပြည်တော် ပျဉ်းမနားမြို့နယ် မြို့နယ်ရဲတပ်ဖွဲ့မှူး ရဲမှူးအေးမြင့်နိုင်သည် ဩဂုတ် ၂၂ ရက် မွန်းလွဲ ၃ နာရီက ပျဉ်းမနားမြို့ အထက (၅) ကန်နား ကျောင်းတွင် ကျောင်းအုပ်ဆရာမကြီး ဒေါ်ကော့နူးနှင့် ဆရာ ဆရာမများ၊ ကျောင်းသား ကျောင်းသူ အင်အား ၄၀၀ ခန့်ကို မူးယစ်ဆေးဝါးတားဆီး ကာကွယ်ရေးနှင့် သက်ငယ်မှဒိမ်းမှုမဖြစ်ပွားစေရေး အသိပညာပေး ဟောပြောခဲ့သည်။

သူဇာလှိုင် (စက်မှု)

### မော်လမြိုင်ကျွန်းတွင် မုန်တိုင်းဒဏ်ခံအဆောက်အအုံ ဆောက်လုပ်

မော်လမြိုင်ကျွန်း ဩဂုတ် ၂၄  
ဧရာဝတီတိုင်းဒေသကြီး မော်လမြိုင်ကျွန်းမြို့နယ် ရေတွင်းကုန်းကျေးရွာအုပ်စု ခန်းကျေးရွာ၌ မုန်တိုင်း ဒဏ်ခံအဆောက်အအုံကို ၂၀၁၉ ခုနှစ် ဖေဖော်ဝါရီလ ကတည်းက စတင်ဆောက်လုပ်လျက်ရှိသည်။ ယင်းမုန်တိုင်းဒဏ်ခံ အဆောက်အအုံ ဆောက် လုပ်နေမှုအား မြို့နယ်ကျေးလက်ဒေသဖွံ့ဖြိုးတိုးတက် ရေးဦးစီးဌာန လက်ထောက်ညွှန်ကြားရေးမှူး မြို့နယ် ဦးစီးမှူး ဦးနေဝင်းနှင့် ဝန်ထမ်းများ၊ ရေတွင်းကုန်း ကျေးရွာအုပ်စု အုပ်ချုပ်ရေးမှူး ဦးမြင့်ဇော်နှင့် ကျေးရွာတာဝန်ရှိသူများက ဩဂုတ် ၂၃ ရက် နံနက် ၁၁ နာရီက သွားရောက်ကြည့်ရှုခဲ့ကြသည်။

အဆိုပါခန်းကျေးရွာ မုန်တိုင်းဒဏ်ခံ အဆောက် အအုံမှာ အကျယ် ပေ ၇၀၊ အရှည်ပေ ၉၀ ရှိပြီး နှစ်ထပ်အဆောက်အအုံဖြစ်သည်။

ယင်း ရေတွင်းကုန်းကျေးရွာအုပ်စုမှာ မော်လမြိုင် ကျွန်းမြို့မှ မိုင် ၃၀ ခန့်ကွာဝေးပြီး ပင်လယ်နှင့် နီးကပ် စွာတည်ရှိနေရာ မုန်တိုင်းအန္တရာယ် ကျရောက်လာ ပါက ခန်း၊ ရေတွင်းကုန်းရွာမ၊ ငနက်ကြီး၊ ပျဉ်းမ ချောင်း၊ ကမ်းနီနှင့် ရွာတန်းရှည်ကျေးရွာများမှ ဒေသခံပြည်သူ ၈၀၀ ခန့် အဆိုပါ မုန်တိုင်းဒဏ်ခံ



အဆောက်အအုံ၌ ခိုလှုံနေထိုင်နိုင်မည်ဖြစ်သည်။ လွန်ခဲ့သော ၂၀၀၈ ခုနှစ်က မော်လမြိုင်ကျွန်း မြို့နယ်တွင် နာဂစ်မုန်တိုင်း တိုက်ခတ်ခဲ့စဉ်က

ရေတွင်းကုန်းကျေးရွာအုပ်စုရှိ ဒေသခံပြည်သူ ၄၀၀၀ ခန့် မုန်တိုင်းဒဏ်ကြောင့် အသက်ဆုံးရှုံးခဲ့ရ ကြောင်း သိရသည်။

မော်ကျွန်း-မြင့်အောင်

### ယာဉ်စည်းကမ်း၊ လမ်းစည်းကမ်း အသိပညာပေး

ဂန့်ဂေါ ဩဂုတ် ၂၄  
ဂန့်ဂေါခရိုင် ရဲတပ်ဖွဲ့မှူးရုံး၏ အစီအစဉ်ဖြင့် မှုခင်းကျဆင်းရေးလုပ်ငန်း များကို ဂန့်ဂေါခရိုင်အတွင်း ရဲစခန်းနယ်မြေအလိုက် ဆောင်ရွက်လျက်ရှိရာ ဂန့်ဂေါမြို့နယ် တောင်ခင်ရန်းရဲစခန်းမှ တာဝန်ရှိသူများ၊ ကျေးရွာအုပ်ချုပ် ရေးမှူး ဦးစိန်ဝင်းတို့ပါဝင်သည့် ပူးပေါင်းအဖွဲ့သည် ကလေး-ဂန့်ဂေါ ကားလမ်း၊ ကျေးရွာဖြတ်လမ်းတွင် မော်တော်ဆိုင်ကယ်အစီး ၄၀၊ မော်တော် ယာဉ်အစီး ၂၀ တို့အား ယာဉ်စည်းကမ်း၊ လမ်းစည်းကမ်း အသိပညာပေး ဆွေးနွေးခဲ့ကြောင်း သိရသည်။

စိန်ကျော်

### ၂၀၁၉ အာဆီယံဖူဆယ်ပြိုင်ပွဲအတွက် ပြင်ဆင်

ရန်ကုန် ဩဂုတ် ၂၄  
မြန်မာ့လက်ရွေးစင် ဖူဆယ်အသင်းသည် ၂၀၁၉ အာဆီယံ ဖူဆယ်ပြိုင်ပွဲ အတွက် ပဏာမကစားသမား ၂၂ ဦးဖြင့် လေ့ကျင့်လျက်ရှိသည်။

မြန်မာ့လက်ရွေးစင် ဖူဆယ်အသင်းတွင် အုပ်ချုပ်သူ ဦးကြည်မင်းသိန်း၊ အသင်းအတွင်းရေးမှူး ဦးအောင်မော်သိန်း၊ နည်းပြချုပ် ဦးဌေးမြင့်၊ လက်ထောက်နည်းပြ ဦးကျော်ဇင်ညွှန်၊ ဝိုင်းနည်းပြ ဦးထွန်းထွန်းလတ်၊ ဝိုင်း ရန်ပိုင်ဟိန်း၊ ကျော်ထက်အောင် (MIU)၊ ဇွဲပြည့်စုံ (GV Athletic)၊ ကစားသမား ကိုကိုလွင်၊ ခင်ဇော်လင်း၊ ကျော်စိုးမိုး၊ နိုင်ရဲကျော်၊ လှိုင်မင်း ထွန်း၊ ပြည့်ဖြိုးမောင်-၂၊ ပြည့်ဖြိုးမောင်-၃၊ ကျော်ကျော်ထွန်း၊ စိုင်းပြုံးအောင် (MIU)၊ မျိုးမြင့်စိုး၊ ငြိမ်းမင်းစိုး၊ အောင်ဇင်ဦး၊ နိုင်လင်းထွန်းကျော်၊ ဝေဇင်ဦး၊ ရဲရင့်ဦး (VUC)၊ ကောင်းချစ်သူ၊ မျိုးသက်အောင် (GV Athletic) ထွင်ပြည့်ရှိုင်း နှင့် သီဟသူ (မြို့မ YTD) တို့ ပါဝင်ကြပြီး အာဆီယံပြိုင်ပွဲအတွက် ဖူလိုင် နောက်ဆုံးပတ်မှစ၍ ကစားသမား ၂၉ ဦးဖြင့် စတင်လေ့ကျင့်ခဲ့သော် လည်း ကစားသမားများလျော့ချခဲ့ရာ ၂၂ ဦးသာ ကျန်ရှိတော့သည်။

မြန်မာ့ဖူဆယ်အသင်းသည် တရုတ်စိတ်ခေါ်မြိုင်ပွဲကို စက်တင်ဘာ ၅ ရက်မှ ၁၀ ရက်အထိ ကျင်းပမည်ဖြစ်ပြီး ပြိုင်ပွဲဝင်အသင်းအားလုံး အတည်မပြုနိုင်သေးသော်လည်း အိမ်ရှင်တရုတ်နှင့် မြန်မာအသင်းအပါ အဝင် လက်ရွေးစင်အသင်း လေးသင်းဖြင့် ကျင်းပမည်ဖြစ်သည်။ မြန်မာ ဖူဆယ်အသင်းသည် ၂၀၁၈ အာဆီယံဖူဆယ်ပြိုင်ပွဲတွင် အောင်မြင်မှု မရခဲ့သောကြောင့် တစ်ကျော့ပြန်အောင်မြင်မှုရယူနိုင်ရန် ပြင်ဆင်လျက် ရှိသည်။

ရှိုင်းထက်ဇော်



နေပြည်တော် ဇွဲပြည့်စုံမြို့နယ် အမှတ် (၂၂) အခြေခံပညာအထက်တန်း ကျောင်းတွင် ဩဂုတ် ၂၃ ရက် နံနက် ၁၀ နာရီခွဲက ကျောင်းသား ကျောင်းသူ များအား မီးဘေးအန္တရာယ်နှင့် သဘာဝဘေးအန္တရာယ် ကြိုတင်ကာကွယ်ခြင်း အသိပညာပေး သရုပ်ပြလေ့ကျင့်မှုကို ဇွဲပြည့်စုံမြို့နယ် မီးသတ်ဦးစီးဌာနမှူး ဦးဝင်းကျော်၏ ဦးဆောင်မှုဖြင့် မီးသတ်တပ်ဖွဲ့ဝင်များက ကျောင်းအုပ် ဆရာမကြီး ဒေါ်ဖြိုးတင်ဇာကိုနှင့် ဆရာ ဆရာမများ၊ ကျောင်းသား ကျောင်းသူ ၈၀၀ တို့အား အသိပညာပေးဟောပြောပြီး မြေငလျင်လှုပ်ခတ်ပါက ဆောင်ရန်၊ ရှောင်ရန်တို့ကို လက်တွေ့သရုပ်ပြသစဉ်။

ဆရာမင်း (ရှုပပေဒ)

### ကျန်းမာရေးစောင့်ရှောက်မှုလုပ်ငန်းများ ဆောင်ရွက်

ဗန်းမော် ဩဂုတ် ၂၄  
ကချင်ပြည်နယ် ဗန်းမော်မြို့ နယ်စပ်ရေးရာဝန်ကြီးဌာန၊ ပညာရေးနှင့် လေ့ကျင့်ရေးဦးစီးဌာန နယ်စပ်ဒေသတိုင်းရင်းသားလူငယ်များ ဖွံ့ဖြိုးရေး သင်တန်းကျောင်းရှိ ကျောင်းသား ကျောင်းသူများအား ကျန်းမာရေး စစ်ဆေးခြင်းနှင့်အသိပညာပေးဟောပြောပွဲကို ဩဂုတ် ၂၂ ရက်မွန်းလွဲ ၂ နာရီက အဆိုပါသင်တန်းကျောင်း၌ ကျင်းပသည်။

ရှေးဦးစွာ မြောက်ပိုင်းတိုင်းစစ်ဌာနချုပ် ဗန်းမော်တပ်နယ် နယ်မြေခံ တပ်မှ ဗိုလ်ကြီးရဲမင်းသူက ငှက်ဖျားရောဂါ၊ သွေးလွန်တုပ်ကွေးရောဂါ၊ ဆင်တုပ်ကွေးရောဂါနှင့် ရေကြီးရေလျှံမှုဖြစ်ပေါ်ပြီး ကြိုတင်ဆောင်ရွက်ရန် သတိပေးခဲ့သည့် ရောဂါများအကြောင်းကို ရှင်းလင်းဟောပြောခဲ့ပြီး တပ်ရင်းမှူး၊ ဗိုလ်မှူး၊ ဝေဖိုးထွန်း၊ ဦးဆောင်၍ ကျောင်းသား ကျောင်းသူ ၈၃ ဦးအား အရိုးအကြော ဆိုင်ရာ၊ သွားဘက်ဆိုင်ရာ အထွေထွေကျန်းမာရေးစစ်ဆေးပေးပြီး လိုအပ် သည့် ကျန်းမာရေးစောင့်ရှောက်မှုများ ဆောင်ရွက်ပေးခဲ့ကြသည်။

အဆိုပါ ကျန်းမာရေးစစ်ဆေးမှုကို ဗန်းမော်တပ်နယ်မှ ဗိုလ်မှူးကြီးစိုးလှိုင် က လာရောက်ကြည့်ရှုအားပေးခဲ့ပြီး အခါအားလျော်စွာ ကွင်းဆင်းဆေးကုသ ပေးခြင်းများ ဆောင်ရွက်လျက်ရှိကြောင်း သိရသည်။

ဝင်းနိုင် (ကချင်မြေ)















**“ နိုင်ငံ့ခွန်ခေောင် ” ကုမ္ပဏီ**  
 ၀၁-၈၆၀၃၅၆၅-၇  
 ၀၁-၂၃၃ ၁၁၇၂-၄  
 ၀၉ ၄၄၃၁ ၆၅၆၅၆  
 ၀၉ ၂၅၀ ၃၇၃၇၁၆  
 ၀၉ ၄၄၃၀ ၂၉၆၉၆

- ဗဟိုအိတ်တလီသံရုံးအနီး၊ ဂရုန် (60x80) 2RC 14500L
- တာမာပင်ရွှေညောင်လမ်း၊ ဂရုန် (90x90) မြေ 13500L
- လှိုင်၊ အေးရိပ်မွန်အိမ်ရာ၊ ဂရုန် (91x72) 1RC 12000L
- (၇)မိုင်၊ တေးနယ်လမ်း၊ အိုးဘွား(0.118ဧက) 1 1/2 RC 9500L
- မိုးကောင်းလမ်း(ဂုတ်)၊ အိုးဘွား(47x77) 2RC 8500L
- တ/ဥ၊ သုမင်္ဂလာလမ်း၊ ဂရုန် (40x60) 2BN 8300L
- သုဝဏ္ဏ VIP(III)၊ ဂရုန် (60x80) 1RC 4000L
- ဗဟိုနတ်မောက်လမ်း၊ သွယ် (0.33ဧက) မြေ \$ 5000
- ဗဟိုအနောက်ရွှေတိုင်း (60x60) 2RC \$ 2000
- အရှေ့အုပ်စက်မူရုံ(2.3ဧက)၊ နီ(200x100) 315KVA 80L
- တ/ဥ၊ သံသုမာလမ်း၊ မ၊ Lift (60x35) 5RC 70L
- တက္ကသိုလ်ရိပ်သာလမ်း၊ သစ် (60x80) 2RC 40L
- ရက၊ ကျောက်ကုန်းလမ်း၊ မ (60x90) 2RC 36L
- ကမရ၊ အင်းလျားလမ်း (70x80) 2RC 35L
- ဓမ္မစေတီ(ဂုတ်) (53x108) မြေ 32L

အခြားအိမ်ခြံမြေနှင့်ပတ်သက်သော အချက်အလက်များအား သိရှိလိုပါက Facebook: www.saikhungnong.com တို့တွင်လည်းဝင်ရောက်ကြည့်ရှုနိုင်ပါသည်။

**စွမ်းထက်စိုး ပေဒင်ဟောခန်း**  
 ၀၉ - ၇၆၃၃၃၂၂၂ ၀၉ - ၇၇၅၂၃၅၁၅  
**ပဏ္ဍိတလမ်း(ငဘက်) ကျောက်ဖြား တာဝေ ရန်ကုန်မြို့။**

<p><b>ဖခင်အမည်မှန်</b>          လဲချာဖြူ EEC ကိုယ်ပိုင်အထက်တန်းကျောင်း၊ ဒသမတန်းတွင် ပညာသင်ကြားလျက်ရှိသော စိုင်းဌေးဝမ်း၏ ဖခင်အမည်မှန်မှာ စိုင်းဆန်းမောင် [၁၃/လခန(နိုင်) ၀၂၆၄၁၈] ဖြစ်ပါကြောင်း စိုင်းဆန်းမောင် [၁၃/လခန(နိုင်) ၀၂၆၄၁၈] ဝန်ခံပြောဆိုအောင်</p>	<p><b>ဖခင်အမည်မှန်</b>          ရေကြည်မြို့နယ်၊ အထက (မြို့မ) အငွေမတန်းမှ မရှိသင်ဇာကျော်၏ ဖခင်အမည်မှန်မှာ ဦးဝင်းမြင့်အောင် [၁၄/ရကန(နိုင်) ၁၁၂၇၆၄] ဖြစ်ပါသည်။ ဦးဝင်းမြင့်အောင်</p>
---	--

**မိမိအတွက် အကျိုးကြီးမားမည် အလုပ်အကိုင်ကိုသိလိုပါက ဆက်သွယ်၍ ရပါသည်။**  
 တစ်သက်တာလုပ်ရမည့်အလုပ်အကိုင်၊ အိမ်ထောင်ရေး၊ ကလေးနာမည်ပေး၊ ဇာတာဖွဲ့၊ ဇာတာတိုက်ဆိုင်စစ်ဆေး၊ လုပ်ငန်းနာမည်ပေး၊ မင်္ဂလာအခါပေးတို့အတွက် တွက်ချက်ဟောပေးပါသည်။ ဟောစာစာမ်းလည်းရေးပေးပါသည်။  
**ဒေါ်ခင်မိမိအောင် (BEd)**  
 (၈၀၃-၃-၃၆)  
 ၃၈၅၊ ခေါင်မိုးဟိန်းလမ်း၊ ၃၆၊ မြောက်အုပ် (စစ်တောင်းမုတ်တိုင်း၊ ပင်လုံလမ်းမကြီး) (Ph:09-421764404)

**ကျန်းမာသန်စွမ်း နှံ့စပ်သန်**  
**GNC MEGA MEN**  
**ရဲ့ အစွမ်း**



- ✓ မိမိအတွက် ကိုယ်ပိုင်အလုပ်အကိုင်အတွက် အားပေးရန်
- ✓ အားပေးသော ကြံ့ခိုင်သန်မာမှု ရရှိစေရန်
- ✓ အမြဲတမ်းကောင်းမွန်နေထိုင်ရန်
- ✓ ကျန်းမာရေးအား မြှင့်တင်ရန်
- ✓ အမြဲတမ်းအမြဲတမ်းကောင်းမွန်နေထိုင်ရန်

အကျိုးကျေးဇူးများကို သိရှိလိုပါက ဝက်ဘ်ဆိုက် [www.gncmyanmar.com](http://www.gncmyanmar.com) မှ သိရှိနိုင်ပါသည်။

**နား၊ နှာခေါင်း၊ လည်ချောင်း၊ ဂေါက်ခွေ၊ နှာခွေများအတွက် အထူး သတင်းကောင်း**

အိန္ဒိယနိုင်ငံမှ နား၊ နှာခေါင်း၊ လည်ချောင်းဆိုင်ရာ ကုသမှုတွင် အတွေ့အကြုံများစွာရှိသော အထူးကု ဆရာဝန်ကြီး **Dr. Ranjit Peter** သည် မန္တလေးဆေးရုံကြီးတွင် (၈) ကြိမ်မြောက် ကုသပေးမည်ဖြစ်ကြောင်း သတင်းကောင်းပါးအပ်ပါသည်။

**မြေပုံစံ (၂၉) ရက်နေ့ မှ စတင်တင်သော (၁) ရက်နေ့ အထိ**

မန္တလေးဆေးရုံ - ၃၃ လမ်း၊ ၆၈ x ၆၉ လမ်းကြား၊ ဧက ၀.၈၀၊ ဖြေ၊  
**ဆက်သွယ်ရန် - ၀၉-၇၉၆ ၀၈၈ ၀၀၀**

**TNC GNC BRANDED** အရည်အသွေးမြင့် ခြွင်းချက်အဟာရများကို အောက်ဖော်ပြပါ TNC Showroom များတွင် ရရှိနိုင်ပါသည်။

• မင်္ဂလာ - ၀၉ - ၃၅၅ ၄၅၆ ၉၉၁	• ဆင်ဖြူ - ၀၉ - ၃၅၅ ၄၅၆ ၉၉၂
• လှိုင်လမ်းဆုံ - ၀၉ - ၃၅၅ ၄၅၆ ၉၉၃	• Junction City - ၀၉ - ၃၅၀ ၅၅၆ ၅၅၇
• Junction Hawlin - ၀၉ - ၃၅၅ ၄၅၆ ၉၉၄	• မြောက်လှိုင် Junction - ၀၉ - ၃၅၅ ၄၅၆ ၉၉၅
• မြောက် - ၀၉ - ၃၅၅ ၄၅၆ ၉၉၆	• ဗဟိုလှိုင် - ၀၉ - ၃၅၅ ၄၅၆ ၉၉၇
• လှိုင်လမ်းဆုံ - ၀၉ - ၃၅၅ ၄၅၆ ၉၉၈	• မြောက် - ၀၉ - ၃၅၅ ၄၅၆ ၉၉၉
	• အောက်လှိုင် - City Square Shopping Centre မှန်း - ၀၉ - ၃၅၅ ၄၅၆ ၉၉၀

Order up to ၅၀၀၀ ဝယ်ရုံ ၀၉ - ၃၅၀ ၅၅၆ ၅၅၇ သို့ ဖုန်းဖြင့် ဝယ်ယူနိုင်ပါသည်။  
 တစ်မြို့တစ်မြို့ဆိုင်ရာ ဝယ်ယူရုံများမှာ City Mart, Market Place, Ocean ဆိုင်များတွင်ရှိသော City Care Health & Beauty Store များတွင် ရရှိနိုင်ပါသည်။

[www.facebook.com/GNCMyanmar](http://www.facebook.com/GNCMyanmar) [www.gncmyanmar.com](http://www.gncmyanmar.com)

နိုင်ငံတစ်ဝန်း စိမ်းလန်းဖို့ သစ်ပင် စိုက်ပျိုး ထိန်းသိမ်းစို့

**သိမ်းငှက်သုံးကောင်ရွှေဆိုင်၏ မိတ်ဟောင်း မိတ်သစ်များနှင့် အများသိစေရန်ကြေညာချက်**

ရန်ကုန်မြို့၊ လသာမြို့နယ်၊ (၁)ရပ်ကွက်၊ မဟာဗန္ဓုလလမ်း၊ ၁၇လမ်းနှင့် ၁၈လမ်းကြား၊ အမှတ်-၇၁၂ (မြေညီ)နှင့် မြဝတီမြို့၊ ဘုရင့်နောင်လမ်းမကြီး၊ အမှတ်(၈/၇၅)၊ ညဈေးအနီးတွင် တည်ရှိသော သိမ်းငှက်သုံးကောင်ရွှေဆိုင်မိသားစု၏ လွှဲအပ်ညွှန်ကြားချက်အရ မိတ်ဟောင်း၊ မိတ်သစ်များနှင့် အများသိစေရန် အောက်ပါအတိုင်းအသိပေးအပ်ပါသည်။

သိမ်းငှက်သုံးကောင်ရွှေဆိုင် လုပ်ငန်းစုသည် ၁၉၉၈ခုနှစ်ကပင် စတင်၍ ကော့ကရိတ်မြို့တွင် ရွှေဆိုင်ဖွင့်လှစ်ရောင်းချခဲ့ပြီး ကောင်းမွန်သော ဂုဏ်သတင်းဖြင့် အောင်မြင်ကျော်ကြားလာသဖြင့် မြဝတီမြို့နှင့် ရန်ကုန်မြို့တို့တွင် ရွှေဆိုင်ခွဲများ ထပ်မံဖွင့်လှစ်၍ မိတ်ဟောင်းမိတ်သစ်များအား ရွှေဝယ်ယူရောင်းချခြင်းနှင့် ပတ်သက်၍ စိတ်ကျေနပ်မှုရရှိစေရန် စီစဉ်ဆောင်ရွက်ပေးခဲ့ပါသည်။

သို့သော်လည်း ၂၀၁၉ခုနှစ်အတွင်းတွင် မသမာသူအချို့က သိမ်းငှက်သုံးကောင်ရွှေဆိုင်၏မူရင်း အမှတ်တံဆိပ်ကို အတုအပဆင်တူယိုးမှား(ထပ်တူ သို့မဟုတ် အလားတူသော) အမှတ်တံဆိပ်ကို အသုံးပြု၍ အများပြည်သူကို ထင်ယောင်ထင်မှားဖြစ်စေရန် Facebook Page အပါအဝင် အခြားသောနည်းမျိုးစုံနှင့် သုံးစွဲ၍ အရောင်းအဝယ်ပြုလုပ်နေကြောင်း တွေ့ရှိလာပါသည်။

အဆိုပါ မသမာသူအချို့၏ ထိုသို့ လုပ်ဆောင်ချက်များအပေါ်တွင် သိမ်းငှက်သုံးကောင် ရွှေဆိုင်မိသားစု၏ မိတ်ဟောင်း၊ မိတ်သစ်များက ယုံကြည်မှုလွှဲမှားကာ ဆက်သွယ်ဆောင်ရွက်မိခဲ့ပါက မလိုလားအပ်သော ဆုံးရှုံးနစ်နာမှုများ ပေါ်ပေါက်မည်ကို သိမ်းငှက်သုံးကောင် မိသားစုက များစွာစိုးရိမ်ပူပန်လျက်ရှိပါသည်။

သို့ပါ၍ သိမ်းငှက်သုံးကောင်ရွှေဆိုင် မိသားစု၏ မိတ်ဟောင်းမိတ်သစ်များအနေနှင့် ရွှေရောင်း / ဝယ်ပြုလုပ်မည်ဆိုပါက မူရင်းသိမ်းငှက်သုံးကောင်ဆိုင်များကိုသာ ဆက်သွယ်ခြင်းဖြင့်လည်းကောင်း၊ လုံခြုံစိတ်ချရသော သိမ်းငှက်သုံးကောင်ရွှေဆိုင်မိသားစု၏ ဆက်သွယ်ရန် ဖုန်းများကိုလည်းကောင်း၊ သင်္ကေတများကိုလည်းကောင်း ရယူဆက်သွယ်ကြပါရန် လေးစားစွာ အသိပေးအကြောင်းကြားအပ်ပါသည်။

သိမ်းငှက်သုံးကောင်ရွှေဆိုင်မိသားစု၏ လုပ်ငန်းအမှတ်တံဆိပ်ကို အတုအပ ဆင်တူယိုးမှား(ထပ်တူ) (သို့မဟုတ်) အလားတူ ပြုလုပ်သုံးစွဲနေသည့် မသမာသူများကိုလည်း ဥပဒေနှင့်အညီ စုံစမ်းဖော်ထုတ်အရေးယူသွားနိုင်ရန် စီစဉ်လျက်ရှိပြီးဖြစ်ပါ၍ နောက်နောင်အလားတူဖြစ်ရပ်မျိုး ထပ်မံကျူးလွန်ခြင်းမပြုကြပါရန် ဥပဒေနှင့်အညီ ကာကွယ်တားဆီးအပ်ပါသည်။

သိမ်းငှက်သုံးကောင်ရွှေဆိုင်မိသားစု၏ မိတ်ဟောင်း၊ မိတ်သစ်များနှင့်ပြည်သူအများ ကိုယ်စိတ်နှစ်ပါးရွှင်လန်းစွာဖြင့် စစ်မှန်သော ရွှေငွေရတနာများ ပိုင်ဆိုင်ရရှိနိုင်ကြပါစေ။

ဦးတက်ဝင်းမြိုင် B.A(LAW),LL.B (တရားလွှတ်တော်ရှေ့နေနှင့်နိတြိပဗ္ဗလစ်)(စဉ်-၁၉၅၃/၈၀)	လွှဲအပ်ညွှန်ကြားချက်အရ ဒေါ်သီသီလှိုင် LL.B,D.M.L (တရားလွှတ်တော်ရှေ့နေ)(စဉ်-၁၄၆၁၈)	ဒေါ်ထွေးဆုပိုင်စိုး LL.B.,LL.M (အထက်တန်းရှေ့နေ)(စဉ်-၄၅၉၈၀)
---	--	--

**LAW OFFICE OF WYNN & WIN**  
 အမှတ်-၁၀/၁၂၊ ပထမထပ်၊ ၃၅လမ်း(အောက်)၊ ကျောက်တံတားမြို့နယ်၊ ရန်ကုန်မြို့။  
 ဖုန်း-၀၉-၉၅၄၃၃၃၁၀၊ ၀၉-၂၅၀၇၉၇၀၇၊ ၀၉-၉၆၆၈၁၁၉၁၇



























ကြေးမုံ ယနေ့ ဖတ်စရာ

ဘားအံ-မြဝတီ ကားလမ်းမကြီးတစ်လျှောက် မော်တော်ယာဉ်များ ထောင်နှင့်ချီ၍ ယာဉ်ကြောပိတ်ဆို့မှုဖြစ်ပွား

စာမျက်နှာ >> ၉

၄၅ ကြိမ်မြောက် ဂျီ-၇ ထိပ်သီးအစည်းအဝေး ပြင်သစ်နိုင်ငံတွင် ကျင်းပ

စာမျက်နှာ >> ၁၂

အမေဇွန်တောမီးလောင်မှုသည် ပိတ်ဆို့အရေးယူမှုအတွက် အကြောင်းတရားမဖြစ်သင့်ဟု ဘရာဇီးသမ္မတ ပြောကြား

စာမျက်နှာ >> ၁၃



ကမ္ဘာ့နဂါးလှေချန်ပီယံရှစ်ပြိုင်ပွဲ စတုတ္ထမြောက်နေ့ မြန်မာအသင်း ရွှေတံဆိပ်တစ်ခု၊ ငွေတံဆိပ်တစ်ခု၊ ကြေးတံဆိပ်နှစ်ခု ထပ်မံရရှိ

နေပြည်တော် ဩဂုတ် ၂၄ - ထိုင်းနိုင်ငံ ပတ္တရာမြို့တွင် ကျင်းပပြုလုပ်သော (၁၄)ကြိမ်မြောက် ကမ္ဘာ့နဂါးလှေ ချန်ပီယံရှစ်ပြိုင်ပွဲ စတုတ္ထမြောက်နေ့ပွဲစဉ်များအဖြစ် မီတာ ၂၀၀ ပွဲစဉ်များကို ဆက်လက် ကျင်းပရာ ပွဲလေးမျိုး၌ ပါဝင်ယှဉ်ပြိုင်ခဲ့သော မြန်မာအသင်းသည် ရွှေတံဆိပ်တစ်ခု၊ ငွေတံဆိပ်တစ်ခုနှင့် ကြေးတံဆိပ်နှစ်ခု ထပ်မံဆွတ်ခူးရရှိခဲ့သည်။

မြန်မာအသင်းအတွက် ရွှေတံဆိပ်ဆုကို အသက် ၂၄ နှစ်အောက် အမျိုးသမီးအသင်းက ဆွတ်ခူးပေးခဲ့ခြင်းဖြစ်သည်။ မြန်မာ ယူ-၂၄ အမျိုးသမီးအသင်းသည် ဒေသစံတော်ချိန် ညနေ ၃ နာရီ ၃၄ မိနစ်က ပြုလုပ်သော အသက် ၂၄ နှစ်အောက် မီတာ ၂၀၀ ပွဲစဉ်၌ စံချိန် ၀၀ မိနစ် ၅၄ ဒသမ ၄၇၇ စက္ကန့်ဖြင့် ပထမနေရာပန်းဝင်ကာ ပထမဆုကိုရရှိခဲ့ခြင်း ဖြစ်သည်။ စာမျက်နှာ ၁၄ ကော်လံ ၁ သို့

ဖိတ်ခေါ်ပြိုင်ပွဲယှဉ်ပြိုင်ရန် မြန်မာ ယူ-၁၅ အသင်း ဝီယက်နမ်သို့ ထွက်ခွာ

ရန်ကုန် ဩဂုတ် ၂၄ - မြန်မာယူ-၁၅ အသင်းသည် ၂၀၁၉ ဝီယက်နမ် ယူ-၁၅ ဖိတ်ခေါ်ပြိုင်ပွဲယှဉ်ပြိုင်ရန် ယနေ့နံနက်ပိုင်းက ဝီယက်နမ် နိုင်ငံသို့ ထွက်ခွာသွားရာ မြန်မာနိုင်ငံဘောလုံးအဖွဲ့ချုပ် အထွေထွေအတွင်းရေးမှူး ဦးကိုကိုသိန်းနှင့် တာဝန်ရှိသူ များက ရန်ကုန်အပြည်ပြည်ဆိုင်ရာလေဆိပ်တွင် ပို့ဆောင် နှုတ်ဆက်သည်။ မြန်မာ ယူ-၁၅ အမျိုးသားအသင်းတွင် အုပ်ချုပ်/နည်းပြအဖွဲ့ဝင် ခုနစ်ဦး၊ ကစားသမား ၁၈ ဦး လိုက်ပါသွားသည်။

ယင်းပြိုင်ပွဲကို ဥရောပဘောလုံးအဖွဲ့ချုပ်၏ ပံ့ပိုးမှုဖြင့် ကျင်းပခြင်းဖြစ်ပြီး တောင်ကိုရီးယား၊ ရုရှား၊ မြန်မာနှင့် ဝီယက်နမ်အသင်းတို့ ယှဉ်ပြိုင်မည်ဖြစ်ကာ ပတ်လည်စနစ် ဖြင့် ကျင်းပမည်ဖြစ်သည်။ ဥရောပဘောလုံးအဖွဲ့ချုပ်သည် အာရှဘောလုံးလောက ဖွံ့ဖြိုးတိုးတက်ရေးအတွက် လူငယ်ပြိုင်ပွဲများ ကျင်းပပေးလျက်ရှိပြီး မြန်မာနိုင်ငံ ပြီးနောက် ဝီယက်နမ်နိုင်ငံ၌ ကျင်းပခြင်းဖြစ်သည်။ အုပ်စုပွဲ များကို ဩဂုတ် ၂၆ရက်၊ ၂၈ ရက်နှင့် ၃၀ ရက်တို့တွင်ကျင်းပ မည်ဖြစ်ပြီး စာမျက်နှာ ၁၁ ကော်လံ ၃ သို့

မှတ်သားဖွယ်ရာ မိုးရေချိန်များ

Table with 6 columns: Location, Rainfall (mm), and other weather-related data. Includes locations like Mandalay, Yangon, and various regions.

Advertisement for AR+ (AR+ YU) featuring a pregnant woman and listing various health and nutrition products. Includes contact information: (01) 937 6200.



## ရခိုင်ပြည်နယ်၌ ထင်ရှားကျော်ကြားသော ဂူဘုရား ကိုးဂူ

မြောက်ဦးခေတ်၌ မင်းဗာဘုရင် နန်းတက်သည်အခါ ကုသိုလ်တော်အဖြစ် ကျောက်တောင်များကို ဂူထွင်း၍ ဂူဘုရားကို တည်ထားကိုးကွယ်ခဲ့သည်။ မင်းဗာဘုရင် တည်ထားကိုးကွယ်ခဲ့သော ရခိုင်ပြည်နယ်ရှိ ထင်ရှားသော ဂူဘုရား ကိုးဂူမှာ-

အောင်ကြည်မိုး(စစ်တွေ)

### (၁) တောင်ညိုဂူ

ပေါက်တောမြို့နယ် တောင်ရင်းအရပ်တွင် တည်ရှိသည်။ ပေါက်တောမြို့မှ အနောက်ဘက် လေးမိုင်အကွာ ၂၂၄ ပေ မြင့်သော သီးခြားတောင်လွတ်ကျောက်တောင်ကြီး ဖြစ်သည်။ ပေ ၆၀ အရှည်ရှိသော ကျောက်တစ်လုံးတည်းတွင် ဂူပေါက် ၄၂ ပေါက်ကို ထွင်းထုထားသည်။ ဂူများထဲတွင် ဆင်းတုတော် ကြီး/ငယ် ၅၈ ဆူ ကိန်းဝပ်ပယ်တော်မူလျက်ရှိနေသည်။ တောင်ညိုဂူအနီးရှိ တောင်ဖူးဘုရားသည် ရခိုင်ပြည်နယ်တွင် ဉာဏ်တော်အကြီးဆုံး ဘုရားထဲတွင် အပါအဝင် ဖြစ်သည်။

ဂူမျက်နှာစာတွင် ပန်းနွယ်၊ ပန်းခက်များ၊ ကျေးငှက်သာရကာများနှင့် ဗြဟ္မာတို့က ပူဇော်နေကြပုံများ ထုဆစ်ထားသည်။ ဂူကျောင်းဝ သုံးခုရှိပြီး စုစုပေါင်း ၄၅ ပေမျှ ရှည်လျားသည်။ ထိုင်တော်မူဘုရား ၃၁ ဆူ ကိန်းဝပ်လျက်ရှိသည်။ မြောက်ဘက်ဂူမှာ အဓိကကျပြီး ဘုံပိတ်မျက်နှာကြက်နှင့် နံရံကပ် ကျောက်တိုင်သရုပ်ဖော်လက်ရာများ ပါရှိသည်။ မူလကုသိုလ်ရှင်မှာ မင်းဗာကြီးဖြစ်ပြီး ၁၅၅၃ ခုနှစ်တွင် လေးဆူသော ရုပ်ပွားဆင်းတု တော်များကို တည်ဆောက်ထားခဲ့ခြင်းဖြစ်သည်။

### (၄) ကျောက်တစ်လုံးဂူ

ကျောက်ဖြူမြို့မှ ၃ မိုင် ၄ ဖာလုံ အကွာတွင် တည်ရှိသည်။ ကျောက်စွယ် တစ်ခု၏ မြောက်ဘက်မျက်နှာစာတွင် ဂူပေါက်များထွင်းထု၍ တည်ဆောက်ထားသည်။ မူလက တစ်ဂူတည်းသာ ဖြစ်သော်လည်း နှောင်းကာလတွင် ကုသိုလ်ရှင်များက ကုသိုလ်ပွားယူကြသဖြင့် ဂူပေါက်များလာခြင်း ဖြစ်သည်။ ယခုအချိန် ဂူအရှည်မှာ ၃၉၄ ပေ၊ အမြင့် ၁၅ ပေနှင့် ဂူပေါက် ၅၄ ပေါက် ရှိသည်။ ဗုဒ္ဓဆင်းတုတော် ၁၉၂ ဆူနှင့် ကိန်းဝပ်ပယ် လျက် ရှိနေပါသည်။ မူလကုသိုလ်ရှင်မှာ မင်းဗာဘုရင် ဖြစ်သည်။

### (၅) ပိုးရွှံ့ပြင်ဂူ

ပုဏ္ဏားကျွန်းမြို့နယ် ပိုးရွှံ့ပြင်ကျေးရွာ အနီး ဂူပေါက်နှစ်ပေါက်ရှိ ဂူဘုရား ဖြစ်သည်။ ပိုးရွှံ့ပြင်ဒေသသည် တောဖျားချောင်း၏ လက်ဝဲကမ်း၊ ချောင်းဝမှဝင်လျှင် လေးမိုင်ခန့် အကွာတွင်တည်ရှိသည့် ရွာကြီးတစ်ရွာဖြစ်သည်။ ရခိုင်မျိုးနွယ်စုဝင် ခမီလူမျိုး အများ



ကူတောင်ဂူ(ရသေ့တောင်မြို့)

### (၂) ဂူဝှေ့

ပုဏ္ဏားကျွန်းမြို့ အရှေ့ဘက် နှစ်မိုင်ခန့် အကွာ ကုလားတန်မြစ်၏ လက်ဝဲကမ်းရှိ တောင်၊ မြောက် တန်းနေသော ကျောက်စွယ် ကို ဂူကျောင်းအဖြစ် မင်းဗာဘုရင်က စတင် တည်ဆောက်ခဲ့သည်။ နှောင်းလူများက ထပ်မံကုသိုလ်ပြုကြသဖြင့် ဂူပေါက် ၁၁ ပေါက်အထိ ဖြစ်လာသည်။ ဂူမျက်နှာစာ အရှည် ၈၃ ပေရှိကာ ဂူလမ်းအရှည်မှာ ၇၄ ပေ ရှိသည်။ အချို့ဂူပေါက်တို့တွင် တံကဲ လက်ရာများပါရှိသည်။ မြောက်ဘက်အနီး တောင်ထိပ်ပေါ်တွင် “စမြဲတော်စေတီ” ကိန်းဝပ်နေသည်။ ဂူဝဘုရားပွဲကို ဇန်နဝါရီလ တွင် နှစ်စဉ်နှစ်တိုင်း စည်ကားစွာ ကျင်းပ သည်။

### (၃) ကူတောင်ဂူ

ရသေ့တောင်မြို့နယ် ကူတောင်ရွာ၏ မြောက်ဘက်တွင် တည်ရှိသည်။ ဂူပေါက် ၀ များမှာ အရှေ့သို့ မျက်နှာပြုထားသည်။

အပြား နေထိုင်ကြပြီး စီးပွားရေး အချက် အချာကျသည့် ဒေသတစ်ခုဖြစ်သည်။ ရခိုင်

သမိုင်းဝင် ဂူကြီးကိုးလုံးထဲတွင် တစ်လုံးအပါ အဝင်ဖြစ်ပြီး ခရစ်သက္ကရာဇ် ၁၅၃၆ ခု အေဒီ (၁၆)ရာစု၌ ရခိုင်ဘုရင် မင်းဗာကြီး တည်ဆောက်ဖောက်လုပ် လှူဒါန်းခဲ့သည့် ဂူဘုရားတစ်ဆူ ဖြစ်သည်။

### (၆) အင်တိုင်းဂူ

သံတွဲမြို့နယ် ဆင်ဂေါင်းကျွန်း အင်တိုင်း ရွာတွင် တည်ရှိသည်။ သဘာဝကျောက်တုံးကြီး ကို ထွင်းထုဖန်တီးထားသော ကျောက်လိုဏ်ဂူ

တစ်ခု ဖြစ်သည်။ ဂူမျက်နှာပြင်အလျား ၁၅ ပေ၊ အမြင့် ၁၃ ပေ ရှိပြီး ဂူပေါက် သုံးပေါက် ဖောက်ထွင်းထားသည်။ ကျောက်ဂူအဝင်ဝ သုံးပေါက်၌ ဂူဝင်ပေါက်တစ်ခုစီ အမြင့် လေးပေ၊ အကျယ် တစ်ပေ၊ ၁၀ လက်မ ရှိကြ သည်။ ဂူပေါက် ၀ မျက်နှာပြင်ကို ရှေးခေတ် ရခိုင်ရိုးရာ စိန္တလကာရ အနုကျောက်ဆစ် လက်ရာများဖြင့် ဖန်တီးထား၍ အလွန်လက်ရာ မြောက်လှပေ၏။ **အထူးကဏ္ဍ (ခ) သို့»**



ဂူဝှေ့(ပုဏ္ဏားကျွန်းမြို့)

ရခိုင်ပြည်နယ်ရှိ ဂူဘုရားများကို လေ့လာ ရခြင်းအားဖြင့် ရှေးရခိုင်လူမျိုးတို့၏ သမိုင်း၊ ယဉ်ကျေးမှု အနုပညာအဆင့်အတန်း မြင့်မား ခဲ့ပုံကို သိရှိရသလို ရခိုင်လူမျိုးတို့၏ ဗိသုကာ အနုပညာနှင့် ဆောက်လုပ်ရေးနည်းပညာ ခေတ်မီတိုးတက်နေခဲ့ကြောင်းကိုလည်း သိရှိ နိုင်စေပါသည်။





ကျောက်တစ်လုံးဂူ(ကျောက်ဖြူမြို့)

»» အထူးကဏ္ဍ (က) မှ လိုက်နာအတိုင်း၌ ကျောက်ဆင်းတုတော် သုံးဆူကို ဖူးမြော်နိုင်သည်။ ထိုင်တော်မူ နှစ်ဆူဖြစ်ပြီး ကျန်တစ်ဆူမှာ လျောင်းတော်မူဖြစ်သည်။ ခြေတော်ရာတစ်ဆူကိုလည်း ဖူးတွေ့နိုင်သည်။ ဆင်းတုတော်လက်ရာ အနေအထားမှာ လေးမြို့ခေတ် လက်ရာဟု သမိုင်းသုတေသီများက ဆိုထားကြသည်။ ရခိုင်ပြည်နယ်၏ တောင်ပိုင်းဒေသတွင် ရှားပါးသည့် လေးမြို့ခေတ် ကျောက်ထွင်းဂူ လက်ရာတစ်ခု ဖြစ်ပါသည်။

(၇) ကြိမ်ခမော်ဂူ ပေါက်တောမြို့နယ် တောင်ရင်းကျွန်း၏ အနောက်ဘက်ခြမ်း ကြိမ်ခမော်ကျေးရွာတွင် တည်ရှိ

သည်။ ဤဂူအနီးရှိ တောကျောင်းတွင် “မဟာကျန်” ဆင်းတုတော်တစ်ဆူ ကိန်းဝပ်လျက်ရှိသည်။

(၈) ဇီးကိုင်းဂူ ရသေ့တောင်မြို့နယ် မစ်ကျွန်း၏ အရှေ့တောင်ပိုင်း ဇီးကိုင်းရွာတွင်



တောင်ညိုဂူ(ပေါက်တော)

တည်ရှိသည်။ ဇီးကိုင်းရွာ၏ အနောက်ဘက် တောင်တန်းတွင် မင်းဗာဘုရင် တည်ထားခဲ့ခြင်း ဖြစ်သည်။

(၉) နိုင်ငံတော်ဂူ ပုဏ္ဏားကျွန်းမြို့နယ် ဦးရာဇ်တောင် ဓာတ်စေတီအနောက်ဘက်ရှိ နိုင်ငံတော်တောင်တန်းတွင် တည်ရှိပြီး ဂူပေါက်တစ်ပေါက်တည်းသာ ရှိသည်။ ရခိုင်ပြည်နယ်ရှိ ဂူဘုရားများကို လေ့လာရခြင်းအားဖြင့် ရှေးရခိုင်လူမျိုးတို့၏ သမိုင်း၊ ယဉ်ကျေးမှု အနုပညာ အဆင့်အတန်းမြင့်မားခဲ့ပုံကို သိရှိရသလို ရခိုင်လူမျိုးတို့၏ ဝိသုကာ အနုပညာနှင့် ဆောက်လုပ်ရေးနည်းပညာ ခေတ်မီတိုးတက်နေခဲ့ကြောင်းကိုလည်း သိရှိနိုင်စေပါသည်။ ။



## ဘုရင်ညီနောင် ရတနာလိုက်ဂူ

- ▲ ဘုရင်ညီနောင် ရတနာလိုက်ဂူကြီးရယ်က ဘဝင်ကြည်အောင် သာသနာတိုင်ထူပြီးပါလို့ ဆာယာမြိုင်ဇေယျတည်း စိမ့်စမ်းရုံ ရိပ်ချမ်းမြပုံ စေတီဘုရားတွေက ဝေစည်ပွားလို့ သဒ္ဓါကြည်ညို။ မြေမဟိတပါးမို့ သာစည်ပဟိုရ်။
  - ▲ ဘုရားဖူးလာ ရှင်၊ လူ၊ ရဟန်းတွေနဲ့ တရားထူးမဟာ အစဉ်တမူဆန်းလို့ အသွင်ဇေယျလန်း နန်းတွင်းတစ်ဖုံ ပန်းဆင်းအစုံ သင်းကြိုင်မွှေးလေတဲ့ ခင်းမြိုင်အေး လှကျက်သရေ ခ,ထက်နေ ရောင်ခြည်ဦးရယ်က ဆောင်ကြည်နူး စိတ်ဘဝင်မှာ အရိပ်အစဉ် အေးမြမှုတို့ ပေးမျှပြုသကဲ့။
  - ▲ ဘုရင်ညီနောင် ရုပ်တုများကိုလ အဟုတ်ရှုစား ဂူအဝင်မှာ လူအသွင်ရာ မြင်ကွင်းတွေမို့ အထင်လင်းရှိ ဆုတောင်းပြည့်စေတီကို ဖူးမြော်ရည် စိတ်တောင်တလက်လက်ရယ်နဲ့ ထိန်ပြောင်လျက် ရုပ်ပွားဆင်းတုတော်တွေ အလင်းပြုမဟော် ဆပွားလို့ဖြင့် လှအား ပဒုမ္မာရွှေကြာပန်းတွေလည်း စုံစွာလေဖြာလန်းလို့ ရှုန်းစိုစို ကွန်းခိုလို့ ပန်တင့်။
  - ▲ ဥက္ကောဒက ရေပူစမ်းရယ်က ရှုပြောအလှ ပြည်ဇေယျတစ်ဝှမ်းမှာဖြင့် ဝေကြူအလှမ်း ကောင်းခြင်းဖြာ ရောင်းရင်းသဟာ ရေချိုးခြင်းဖြင့် မသွေဖြိုခြင်း ရောဂါဝေဒနာတွေ လျော့ပါစေကာ သက်သာစေတဲ့ ထက်စွာလေ ဆေးတစ်ပါးမို့ အသွေးအသားတို့ လန်းဆန်းကြည်လင်ကာ ပန်းနရီအသွင် စိတ်အေးချမ်းပေါ့ (ဪ... ဘားအံမြို့ရဲ့) ရိပ်အေးနန်းရှင်။ ။
- လမင်းလေး(အညာမြေစလင်း)

## မြဝတီမြို့၌ လူငယ်နှင့် လူမှုမီဒီယာခေါင်းစဉ်ဖြင့် ပြည်သူ့စကားဝိုင်းကျင်းပ

ကရင်ပြည်နယ် မြဝတီမြို့အမှတ်(၂) အခြေခံပညာအထက်တန်းကျောင်း တွင် လူငယ်နှင့် လူမှုမီဒီယာခေါင်းစဉ်ဖြင့် ပြည်သူ့စကားဝိုင်းကို ဩဂုတ် ၂၁ ရက်က ကျင်းပခဲ့ကြောင်း သိရသည်။

ရှေးဦးစွာ မြဝတီခရိုင် ပြန်ကြားရေး နှင့် ပြည်သူ့ဆက်ဆံရေးဦးစီးဌာနမှ ခရိုင်ဦးစီးမှူး ဒေါ်သိန်းသန်းဌေးက ဒီမိုကရေစီခေတ်တွင် အစိုးရနှင့် ပြည်သူများအကြား ဆွေးနွေးတိုင်ပင်နိုင်ရန်၊ ပြည်သူတို့၏ ဘဝဖြတ်သန်းမှု အကြောင်းကိစ္စများ ဆွေးနွေးပြောကြားနိုင်သော အခွင့်အလမ်းများ

ဖော်ဆောင်ပေးရန်၊ လူထု၏ စဉ်းစား တွေးခေါ်မှု မြင့်မားလာစေရန်နှင့် အဖွဲ့အစည်းအတွင်း ပါဝင်ဆွေးနွေးတတ်သော အလေ့အထကောင်းများ လေ့ကျင့်ပေးရန် စသည့် ကောင်းမွန်သည့် ရည်ရွယ်ချက်များဖြင့် ပြုလုပ်ရခြင်းဖြစ်ပါကြောင်း ပြောကြား

သည်။ ဆွေးနွေး ထိုနောက် ဦးဆောင်ဆွေးနွေးကြသူများဖြစ်သည့် မြဝတီခရိုင် ပတ်ဝန်းကျင်ထိန်းသိမ်းရေးဦးစီးဌာနမှ ခရိုင်ဦးစီးဌာနမှူး ဦးကျော်စွာဝင်း၊ မြဝတီခရိုင် ဘေးအန္တရာယ်စီမံခန့်ခွဲမှုဦးစီးဌာနမှူး ဦးမြင့်ချမ်းကျော်၊ အဖြူရောင်မီးအိမ် ပရဟိတအသင်း ဥက္ကဋ္ဌ ဦးမန်းစိုးသီဟ၊ အထက(၂) ကျောင်းအုပ်ဆရာကြီး ဦးမိုးကျော်နှင့် Stay and School မှ ဦးကျော်နိုင် တို့က ယနေ့လူငယ်နှင့် လူမှုမီဒီယာကဏ္ဍ၊ လူမှုမီဒီယာ၏ ဆိုးကျိုး၊ ကောင်းကျိုးဆိုင်ရာများကို ဆွေးနွေးကြသည်။

ဆက်လက်ပြီး ပြည်သူ့စကားဝိုင်းသို့ တက်ရောက်လာသည့် ကျောင်းသား ကျောင်းသူလူငယ်များက သိရှိလိုသည်များ မေးမြန်းဆွေးနွေးရာ ဦးဆောင်ဆွေးနွေးသူများက ပြန်လည်ရှင်းလင်း ဆွေးနွေးပေးခဲ့ကြောင်း သိရသည်။ ထိန်လင်းအောင်(ပြန်/ဆက်)



### ဖိတ်ခေါ်ပါသည်

ပြည်ထောင်စုမြန်မာနိုင်ငံအတွင်း မှီတင်းနေထိုင်ကြသော တိုင်းရင်းသားတို့၏ အထင်ကရနေရာများ၊ စာပေယဉ်ကျေးမှုများ၊ ဘာသာစကား၊ ပုံပြင်၊ ရိုးရာဓလေ့၊ အသုံးအဆောင်၊ ရိုးရာအစားအစာ စသည်ဖြင့် တိုင်းရင်းသားတို့နှင့် စပ်ဆိုင်သောအကြောင်းအရာများကို ကြေးမုံသတင်းစာတွင် တိုင်းရင်းသားရေးရာကဏ္ဍအနေဖြင့် အပတ်စဉ်ဖော်ပြသွားမည်ဖြစ်ရာ ဆောင်းပါး၊ သတင်းဓာတ်ပုံများ၊ စာမူများကို [mirrormyosathit@gmail.com](mailto:mirrormyosathit@gmail.com) သို့ ပေးပို့နိုင်ပါရန် ဖိတ်ခေါ်အပ်ပါသည်။ [စာတည်း]



# စကုနှင့် ပွင့်ဖြူမြို့နယ်အတွင်းရှိ ယဉ်ကျေးမှုအမွေအနှစ်များအား လေ့လာနိုင်ရန် နေ့ချင်းခရီးစဉ်အဖြစ် ဆောင်ရွက်မည်

မင်းထက်အောင် (မန်းကိုယ်ပွား)

မကွေးတိုင်းဒေသကြီး စကုမြို့နယ်နှင့် ပွင့်ဖြူမြို့နယ် အတွင်းရှိ ရတနာပုံခေတ်လက်ရာ ရှေးဟောင်းယဉ်ကျေးမှု အမွေအနှစ် သစ်သားရုပ်စုံကျောင်းများနှင့် ရိုးရာဓလေ့ ဆင်ယင်ထုံးစံဖြစ်သည့် ဆံရစ်ပိုင်း ယဉ်ကျေးမှုများ တည်ရှိရာ ရေဘုတ်ကြီးကျေးရွာသို့ ပြည်တွင်း၊ ပြည်ပခရီး သွားများ အလွယ်တကူ ဝင်ရောက်လေ့လာနိုင်ရန် နေ့ချင်း ခရီးစဉ် စီစဉ်ဆောင်ရွက်လျက်ရှိကြောင်း မကွေး အခြေစိုက် My Apex ခရီးသွားကုမ္ပဏီမှ ခရီးစဉ် တာဝန်ခံ ဒေါ်စန်းစန်းမြင့်က ပြောကြားသည်။

မကွေးတိုင်းဒေသကြီးအတွင်း၌ ပုဂံခေတ်လက်ရာ စေတီပုထိုးများ၊ နံရံဆေးရေးပန်းချီများ ပေါများစွာ တည်ရှိ နေသည့်အပြင် နှစ်ပေါင်း ၁၀၀ ကျော် သက်တမ်းရှိ ရတနာပုံခေတ်လက်ရာ ရှေးဟောင်းသစ်သား ရုပ်စုံ ကျောင်းများအဖြစ် စကုမြို့နယ်တွင် စကုရုပ်စုံကျောင်းနှင့် မှန်ကင်းရုပ်စုံကျောင်း၊ ပွင့်ဖြူမြို့နယ်တွင် လယ်ကိုင်းရုပ်စုံ ကျောင်း၊ စလင်းမြို့နယ်တွင် စလင်းရုပ်စုံကျောင်းနှင့် စလေးမြို့နယ်တွင်လည်း စလေးရုပ်စုံကျောင်းတို့မှာ ခေတ် အဆက်ဆက် ထိန်းသိမ်းစောင့်ရှောက်မှုများဖြင့် ယနေ့တိုင် ခံ့ညားထည်ဝါစွာတည်ရှိနေကြောင်း သိရသည်။

“မကွေးတိုင်းမှာ ရှေးဟောင်းယဉ်ကျေးမှုအမွေအနှစ် လက်ရာ အဆောက်အအုံတွေ အများကြီးရှိပေမယ့် လာရောက်လည်ပတ်လေ့လာသူ နည်းပါးနေသေးတယ်။ ဒါကြောင့် ပြည်တွင်း၊ ပြည်ပ ခရီးသွားတွေ ပိုမိုဝင်ရောက် လေ့လာနိုင်ဖို့အတွက် ခရီးစဉ်တစ်ဆက်တည်းဖြစ်တဲ့ စကု မြို့နယ်နဲ့ ပွင့်ဖြူမြို့နယ်ထဲက ရုပ်စုံကျောင်းတွေနဲ့ ပွင့်ဖြူ မြို့နယ် ရေဘုတ်ကြီးကျေးရွာမှာရှိတဲ့ ဆံရစ်ပိုင်းဓလေ့ကို တစ်ရက်တည်းနဲ့ အပြီးသွားရောက်လည်ပတ်လိုအောင်



စကုရုပ်စုံကျောင်းကို တွေ့ရစဉ်။

မကွေးမြို့အခြေစိုက် My Apex ခရီးသွားကုမ္ပဏီနဲ့ ရန်ကုန်က ခရီးသွားကုမ္ပဏီတွေ ပူးပေါင်းပြီး ခရီးစဉ်တွေ ရေးဆွဲနေပါပြီ။ ခရီးသွားကုမ္ပဏီတွေက သူတို့ရဲ့ ခရီးစဉ် တွေမှာ ဒီဒေသကို ထည့်သွင်းနိုင်ဖို့ အရင်ဆုံး လာရောက်

ပြောသည်။ ထို့ပြင် ရှေးဟောင်းစကုရုပ်စုံကျောင်းနှင့် မှန်ကင်း ကျောင်းများတည်ရှိရာ စကုမြို့နယ်မှ ဒေသခံ ကိုဇော်မျိုးဦး ကလည်း “အရင်တုန်းက မကွေးမြို့ကို ခရီးသွားတွေ

လာရောက်လေ့လာမှု အနည်းငယ်တော့ ရှိနေပါပြီ။ ဒီစကုရုပ်စုံကျောင်းကို ဆရာတော်အဆက်ဆက် ထိန်းသိမ်း စောင့်ရှောက်လာခဲ့တာပါ။ နောက်ပိုင်းမှာတော့ ကျွန်တော်တို့ ဒေသခံပြည်သူတွေ ပူးပေါင်းပြီး ယဉ်ကျေးမှု အမွေအနှစ် ထိန်းသိမ်းရေးကော်မတီဖွဲ့စည်းပြီး ဆောင်ရွက် သွားဖို့ ရှေးဟောင်းဌာနနဲ့ ညှိနှိုင်းသွားမှာပါ။ ထူးခြား ပြောင်မြောက်လှတဲ့ ရုပ်လုံးရုပ်ကြွ ပန်းပုလက်ရာတွေနဲ့ တည်ဆောက်ထားတဲ့ ကျွန်တော်တို့မြို့က ရုပ်စုံကျောင်း ကြီးတွေကို လေ့လာရင်း အညာဒေသရဲ့ အေးချမ်းတဲ့ အငွေ့အသက်မှာ လာရောက် အပန်းဖြေကြဖို့ ဖိတ်ခေါ်ပါ တယ်” ဟု ပြောသည်။

အဆိုပါ စကုသစ်သားရုပ်စုံကျောင်းကို တည်ဆောက် ခဲ့သည့် လက်မှုပညာရပ်များကို လေ့လာ၍ ရတနာပုံခေတ် က ဆောက်လုပ်လှူဒါန်းခဲ့သည်ဟု ခန့်မှန်းထားပြီး သက္ကရာဇ် ၁၂၈၇ ခုနှစ်တွင် စလင်းသူကောင်းမျိုးများမှ ရှေးမူပျက် ပြန်လည်ပြုပြင်မွမ်းမံထားကာ တိုင်ပေါင်း ၁၇၂ တိုင်ပါရှိ၍ ကျောင်းဆောင်တစ်ခုလုံးအား ဝိဇယ ဇာတ်တော်တစ်ခုတည်းဖြစ်သော ရုပ်လုံးရုပ်ကြွပန်းပုလက်ရာ များ ထွင်းထုထားကြောင်းနှင့် မှန်ကင်းရုပ်စုံကျောင်းအား သက္ကရာဇ် ၁၂၄၂ ခုနှစ်တွင် စလင်းသူကောင်းမျိုးများ ဖြစ်ကြသည့် ဦးစိုင်းဒေါ်တွေတို့က ဆောက်လုပ်လှူဒါန်းခဲ့ပြီး တိုင်အလုံးပေါင်း ၁၃၆ တိုင်နှင့် အုတ်လှေကား သုံးစင်း၊ တပ်ဆင်ထားကာ ပြာသာဒ်ဆောင်၊ စနုဆောင်နှင့် ဆောင်မကြီးတို့ပါရှိကြောင်း သိရသည်။



မှန်ကင်းရုပ်စုံကျောင်းကို တွေ့ရစဉ်။

လေ့လာမှုတွေ ဆောင်ရွက်ကြတော့မှာဖြစ်ပါတယ်။ ကျွန်မ ကတော့ ဒီအမွေအနှစ်ဒေသတွေရဲ့ ခရီးစဉ်တွေကို ရေးဆွဲ ပေးမယ့်အပြင် သမိုင်းဆိုင်ရာအချက်အလက်တွေကို ရှင်းလင်းပြောဆိုပေးဖို့ ဆောင်ရွက်သွားမှာပါ” ဟု ၎င်းက

လာရောက်ကြပေမယ့် ကျွန်တော်တို့မြို့က စကုရုပ်စုံ ကျောင်းတော်ကြီးကို မသိရှိကြဘူး။ ဒါပေမယ့် လွန်ခဲ့တဲ့ တစ်နှစ်ကျော်ကစပြီး ကျွန်တော်တို့ ဒေသခံတွေရဲ့ကြိုးပမ်း မှုကြောင့် ပြည်တွင်း၊ ပြည်ပခရီးသွားတွေနဲ့ ပညာရှင်တွေ

မကွေးတိုင်းဒေသကြီးအတွင်း၌ ပုဂံခေတ် လက်ရာ စေတီပုထိုးများ၊ နံရံဆေးရေးပန်းချီများ ပေါများစွာ တည်ရှိနေသည့်အပြင် နှစ်ပေါင်း ၁၀၀ ကျော် သက်တမ်းရှိ ရတနာပုံခေတ်လက်ရာ ရှေးဟောင်းသစ်သား ရုပ်စုံကျောင်းများအဖြစ် စကုမြို့နယ်တွင် စကုရုပ်စုံကျောင်းနှင့် မှန်ကင်း ရုပ်စုံကျောင်း၊ ပွင့်ဖြူမြို့နယ်တွင် လယ်ကိုင်း ရုပ်စုံကျောင်း၊ စလင်းမြို့နယ်တွင် စလင်းရုပ်စုံ ကျောင်းနှင့် စလေးမြို့နယ်တွင်လည်း စလေးရုပ်စုံ ကျောင်းတို့မှာ ခေတ်အဆက်ဆက် ထိန်းသိမ်း စောင့်ရှောက်မှုများဖြင့် ယနေ့တိုင် ခံ့ညားထည်ဝါ စွာတည်ရှိနေ



မှန်ကင်းရုပ်စုံကျောင်းကို တွေ့ရစဉ်။



မှန်ကင်းရုပ်စုံကျောင်းကို တွေ့ရစဉ်။



# အရှိုချင်း ဘာသာစာပေနှင့် ယဉ်ကျေးမှုထုံးစံလေ့များ

ဆလိုင်းတင်မောင်ဆွေ

အရှိုချင်း(Asho Chin) တိုင်းရင်းသားလူမျိုးများသည် ရှေးပဝေသဏီကတည်းက အခြားတိုင်းရင်းသားများနှင့်တူ မြန်မာနိုင်ငံအတွင်း နေထိုင်လာခဲ့ကြသော လူမျိုးများဖြစ်ခဲ့ကြသည်။

မြန်မာပြည်မြောက်ပိုင်းမှ ဝင်ရောက်လာကြသော တိဘက်-မြန်မာအုပ်စုတွင် အရှိုချင်းတိုင်းရင်းသားလူမျိုးများ ပါဝင်လာကြသည်ဟု သမိုင်းမှတ်တမ်းများအရ သိရလေသည်။ အရှိုချင်းတိုင်းရင်းသားလူမျိုးများသည် အခြားတွေ့ရှိရသော မြန်မာအုပ်စုများထက် မတူညီခြင်း၊ ဟားခါးချင်း၊ တီဒင်ချင်း၊ ဖလမ်းချင်း၊ လူရှိုင်း(အနောက်ပိုင်း)ချင်းနှင့် တောင်သားအစရှိသည်များနှင့်အတူ ချင်းတွင်းမြစ်ဖျားမှ တစ်ဆင့် အနောက်ဘက်တောင်ကုန်းဒေသကို ကျော်လွန်ပြီး ရခိုင်ရိုးမတောင်ခြေအထိ ဝင်ရောက်နေထိုင်လေသည်။

၁၈၅၅ ခုနှစ် မတိုင်မီအချိန်မှစ၍ အင်္ဂလိပ်-မြန်မာအရေးအခင်းများနှင့် ဆက်စပ်ပြီး အရှိုချင်းတိုင်းရင်းသားလူမျိုးများသည် အခြားမျိုးချစ် ပြည်ထောင်စုသားများနှင့်အတူ နယ်ချဲ့ဒေသသို့ သက်ဆင်းရောက်ရှိလာကြသည်။ ထို့ကြောင့် မြန်မာနိုင်ငံတွင် နယ်ချဲ့အင်္ဂလိပ်အုပ်စိုးသောခေတ်၌ အဆိုပါ တိုင်းရင်းသားများအား အရှိုချင်း(Asho Chin)ဟု မိမိတို့ ပကတိလူမျိုးအမည်ကို ခေါ်တွင်ရမည်အစား မြန်မာလူမျိုးများနှင့် နီးကပ်စွာ မြေပြန့်လွင်ပြင်တွင် နေထိုင်ကြခြင်းကြောင့် နေထိုင်သည့်အရပ်ဒေသကိုလိုက်၍ မိမိတို့သဘောဆန္ဒအလျောက် သို့သော် တစ်စုထူးခြားစွာ မြေပြန့်ချင်း (Asho Chin) ဟု ခေါ်တွင်အသိအမှတ်ပြုထားခဲ့ကြသည်။ သို့သော် တော်လှန်ရေးအစိုးရသည် မိမိတို့ ခေါ်တွင်စေလိုသည့် သဘောဆန္ဒအတိုင်း နဂိုမူရင်းအမည်ဖြစ်သော အရှိုချင်း(Asho Chin)တိုင်းရင်းသားလူမျိုးများဟု အသိအမှတ်ပြုထားပြီးဖြစ်သည်။

**နေထိုင်ရာ အရပ်ဒေသ**  
လွန်ခဲ့သော နှစ်ရာပေါင်းများစွာ ကြာညောင်းခဲ့သည့် အချိန်ကာလမှစပြီး ယနေ့အချိန်အခါတွင် အရှိုချင်းတိုင်းရင်းသားလူမျိုးများသည် လူဦးရေတိုးပွားများပြားကြလျက် မြေပြန့်လွင်ပြင်တစ်လွှား ပြန့်ကျဲစွာ နေထိုင်လာခဲ့ကြသည်။  
အရှိုချင်း တိုင်းရင်းသားလူမျိုးများ ယနေ့

အထိ အများဆုံးနေထိုင်ကြသည့် အရပ်ဒေသများကို သာမန်အားဖြင့် အောက်ပါအတိုင်း ပိုင်းခြားသတ်မှတ်နိုင်ပါသည်။

- (၁) ရခိုင်တိုင်းမြောက်ပိုင်း
- (၂) ရခိုင်တိုင်းတောင်ပိုင်း
- (၃) ဧရာဝတီမြစ်ဝကျွန်းပေါ်ဒေသ
- (၄) ဧရာဝတီအလယ်ပိုင်းဒေသ
- (၅) ဧရာဝတီအရှေ့ပိုင်းဒေသ
- (၆) ပဲခူးရိုးမအရှေ့ပိုင်းနှင့်
- (၇) မဟာရန်ကုန်ဧရိယာဟူ၍ ပိုင်းခြားနိုင်ပါသည်။

**(၁) ရခိုင်တိုင်းမြောက်ပိုင်း**  
ရခိုင်တိုင်းမြောက်ပိုင်းရှိ အရှိုချင်းတိုင်းရင်းသားများသည် စစ်တွေခရိုင်၊ ကျောက်ဖြူခရိုင်နှင့် အမ်းတောင်ကြားရှိ စိမ့်စမ်းလျှိုမြောင်တစ်လျှောက် နေထိုင်ကြသည်။

**(၂) ရခိုင်တိုင်းတောင်ပိုင်း**  
သံတွဲမြို့နယ်၊ ဝှဲမြို့နယ်၊ ကြိမ်တလီမြို့နယ်နှင့် တောင်ကုတ်မြို့နယ်များတွင် နေထိုင်ကြသည်။

**(၃) ဧရာဝတီမြစ်ဝကျွန်းပေါ်ဒေသ**  
ငှင်းအပိုင်းရှိ အရှိုချင်းများမှာ ပြည်ခရိုင်၊ ပန်းတောင်မြို့နယ်၊ ပေါက်ခေါင်းမြို့နယ်၊ ဇီးကုန်းမြို့နယ်၊ မြန်အောင်မြို့နယ်၊ ဟင်္သာတခရိုင်နှင့် ပုသိမ်ခရိုင်များတွင် နေထိုင်ကြသည်။

**(၄) ဧရာဝတီအလယ်ပိုင်းဒေသ**  
ဧရာဝတီအလယ်ပိုင်းဒေသတွင် ပါဝင်သော အရှိုချင်းများနေထိုင်ရာ အရပ်ဒေသများမှာ သရက်မြို့နယ်၊ ဆင်ပေါင်ဝဲမြို့နယ်၊ မင်းလှမြို့နယ်၊ မင်းတုန်းမြို့နယ်၊ ကမ္မမြို့နယ်၊ ငမဲ

မြို့နယ်နှင့် မင်းဘူးခရိုင်များဖြစ်သည်။

**(၅) ဧရာဝတီအရှေ့ပိုင်းဒေသ**  
ဧရာဝတီမြစ်ကမ်း၏ အရှေ့ဘက်ဖြစ်ပြီး အောင်လံမြို့နယ်နှင့် ငှင်းမြို့အရှေ့ဘက် ပဲခူးရိုးမတောင်ခြေအထိ လည်းကောင်း၊ တောင်တွင်းကြီးခရိုင်တွင် လည်းကောင်း၊ မကွေးခရိုင်နှင့်မကွေးမြို့နယ်တွင်လည်းကောင်း အရှိုချင်းလူမျိုး အများအပြားနေထိုင်ကြသည်။

**(၆) ပဲခူးရိုးမအရှေ့ပိုင်း**  
ပဲခူးရိုးမအရှေ့ပိုင်းတွင် နေထိုင်ကြသော အရှိုချင်းလူမျိုးများကို ရမည်းသင်းခရိုင်၊ ပျဉ်းမနားမြို့နယ်၊ လယ်ဝေးမြို့နယ်၊ တောင်ငူခရိုင်၊ တောင်ငူမြို့နယ်နှင့် အုတ်တွင်းမြို့နယ်တွင်လည်းကောင်း၊ ကျောက်တံခါးမြို့နယ်တွင်လည်းကောင်း တွေ့မြင်နိုင်သည်။

**(၇) မဟာရန်ကုန်ဧရိယာ**  
ငှင်းအပိုင်းတွင် သာယာဝတီခရိုင်၊ ပဲခူးမြို့နယ်၊ ဒိုက်ဦးမြို့နယ်များရှိ အရှိုချင်းများပါ ထည့်သွင်းရေတွက်နိုင်ပြီး ရန်ကုန်၊ အင်းစိန်မြို့များတွင် နေထိုင်ကြကြောင်း တွေ့ရလေသည်။

**လူဦးရေ**  
၁၉၅၉ ခုနှစ် မြဝတီမဂ္ဂဇင်းပါ စာရေးဆရာ ဦးစိန်လွင်လေး၏ “ချင်းဓမ္မသတ်ကျမ်း” ဆောင်းပါး၏ ၁၈၈၄ ခုနှစ် လူဦးရေစစ်တမ်းအရ ထိုစဉ်အခါက အရှိုချင်းတိုင်းရင်းသားလူဦးရေ ၁၀-ထောင်ကျော်ခန့်ရှိကြောင်း ဖော်ပြပါရှိသည်။ စာရေးသူအနေဖြင့် ထိုထက်မက လူဦးရေပိုမိုပါလိမ့်မည်ဟု စောဒကတက်လိုပေသည်။ အကြောင်းသော်ကား ထိုစဉ်အခါ၌ အုပ်စိုးသူအင်္ဂလိပ်များကိုယ်တိုင် ကောက်ယူ



**အရှိုချင်း တိုင်းရင်းသားလူမျိုးများမှာ ရှေးမြန်မာမင်းလက်ထက်အခါကပင် မြေပြန့်လွင်ပြင်၌ မြန်မာမင်းများနှင့် နီးနီးကပ်ကပ် တစ်လုံးတစ်စည်းတည်း နေထိုင်ခဲ့ကြသဖြင့် မြန်မာဝေါဟာရ တွဲဖက်သုံးစွဲလာကြသည်ကို တွေ့ရ**

သော စစ်တမ်းပင် ဖြစ်ကောင်းဖြစ်မည် ထင်ရသော်လည်း အခြားကျေးလက်တောရွာများနှင့် မြို့နယ်များတွင် ပြန့်လွင့်နေထိုင်ကြသော အရှိုချင်းများရှိနေပေသေးသည်။ မိမိလူမျိုးများ၏ အခြေအနေကို ထိုလူမျိုးများကသာ အသိဆုံးဟု ဆိုချင်ပါသည်။

မည်သို့ပင်ဆိုစေကာမူ ယနေ့နှစ်ပေါင်း ၁၀၀ ခန့်အတွင်း အရှိုချင်းတိုင်းရင်းသားလူဦးရေ စုစုပေါင်း နှစ်သိန်းကျော်နေပြီဖြစ်ပြီး သုံးသိန်းနီးပါးခန့် ရှိနေပြီဟူ၍ကား မှန်းဆသိမြင်နိုင်သည်။

**‘ဆလိုင်း’ နှင့် ‘မိုင်’**

**ဆလိုင်း(Salai)**  
အနောက်နိုင်ငံများတွင် မစ္စတာ၊ ကရင်လူမျိုးများတွင် စော၊ မြန်မာလူမျိုးများတွင် ဦး၊ ကို၊ မောင်ဟူ၍ အသံပြုသကဲ့သို့ အရှိုချင်းအမျိုးသားများ၏ အမည်ရေတွင် ဆလိုင်း(Salai)ဟူ၍ သုံးစွဲခေါ်ဝေါ်ကြသည်။

**မိုင်(Mai)**  
အနောက်နိုင်ငံ အမျိုးသမီးများတွင် မစ်(စ်)၊ ကရင်အမျိုးသမီးများတွင် နော်၊ မြန်မာအမျိုးသမီးများတွင် မ၊ ဒေါ်ဟူ၍ အသုံးပြုသကဲ့သို့ အရှိုချင်းအမျိုးသမီးများ၏ အမည်ရေတွင် မိုင်(Mai)ဟူ၍ သုံးစွဲခေါ်ဝေါ်ကြသည်။

**အရှိုချင်းသာသာစကား**  
အရှိုချင်းတိုင်းရင်းသား ဘာသာစကားများသည် ချင်းဝိသေသတိုင်းရှိ ချင်းတိုင်းရင်းသားများနှင့် စကားမတူကြဘဲ ကွဲပြားခြားနားသည်။ ချင်းဝိသေသတိုင်းမှပြောသော စကားကို အရှိုချင်းများက နားမလည်သလို အရှိုချင်းများပြောသော စကားကိုလည်း ချင်းဝိသေသတိုင်းမှ နားမလည်ကြချေ။ ထို့ကြောင့် အရှိုချင်းတိုင်းရင်းသားများတွင် သီးခြားရပ်တည်နေသော ဘာသာစကားရှိနေသည်။

အရှိုချင်း တိုင်းရင်းသားလူမျိုးများမှာ ရှေးမြန်မာမင်းလက်ထက်အခါကပင် မြေပြန့်လွင်ပြင်၌ မြန်မာမင်းများနှင့်နီးနီးကပ်ကပ် တစ်လုံးတစ်စည်းတည်း နေထိုင်ခဲ့ကြသဖြင့် မြန်မာဝေါဟာရ တွဲဖက်သုံးစွဲလာကြသည်ကို တွေ့ရသည်။

အောက်ဖော်ပြပါ အရှိုချင်းဘာသာစကားများကို အသံအသံအသံအသံနှင့် လေယူလေသိမ်းမှန်အောင် ပြောဆိုပါက အနှစ်သာရနှင့်ပြည့်စုံသောအဓိပ္ပာယ် ထွက်ပေါ်လာမည် ဖြစ်သော်လည်း အရှိုချင်းလူမျိုးမဟုတ်သော အခြားတိုင်းရင်းသားတစ်ဦးက ရွတ်ဆိုဖတ်ပြလိုက်သောအခါ ပကတိအသံနှင့်ကွဲလွဲနိုင်သောကြောင့် ရယ်မောကောင်းရယ်မောချေမည်။

**မြန်မာအဓိပ္ပာယ် အရှိုချင်းစကား**

လင်(ယောက်ျား) =	ဖဝါး
မယား =	ဖရား
ယင်ကောင်(fly) =	အပျို
ပေါင် =	အဖေ
ထရံ =	ပေါင်
လူပျို =	စွန်ပျံ
ပျားရည် =	ခွေးဟောင်
ရွာ =	နာမီး
ဒူးလေး =	လီ
ကင်း =	အန်တီ
ထမင်း =	ဘူ
ဆရာ =	ဆမို
ဆရာမ =	ဆမိုနု

အရှိုချင်းတိုင်းရင်းသား ဘာသာစကား၏ ဝါကျစီကုံးနည်းမှာ အခြေခံအားဖြင့် ကတ္တာ၊ ကံ၊ ကြိယာဟူ၍ စီစဉ်ရပါသည်။ တစ်နည်းအားဖြင့် မြန်မာဘာသာစကား၏ ဝါကျစီကုံးနည်းအတိုင်းပင်ဖြစ်သည်။

(ဆက်လက်ဖော်ပြပါမည်)





# မျိုးသားအဖအဖွဲ့



ဩဂုတ် ၂၅၊ ၂၀၁၉ (တနင်္ဂနွေနေ့)

ဝတ္ထုတို


## လင်းရောင်စင်

စာသားတချို့ကိုကြည့်နေရင်း လှိုင်းကြက်ခွပ်တွေ တစ်ရပ်ရပ်ထလာသလို ဖြစ်လာတဲ့ ကျွန်တော့်မျက်ဝန်းထဲက ပုလဲဥတွေကြောင့် အားလုံးဟာ ဝေဝါးသလိုဖြစ်လာတယ်။ မျက်တောင်တစ်ဖျတ်အခတ် ပုလဲဥလေးတွေက ငုတ်တုတ်ထိုင်ရင်း ခေါင်းငိုက်စိုက်စာဖတ်နေတဲ့ မျက်နှာချင်းဆိုင် လက်ဝါးပေါက်စာမျက်နှာတွေထက် ခုန်ဆင်းသွားကြလေရဲ့။ နှုတ်ခမ်းလွှာတွေက တုန်တုန်ရီရီ။ ရင်ထဲမှာလည်း တလုပ်လုပ်နဲ့။ တစ်ခုခုအတွက် စည်းချက်မမှန်တဲ့ နှလုံးခုန်သံတွေက ခေယယတိုးလျှိုးတောင်းပန်နေမိတယ်။ လှန်လှောထားတဲ့ လက်ထဲကစာမျက်နှာတွေကို ပိတ်လိုက်မိတော့ ရင်ထဲမှာ ဟာကျန်ခဲ့တယ်။ အင်္ဂလိပ်စာလုံးတချို့က စာအုပ်ရဲ့မျက်နှာဖုံးထက် နေရာယူထားကြတယ်။

"1993, DIARY" တဲ့။ အဖေက ဘုန်းကြီးကျောင်းထွက်။ ဒီစာအုပ်လေးက ရန်ကုန်ကနေ အထက်အရာရှိတစ်ယောက် ရွာမှာ တာဝန်လာကျတုန်းက အဖေ့ကို လက်ဆောင်ပေးခဲ့တာလို့ အမေပြောဖူးတယ်။ အဖေအမှတ်တရအဖြစ်ပဲ သိမ်းထားတယ် ထင်ခဲ့မိတာပါ။ အဖေကလည်း သူ့စာအုပ်တွေ ထိတာမကြိုက်။ ကျွန်တော်တို့ကလည်း တရားနဲ့ပတ်သက်တဲ့စာအုပ်တွေသာ အဖေ့ဆီမှာ ရှိတတ်တာကြောင့် သွားလည်းမဖွေမိခဲ့ပါဘူး။ ကျွန်တော်အသက်တောင် နှစ်ဆယ့်ငါးနှစ်ကျော်ခဲ့ပါပြီလေ။ အဖေက ခုတော့ ဒီစာအုပ်လေးထဲမှာ အမှတ်ထင်နေတဲ့ နေ့စွဲတချို့ရဲ့ အကြောင်းအရာတွေကို သေချာ ဂယနဏရေးမှတ်ထားခဲ့ခြင်းပါ။ ခုမှသိလိုက်ရတော့ ရင်ထဲမှာ ဆိုနှင့်လို့။ ကျွန်တော်နှုတ်ခမ်းကနေ တိုးလျလျအသံလေးနဲ့ တောင်းပန်နေမိတယ်။

"သားတောင်းပန်ပါတယ် အဖေရယ်" စိတ်တွေက စာမျက်နှာထက်က စာသားတချို့ဆီရောက်လိုက်၊ အတိတ်တွေဆီရောက်လိုက်၊ လူးလားခေါက်ပြန်ဖြစ်သွားမိတယ်။ အဖေက ကျွန်တော်တို့ကိုယ်ပိုင်မချစ်ဘူးလို့ ကျွန်တော်စိတ်ထဲထင်ခဲ့မိပါတယ်။ အဖေက ကျွန်တော်တို့ သိတတ်စအရွယ်လောက်ကတည်းက ကျွန်တော်တို့မောင်နှမကို ချစ်တယ်လို့ ဘယ်တော့မှ မပြောဖူးခဲ့ဘူး။ ချိုချိုသာသာ စကားတွေနေရာမှာ အဖေက မာန်ခံတဲ့ ဆုံးမတဲ့စကားလုံးတွေနဲ့ပဲ အမြဲအစားထိုးထားတဲ့သူပါ။ အဖေ့အချစ်တော်တွေတော့ ရှိပါတယ်။ ကျွန်တော်တို့တော့ မဟုတ်ပါဘူး။ သူ့နတ်ကလေးနဲ့ လုံးချောဆီတဲ့ နွားနှစ်ကောင်လေ။ သူတို့နှစ်ကောင်ကတော့ သူ့ရဲ့ အသည်းကျော်တွေ။ မိုးတောင်မလင်းသေးဘူး။ အဲဒီနှစ်ကောင်ကို တင်းကုပ်ထဲက ဆွဲထုတ်ပြီး ရွာအနောက်ဘက်က လယ်ကွင်းတွေဆီသွားတဲ့အချိန်ဆို အဖေ့မျက်နှာမှာ အပြုံးတွေဝေလို့။ ပါးစပ်ကလည်း သူ့အချစ်တော်တွေမှန်း သိအောင် ရေရွတ်လိုက်သေးတယ်။ "ဟ သားကြီးတို့ရ သွားပါ ဟ" တဲ့။ ကျွန်တော်ကို သားကြီးလို့ခေါ်ဖို့ အဝေးကြီး။ "ဟိတ်ကောင်" တဲ့။ အဲဒါတောင် ချိုချိုသာသာခေါ်တာ မဟုတ်ပါဘူး။ စာသင်ကျောင်းက ကျောင်းဆရာက အမှားလုပ်ထားတဲ့ တပည့်တစ်ယောက်ကို ဆုံးမတဲ့လေးသံမျိုးနဲ့ပါ။

တုန်တုန်ရီရီဖြစ်နေတဲ့ ကျွန်တော်လက်ထဲကစာအုပ်ကိုအားယူပြီး ကျွန်တော်ပြန်ဖွင့်



ကြည့်မိတယ်။ လေးငါးရွက်လောက်ကျော်မှာ ရှိတဲ့ စာမျက်နှာထက် စာသားလေးတချို့က ကျွန်တော်ရဲ့ရင်ကို အတော့်ကိုနာကျင်စေပါတယ်။ ဘုန်းကြီးကျောင်းထွက် ကျောင်းသားတစ်ယောက်ပီပီ အဖေလက်ရေးလေးတွေက မလှပပေမယ့် သေသပ်လို့။ အဲဒီအချိန်က မင်နဲ့စာရွက်သားတွေက ကောင်းလွန်းလို့လား မသိပါဘူး။ မင်မပြယ်ပဲ စာလုံးလေးတွေက မူလအတိုင်း အထင်းသား။

"နတ်တော်လဆန်း(၃)ရက်၊ ၁၃-သမီးကြီးရော၊ လူလေးရော အတန်းကမြင်လာပြီ။ ဝီဒီယိုရုံကို နေ့တိုင်းသွားခိုင်းလို့မဖြစ်ဘူး။ မာန်လိုက်ရတယ်။ စိတ်မကောင်းဘူး။ လူလေးနဲ့ သမီးအတွက်ပါ။" ရွာလယ်ဝီဒီယိုရုံက ကြော်ငြာနေပြီလေ။ "အစဉ်ထာဝရလေးစားရပါသော ဝီဒီယိုဝါသနာရှင်ပရိသတ်အပေါင်းတို့ခင်ဗျာ။ ယနေ့ည ကျွန်တော်များ သိန်းထူးဇော် ဝီဒီယိုရုံမှာ တင်ဆက်ကာပြသပေးမယ့် ဇာတ်ကားမှာ ဆိုရင်ဖြင့်" အဲဒီအသံကြားတာနဲ့ စိတ်ကမနေနိုင်။ နောက်ဆက်တွဲဘာတွေဆက်အော်မလဲဆိုတာ စိတ်မဝင်စား။ အဓိကက ဝီဒီယိုရုံထဲ သွားရဖို့ပါပဲ။ ဝီဒီယိုရုံဆိုတာ ကျွန်တော်တို့ တစ်ရွာလုံးရဲ့ အပန်းဖြေရာနေရာဖြစ်သလို ညညလူရုံ၊ တက်စုံရုံလှတဲ့ ပျော်ရောနေရာ တစ်ခုမို့ပါ။

ဝီဒီယိုရုံရဲ့ အရှေ့သစ်ပင်ထက် လော်စပီကာဆီက အဲဒီအသံကြားပြီးဆိုတာနဲ့ ကျွန်တော်တို့မောင်နှမလည်း ရွှံ့ပိုးကထိန်းမရ။ ထမင်းကိုအူယားဖားယားဖားပြီး အမေ့ထံပါး ရစ်သီရစ်သီလုပ်ပြီလေ။ အဖေကလည်း ဇာတ်ပိုးများပါသလားမှတ်ရပါတယ်။ ကျွန်တော်တို့ထက်တောင် ဝီဒီယိုကောင်းသေး။ လက်စွဲမီးအိမ်တို့၊ အပေါ်ထပ်အင်္ကျီတို့ အဆင်သင့်၊ အဖေ့ကိုခွင့်တောင်းဖို့တစ်ခုသာ ရှိတော့တာပါ။ နွားတင်းကုပ်ထဲ တကုပ်ကုပ်တံမြက်စည်းလှည်းနေတဲ့ အဖေ့ထံပါး အမေ့မျက်ဝန်းတွေက ရစ်သီရစ်သီ။ အဖေကတော့ ဘယ်သူမှ ဂရုမပြုသလို၊ သူ့အလုပ်သာသူလုပ်မြဲ။ အဲဒီနေ့ကတော့ ကျွန်တော်တို့ဘာမှမပြောရမီ

အဖေဆီက လေးပင်ညီဇာရီလှတဲ့ အသံတစ်သံထွက်လာပါတယ်။

"ဘယ်သူမှမသွားရဘူး။ နောက်လည်း အဲဒီဝီဒီယိုရုံဘက် ညတိုင်းခြေဦးလှည့်ဖို့မစဉ်းစားနဲ့"

"ကလေးတွေ" ဆိုတဲ့ အမေ့ချေပစကားလေး အစချီရုံပင်ရှိသေး။ အဖေ့ထံက ဒေါသသံစွက်တဲ့စကားတွေ ထပ်ထွက်လာပါတယ်။ "မချို နှင်ရှေ့ကကားစီးကားစီးလုပ်နေနဲ့။ အဲဒီကလေးတွေ နှင်ကြောင့်ဘဝပျက်သွားလိမ့်မယ်။ နှင့်လို့ဖြစ်စေချင်လို့လား။ ခုညက စပြီး ကျောင်းပိတ်ရက်မဟုတ်တဲ့ ညတွေဆို ဘယ်သူမှ ဝီဒီယိုရုံမသွားရဘူး။ သွားရတဲ့ ခြေထောက်သွားကြည့်၊ ငါ့လက်ထဲဘာကိုင်ထားလဲတွေလား"

အမေလည်းငြိမ်လို့ ကျွန်တော်တို့လည်း ကုပ်လိုပေါ့။ အဲဒီနေ့ကစပြီး ကျွန်တော်တို့လည်း ဝီဒီယိုရုံဆိုတာ မြင်သာမြင်ရ၍ မကြင်ရသော အရာဆိုတဲ့စကားလုံးပဲ ကြားသာကြားရ၍ မကြည့်ရသော အရာဖြစ်သွားခဲ့ပါတယ်။ အထက်တန်းကျောင်းကြီးလည်း ပြောင်းတက်ရရော ဝီဒီယိုရုံနဲ့ ကျွန်တော်တို့မောင်နှမ ပိုအလှမ်းကွာသွားခဲ့ရပါတယ်။

လက်ထဲကလှန်လက်စ စာမျက်နှာကနေ တခြားစာမျက်နှာတွေဆီ ထပ်လှန်ကြည့်မိပြန်တယ်။

"ဒုတိယဝါဆိုလဆန်း(၅) ရက်၊ ၁၃-လူလေးဆီကအပြန် မိုးတွေတအားရွာလို့ ရွာအကူး ချောင်းကြီးတစ်ဖက်ကမ်းတစ်ခုလုံးမှာ ညအိပ်ခဲ့ရတယ်။ တော်သေးတယ် လူလေးကို မခေါ်ခဲ့ဖူးဘူးဖြစ်ခဲ့တာ။ ခေါ်သာ လာမိရင် လူလေးဒုက္ခရောက်မှာ။ လူလေးလည်း မိဘနဲ့ခွဲပြီး တစ်ယောက်တည်းအိပ်တတ်သွားတာပေါ့။ မိုးကရွာ၊ လေတွေကတိုက်၊ ချောင်းရေသံကတပေါပေါနဲ့ ပုဆိုးလေးခြုံပြီး ကွေးနေရတာ။

"ညကအဖြစ်တော့ မမေ့ဘူးဟေ့" မိုးတွေကသည်းသည်းမည်းမည်းနဲ့ ရွာနေလိုက်တာ ကျွန်တော်တို့ရွာဘက်ကလမ်းမကြီးဆိုတာ ပျောက်လို့။ အထက်တန်းကျောင်း

အပေါ်ထပ်ကနေ ရွာဘက်လမ်းမဆီ ပြတင်းပေါက်ကနေ ငေးမျှော်ကြည့်မိတယ်။ အဖေ့မပြောနဲ့ ဘယ်သူပုံရိပ်မှ မမြင်ရပါဘူး။ ကျောင်းထဲမှာလည်း ဆရာမတွေသာရှိပါတော့တယ်။ ကျောင်းသားဆိုလို့ ကျွန်တော်တစ်ယောက်သာ။ တခြားကျောင်းသားတွေလည်း ပြန်ကုန်ပြီလေ။ အိမ်လည်းပြန်ချင်လှပါရော။ ယခုလိုမိုးရွာရင်ဖြင့် ပိုဆိုးသေး။ မိုးခြိမ်းရင် ကျွန်တော်ကသိပ်ကြောက်တတ်သောသူ။ ပါးတားတားနဲ့ ပုံရိပ်လေးပါလား။ "အဖေ" ဟုတ်တယ်။ အဖေလာပြီဆိုတော့ ကျွန်တော်အားတက်သွားမိပါတယ်။

ကျောင်းအပေါ်ထပ်တက်လာတော့ အဖေ ကျွန်တော်ဆီ တန်းမလာခဲ့ပါဘူး။ ဆရာမတွေဆီ တန်းသွားတယ်။ ကျွန်တော်အနားရောက်သွားတော့ ဆရာမဆီက စကားသံထွက်လာပါတယ်။

"သားရေ ဒီမှာညအိပ်၊ မနက်ဖြန်မှ ပြန်တော့။ စာမေးပွဲလည်းရှိတော့ စာကျက်ရတာ အဆင်ပြေတာပေါ့သားရဲ့။ ဒီမှာက မီးလည်းရှိတော့ အဆင်ပြေတာပေါ့။"

ကျွန်တော်မနေချင်ဘူးလို့တောင် ပါးစပ်က မဟရသေးပါဘူး။ "ကျွန်ခဲ" တဲ့။ "မိုးတွေရွာနေလို့ ခေါ်မသွားနိုင်ဘူး" တဲ့။ လမ်းကတစ်ယောက်တောင် မနည်းလျှောက်နေရတာလို့ အဖေပါးစပ်ကထွက်လာပါတယ်။ "ချောင်းမကြီးကလည်း ယခုမိုးရွာပုံအတိုင်းသာဆို ရေပြည့်နေလောက်ပြီ" တဲ့။ မင်းကိုပြန်ခေါ်လို့ မဖြစ်ဘူးဆိုတဲ့ စကားကို တွင်တွင်သာ ပြောနေပါတယ်။ ကျွန်တော်မျက်ဝန်းက မျက်ရည်တွေ တစ်ပေါက်ပြီးတစ်ပေါက် ကျဆင်းနေမိတယ်။ အမေ့ကျွန်တော် တစ်ခါမှမခွဲမအိပ်ဖူးပါဘူး။ ဆရာမတွေဆိုတာလည်း တခြားမြို့တွေကလာသလို ဒီကျောင်းမှာ စုနေကြတာတွေ။ ကျွန်တော်ကလည်း အထက်တန်းကျောင်းကို စတင်ရတာမှမကြာသေး။ ရွာကိုပြန်လို့မရလို့ အိပ်ကျန်ခဲ့တဲ့ ဆရာမတွေကိုလည်း ကျေးဇူးတင်ကြောင်းတွေ အထပ်ထပ် ပြောနေလေရဲ့။

စာအုပ်ရဲ့စာမျက်နှာသစ်တွေဆီ ထပ်လှန်လိုက်မိတယ်။

"ဒုန်း.....၊ ဒုန်း....."

အိမ်မကြီးတံခါးကို အဆက်မပြတ် ထုနေတဲ့ အသံတွေကြောင့် လန့်ဖျန်ပြီး ကျွန်တော်ထထိုင်မိသွားတယ်။ ကျွန်တော်လက်ထဲမယ်ပုတီးကြီးကိုလိုက်လို့ ရေနံဆီမီးအိမ်လေးက ဟုတ်ခနဲ ထတောက်သွားတယ်။ အဖေအရောသေပါးထကာ အိမ်တံခါးမဆီထပြေးသွားတယ်။

"အောင်လားဟ"

"အောင်တယ်ဦးလေးရေ"

"အဲဒါငါ့လူလေးကွ။ ဟား....."

ကျွန်တော်ခဏ တွေဝေဆွံ့အသွားမိတယ်။ ပြီးမှအိပ်ရာထက် ထ,က လိုက်မိတယ်။ အမေကလည်း ငါ့သားလေးအောင်ပြီးဆိုပြီး အိပ်ချင်မူးတုန်း ထ,ကပါလေရော။ သားအမိနှစ်ယောက်သားပျော်လိုက်ကြတာ။ အိမ်မှာညနက်သန်းခေါင်ဆူညံလို့ပေါ့။ ရွာထဲကလူတွေ တစ်ယောက်ပြီး တစ်ယောက် ရောက်လာလိုက်ကြတာ တဖွဲဖွဲ။ ရွာမှာလည်း ဆယ်တန်းအောင်သူဆိုတာ လက်တစ်ဖက်ချိုးလို့မပြည့်ဘူးလေ။ အဖေ့ကိုတော့မတွေ့ရတော့ပါဘူး။ ဘယ်ဆီရောက်သွားတယ်မသိပါဘူး။ ဝေလီဝေလင်းကျမှ အိမ်ရှေ့ကွပ်ပျစ်ထက် လူကြီးတချို့နဲ့ အဖေလက်ဆုံကျနေတာတွေရပါတော့တယ်။ တအောင်အကြာတော့ အဖေအိမ်ထဲပြန်ဝင်လာပြီး ဆုံးမစကားတစ်ခွန်းပဲ ဆိုသွားပါတယ်။

"ရှေ့ဘာဆက်လုပ်မှာလဲ စဉ်းစား။ ကိုယ့်ဘဝလမ်း ကိုယ်ရွေးချယ်ပြီးရင် ဘယ်သူမှ ကူမလျှောက်ဘူး။ ကိုယ်ပဲလျှောက်ရမှာ အပျော်လွန်မနေနဲ့ စဉ်းစားထား"

အဖေ့ကို စိတ်ဆိုးလိုက်တဲ့ဖြစ်ခြင်း။ ပျော်နေတဲ့အချိန်မှာ အဖေစကားက ကျွန်တော်ကိုစိတ်ခုသွားစေခဲ့တယ်။ အဖေဟာ ဘယ်တော့မှ သားသမီးအပေါ် အကောင်းမမြင်တတ်ဘူး။ မပျော်ရွှင်စေချင်ဘူးဆိုတာလည်း သိလိုက်ရတယ်။ အဖေဟာ အတ္တတွေကိုပဲ ရှေ့တန်းတင်တယ်။ အဖေဖြစ်ချင်တာပဲ သိတယ်။ အမေ့လောက်ဘယ်တော့မှ အဖေဟာ ကျွန်တော်တို့အပေါ် မချစ်ခဲ့ပါဘူးလို့ စိတ်ထဲတန့်နဲ့။

ရိုက်သံသံသံလေးထွက်လာမိလို့ ကိုယ့်ကိုယ်ကိုယ် မနည်းပြန်ထိန်းလိုက်ရတယ်။ နိုင်ယာရီစာရွက်တွေပေါ် မျက်ရည်စက်တွေက စွေနေတဲ့မိုးအတိုင်း တစ်စိစိမိကျဆင်းလို့။

"ဝါဆိုလပြည့်ကျော်(၁)ရက်၊ ၁၃-လူလေးဆယ်တန်းအောင်ပြီတဲ့။ ပျော်လိုက်တဲ့ဖြစ်ခြင်း။"

အောင်တယ်လို့လဲသိရော ဘယ်ရမလဲ။ တစ်အိမ်ဆင်း တစ်အိမ်တက် ညသန်းခေါင်ကြီး လိုက်နိုးကြားပစ်လိုက်တယ်။ ဟား အဲဒါငါ့လူလေးကွဆိုပြီး ရွာလယ်ရိုးအော်ခဲ့သေးတယ်။

ရှေ့စာရွက်တွေ ဆက်ဖတ်ရဖို့ အားအင်မရှိတော့။ အဖေ့ကိုသနားလာမိတယ်။ မေတ္တာတွေကို သိုဝှက်ရင်း သားသမီးတွေရှေ့ရေလှပဖို့ အပြုံးမျက်နှာတွေကို မာန်တင်းပြီး ဆုံးမစကားတွေသာ မြွက်ဟဲခဲ့ရတဲ့သူ။

စာအုပ်ကိုပြန်ပိတ်ဖို့အလုပ် လက်လေးထိုးထားမိတဲ့ စာရွက်ကိုထပ်လှန်မိလိုက်တယ်။ "တပို့တွဲလဆန်း(၈)ရက်၊ ၁၃-လူလေးဒီနေ့ဘွဲ့ရမိကွ။"

ရန်ကုန်ကနေပြန်လာတဲ့နေ့က ဘယ်ရမလဲ။ ရွာထဲကိုမှန်ဘောင်ထည့်ထားတဲ့ လူလေးဘွဲ့ပုံကြီးကိုငြိမ်း ဝင်လာခဲ့တာ။ မချိုကပြောသေးတယ်" ကိုသောင်းရယ် မလုပ်ကောင်းလုပ်ကောင်းတွေ၊ ရင်တီဗိုထဲမကြည့်ဖူးဘူးလား။ အဲဒီလိုမလုပ်ကောင်းဘူးတော့" ဘယ်ရမလဲ ကျုပ်ကတော့ ခပ်တည်တည်ပဲ။ ရွာကလူတွေက တအံ့တဩနဲ့ လိုက်ကြည့်ကြတာပေါ့။

ဗိုလ်ချုပ်တက်ခဲ့တဲ့ ရန်ကုန်တက္ကသိုလ်ကြီး ငါ့ရောက်ဖူးပြီကွလို့ ကြားလိုက်တော့ အမယ် ကျန်တဲ့သူတွေ ပါးစပ်အဟောင်းသား။ အဲဒါလူလေးကျေးဇူး၊ လူလေးကျေးဇူး၊ ငါ့လူလေး ရန်ကုန်မှာအလုပ်တွေအဆင်ပြေပါစေ" အောက်ထပ်ပြတင်းဆီကနေ ခြံလေးထဲလှမ်းကြည့်မိလိုက်တယ်။ စပါးလှည်းပိတ်တဲ့ ဒဏ်ကြောင့် အဖေအောက်တစ်ပိုင်းလှုပ်မရခဲ့တာကြာခဲ့ပါပြီလေ။ ဦးချလေးပေါ်မှာ ပျော့ခွေခွေလေးထိုင်နေတဲ့အဖေ တစ်ခုခုကို ငေးမောနေသယောင်။ စာကလေးတွေက တကီကျီနဲ့ အဖေနားတပဲလည်လည်။ ကျွန်တော်စာအုပ်ကို ပစ်ချခဲ့ပြီး မဆိုင်မတူ အိမ်ထဲကနေ အဖေရှိရာ စိုက်ခြံလေးထဲပြေးထွက်ခဲ့တယ်။ အနားရောက်တော့ အဖေ့ကိုပုခုံးက သိုင်းဖက်ပြီး ပါးချင်းအပ်ကာ ငိုလိုက်မိတယ်။

"အဖေ့ကိုအများကြီးချစ်တယ် အဖေ။ အဖေ့မေတ္တာတွေကို နားမလည်ခဲ့တဲ့ သားကို ခွင့်လွှတ်ပါအဖေ"

ကျွန်တော်ပြောရင်း ငိုလိုက်မိတယ်။ အဖေကတော့ ရီဝေဝေမျက်လုံးတွေနဲ့ တကျည်ကျည်လုပ်နေတဲ့ စာကလေးတို့အုပ်စုကို ငေးမောလိုက်လို့ မေတ္တာသူလျှိုကြီးဆက်လုပ်တုန်းပါလား အဖေရယ်။



### ဆောင်းပါး

## ■ နဒီလှိုင် (ရာမည)

ကျွန်မတို့ နေ့စဉ်ပြောဆို ပြုမူလုပ်ရားသမျှတွေဟာ အလေ့အကျင့်တွေဖြစ်ပြီး အဲဒီအလေ့အကျင့်တွေကနေ စရိုက်အဖြစ် ကူးပြောင်းလာပါတယ်။ စရိုက်မှာ စရိုက်ဆိုးနဲ့ စရိုက်ကောင်းဆိုပြီး နှစ်မျိုး ရှိပါတယ်။ အဲဒီအထဲက အထူး သဖြင့် လူငယ်တွေမှာ စရိုက်ဆိုးတွေ ဖြစ်လာတာ များပါတယ်။ ဒီစရိုက်ဆိုးတွေ ပြုပြင်ဖို့ အရေးကြီးပါတယ်။ ဒီနေ့ လူငယ်လူရွယ်တွေဟာ တစ်နေ့လူကြီးနေရာကို ရောက်လာ ကြရမယ့်သူတွေဖြစ်ပါတယ်။ တစ်နေ့နေ့တစ်ချိန်ချိန်မှာ မလွဲမသွေ အနာဂတ်တာဝန်တွေကို ပံ့ပိုးပြောင်းယူကြရ မယ့်သူတွေလည်း ဖြစ်ကြပါတယ်။ ဒါကြောင့် လူငယ် တွေမှာ နီးကြားတက်ကြွတဲ့ ခွန်အားသစ်တွေနဲ့အတူ ဘဝခရီးကို ပုံဖော်ပေးနိုင်တဲ့ အလေ့အကျင့်ကောင်းတွေရှိ နေဖို့ အထူးလိုအပ်ပါတယ်။ အလေ့အကျင့်ကောင်းတွေ အတုယူတတ်ဖို့လိုအပ်ပါတယ်။

လူတိုင်းဟာ အကောင်းတွေကို ရရှိပိုင်ဆိုင်ချင်ကြ တယ်။ အကောင်းဘက်ကိုလည်း ရောက်ရှိလိုကြသူတွေ များကြတယ်။ ဒါပေမယ့် အကောင်းဘက်ကိုရောက်နိုင်မယ့် နည်းလမ်းကောင်းတွေကို ရှာဖွေကြံဆပြီး ပြုပြင်ပြောင်းလဲ နိုင်သူတွေကတော့ အလွန်နည်းပါတယ်။ မှတ်သားဖူးတဲ့ စာစုလေးတစ်ခုထဲမှာ “သင့်အတွေးတွေကို သတိထား။ အတွေးတွေက ဘဝတွေ ဖြစ်လာမယ်။ ပြီးရင် စကားလုံး တွေ သတိထား စကားလုံးတွေက သိက္ခာတွေ ဖြစ်လာမယ်။ နောက်တစ်ခုက လှုပ်ရှားမှုတွေကို သတိထား လှုပ်ရှားမှု တွေကလည်း ဘဝတွေ ဖြစ်လာမယ်။ ချုံပြီးပြောရရင် နေ့စဉ်တိုင်းရဲ့ အလေ့အထတွေ သင့်စရိုက် (အလေ့အထ) တွေကို သတိထား။ သူတို့က ကိုယ့်ရဲ့ ကံကြမ္မာများ ဖြစ်လာ မည်” တဲ့။

မှန်ပါတယ်။ ကိုယ့်ရဲ့အပြုအမူအလေ့အကျင့်တွေဟာ ဘဝတစ်ခုလုံးနဲ့ ဆက်စပ်လာပါတယ်။ လောကမှာ အရာ အားလုံး ပြီးပြည့်စုံပြီး ကောင်းမွန်တဲ့သူမရှိပါဘူး။ ဒါပေမယ့် ကိုယ့်ကိုယ်ကိုယ် ကောင်းချင်စိတ်ရှိဖို့နဲ့ ပြောင်းချင်စိတ်ရှိဖို့ တော့ အထူးလိုအပ်ပါတယ်။ ဒါကြောင့် လူတွေမှာ တိုးတက် လိုစိတ်ကို အခြေခံပြီးရင်တော့ စိတ်အားထက်သန်မှုနဲ့ ကြိုးစားမှုတွေဟာ မဖြစ်မနေ လိုအပ်ပါတယ်။ ဒါမှလည်း အောင်မြင်မှုလမ်းစကို ရှာတွေ့နိုင်မှာဖြစ်ပါတယ်။ အလေ့ အကျင့်ဆိုတာကလည်း ကလေးအရွယ် ငယ်စဉ်ကတည်း က ကောင်းတဲ့အလေ့အကျင့်တွေ ဖြစ်စေဖို့လိုအပ်ပါတယ်။ မကောင်းတဲ့အလေ့အကျင့်တွေ စွဲမြဲနေပြီလို့ သိလိုက်တာနဲ့ သတ္တိရှိရှိချောက်ချက်ဖို့ ကြိုးစားရန် လိုပါမယ်။ ဒါပေမယ့်

မကောင်းတဲ့အလေ့အကျင့်တစ်ခုကို ဖျက်ဖို့ရာ အပြော လွယ်ပေမယ့် လက်တွေ့လုပ်ဖို့တော့ ခက်ခဲတတ်ပါတယ်။

ဥပမာ မနက်စောစော အိပ်ရာထကာ ကျန်းမာရေး လေ့ကျင့်ခန်း လုပ်တတ်တာကစလို့ ရေစောစောချိုးတတ် တာတွေ စတဲ့ကောင်းတဲ့အလေ့အကျင့်တွေ နေ့စဉ်လုပ်ကြည့် သင့်ပါတယ်။ ပြီးရင် လုပ်တဲ့အလုပ်တွေကိုလည်း သင့် မသင့်၊ ကောင်းမကောင်း အသိဉာဏ်နဲ့ ရွေးချယ်တတ်ဖို့ လိုပါသေးတယ်။ ထမင်းစားရင် စနစ်တကျဘယ်လိုစားမယ်၊ လက်ကိုစင်အောင်ဆေး၊ သောက်ရေခွက်ကို ဘယ်လိုကိုင် စတာတွေကို စနစ်တကျ ဂရုစိုက်မယ်ဆိုရင် ဒါတွေဟာ အလေ့အကျင့်ကောင်းတွေဖြစ်လာပြီး ကြီးလာတဲ့အခါ အကျင့်ကောင်းတွေအဖြစ် စွဲမြဲသွားစေမှာပါ။ တကယ် တော့ အလေ့အကျင့်တွေဟာ တစ်ဦးကနေ တစ်ဦးဆီကို ကူးစက်သွားတတ်ပါတယ်။ ဒါကြောင့် လူမှုဝန်းကျင်မှာ အလေ့အကျင့်ကောင်းတွေ ပျံ့နှံ့ကူးစက်မိဖို့ ကိုယ်က အရင်ဆုံး ကောင်းအောင်နေတတ်ရပါမယ်။ မကောင်းတဲ့ အလေ့အကျင့်တွေ ပျံ့နှံ့ဝင်ရောက်သွားတဲ့ လူမှုဝန်းကျင် မှာ ဆုံးရှုံးနစ်နာမှုအလွန်များပြားလှတဲ့အတွက် လူငယ် တွေရဲ့ ပတ်ဝန်းကျင်မှာ အကျင့်စွဲစွဲပိုင်းဆိုင်ရာ စိတ်ဓာတ် ရေးရာ ပျက်စီးစေမယ့် အလေ့အကျင့်ဆိုးတွေ ရှိမနေဖို့ အရေးကြီးပါတယ်။

လူကြီးဖြစ်တဲ့ မိဘဆရာတွေကလည်း ရှေ့ဆောင် လမ်းပြကောင်းပြီး လူငယ်တွေအတုယူကောင်းအောင် နေထိုင်ဖို့ အရေးကြီးပါသေးတယ်။ လက်ဦးဆရာ မိဘ မှီလား။ ငယ်စဉ်ကတည်းက အလေ့အကျင့်ကောင်းတွေ ပြုစုပြီးထောင်ပေးမယ့် မိသားစုနဲ့ပတ်ဝန်းကျင်မှာ ကြီးပြင်း ခဲ့ရသူဟာ ကံကောင်းတယ်လို့ ပြောရမှာပါ။ ဒါပေမယ့် ပတ်ဝန်းကျင်ကောင်းနဲ့ ဝေးခဲ့ရတဲ့ လူငယ်တွေမှာလည်း ကိုယ့်ကိုယ်ကိုယ်ပြုပြင်နိုင်ဖို့အခွင့်အရေးတွေ ရှိပါသေးတယ်။

အထူးသဖြင့် ကျန်းမာရေးနဲ့ပတ်သက်တဲ့ အလေ့ အကျင့်ကောင်းတွေဖြစ်ဖို့၊ ကိုယ်လက်ကြံ့ခိုင်မှုရှိစေဖို့ အားကစားတစ်ခုခုကို နေ့စဉ်ပြုလုပ်ပေးဖို့လိုအပ် လို တစ်ကိုယ်ရည်သန်ရှင်းမှုစတာတွေ အထူးဂရုစိုက်သင့် ပါတယ်။ ဒါပြင် ကျန်းမာရေးအတွက် အာဟာရမျှတ အောင်စားတာ၊ အသင့်အစားအစာတွေနဲ့ အချိုရည်တွေ အလွယ်တကူသောက်တာမျိုးကို ရှောင်တာ စတာတွေကို အလေ့အကျင့်လုပ်ထားသင့်ပါတယ်။ ကိုယ်ခန္ဓာကျန်းမာ ဖို့အတွက် အစားအသောက် အနေအထိုင်ဂရုစိုက်ရသလို စိတ်ကျန်းမာဖို့အတွက်လည်း ဂရုစိုက်သင့်ပါတယ်။ စိတ်

ကျန်းမာရေးကို အထောက်အကူပြုတဲ့နည်းလမ်းကောင်း တစ်ခုကတော့ စာဖတ်ခြင်းပါပဲ။

ပြီးတော့ အခက်အခဲတစ်ခုခုနဲ့ ကြုံတိုင်း ညည်းညူ တတ်တာကို ဖျောက်ပစ်တတ်ရပါမယ်။ ဘာဖြစ်လို့လဲဆို တော့ အဆင်မပြေမှုတစ်ခုကြုံတိုင်း ညည်းညူတတ်တဲ့ အရာဟာ ကြာလာရင်အကျင့်ဖြစ်သွားတတ်ပါတယ်။ အဲဒီလို အချိန်ခါမျိုးမှာ တတ်သိနားလည်ပြီး လူကြီး ဆန်ဆန်နဲ့ အကြံပေးနိုင်တဲ့ မိတ်ဆွေကောင်းတွေကို ဖွင့်ဟ တိုင်ပင်သင့်ပါတယ်။ တချို့လူငယ်တွေဟာ ကျန်းမာမှုတွေ၊ အဆင်မပြေမှုတွေနဲ့ ကြုံတဲ့အခါ မကောင်းတဲ့နည်းလမ်း တွေနဲ့ ဖြေရှင်းရင်း စိတ်ရဲထွက်ပေါက်ရှာတတ်ကြပါတယ်။ ကြာတော့ မမှန်ကန်တဲ့ နည်းလမ်းတွေဖြစ်တဲ့အရက် သောက်တာ၊ မူးယစ်ဆေးဝါးသုံးစွဲတာ၊ အတွေးအမြင်မှား တွေနဲ့ မကောင်းမြင်စိတ်မွေးတာ၊ တစ်ကိုယ်ကောင်း စိတ်ထားတာ၊ ဒီလို မကောင်းတဲ့အလေ့အကျင့်တွေဖြစ် လာပြီး ကိုယ့်ကို ပြန်ပြီးဒုက္ခဖြစ်စေပါတယ်။ ဒါကြောင့် မကောင်းတဲ့အလေ့အကျင့်တွေကို အတတ်နိုင်ဆုံးဖယ်ထုတ် ပစ်ရမှာပါ။ အဲလိုမှသာ အသင့်စောင့်ဆိုင်းနေတဲ့ အခွင့် အရေးကောင်းတွေဟာ ရလာစေမှာလည်း ဖြစ်ပါတယ်။

နောက်တစ်ခုက သဘာဝပတ်ဝန်းကျင်ကို ချစ်စိတ် ထိန်းသိမ်းစောင့်ရှောက်တတ်တဲ့ အလေ့အကျင့်ကောင်း တွေလည်း ပြုစုပြီးထောင်ပေးဖို့လိုအပ်ပါတယ်။ ဒီနေ့ ဖြစ်နေ တဲ့ ရေကြီးမှုတွေ၊ မြေပြိုမှုတွေရဲ့ အဓိကအကြောင်းရင်းက သဘာဝပတ်ဝန်းကျင်ကို ချစ်ခင်မှု၊ ထိန်းသိမ်းမှု အားနည်း ခဲ့ကြလို့သာ ဖြစ်ပါတယ်။ ကိုယ့်အသိစိတ်နဲ့ သဘာဝ ပတ်ဝန်းကျင်ကို ချစ်ခင်စိတ်ဖြစ်လာရင် ထိန်းသိမ်းချင်တဲ့ စိတ်တွေလည်း အလိုလိုပေါ်လာစေမှာဖြစ်ပါတယ်။ ဒီလို အလေ့အကျင့်ကောင်းတွေရှိတဲ့ လူငယ်တွေဟာ အရွယ် ရောက်လာတဲ့အခါ ဆိုင်ရာလူမှုဝန်းကျင်ကို ပိုပြီးဖွံ့ဖြိုး တိုးတက်အောင်လုပ်ဆောင်နိုင်ပြီး လူ့စွမ်းအားအရင်း အမြစ်တွေကို ဆုံးရှုံးစေတဲ့အထိ မကောင်းတဲ့အလေ့အကျင့် တွေလည်း ပျောက်ကွယ်သွားမှာ သေချာပါတယ်။ ဒါကြောင့် လူငယ်နဲ့အလေ့အကျင့်ကောင်းတွေ ဒွန်တွဲ စေဖို့ ကျွန်မတို့ကိုယ်တိုင် လိုက်နာပြီး ပတ်ဝန်းကျင်ကိုလည်း ပိုင်းဝန်းပြုစုချင်တဲ့ ချစ်ခင်တဲ့စိတ်တွေ ဖြစ်လာအောင် ကိုယ်ကစလို့အရင်ပြုပြင်ပါ။ ပြီးမှ ပတ်ဝန်းကျင်ကိုလည်း ကောင်းတာတွေလုပ်ဖြစ်အောင် လှုံ့ဆော်ပေးကြပါလို့ တိုက်တွန်းလိုက်ပါရစေ။

## စည်းလုံးညီညာ အောင်ကြောင်းဖြာ

စည်းလုံးကာ ညီညာမှ ပြည်သာစွာ ငြိမ်းအေးနိုင်။ ရည်ရွယ်ရာ အောင်မြင်ပန်း ဆွတ်လှမ်းတူပြိုင်။ ဇွဲသတ္တိ မြဲခိုင်ခိုင် မယိမ်းယိုင် ဝီရိယ။ ပေါင်းစည်းပေ ခွန်အားနှင့် ကြိုးစားကြရ။ ထင်းချောင်းကို ချိုးပါက လွယ်ကူစွာ ကျိုးနိုင်တာ။ ထင်းစည်းသည် ချိုးမရ ခိုင်မြဲလှစွာ။ ထိုကဲ့သို့ ဥပမာ လူရွာတွင် နည်းယူထား။ စည်းလုံးလျှင် ဘယ်မကွဲမို့ လက်တွဲစို့လား။ နိုင်ငံသူ နိုင်ငံသားများ စည်းလုံးသွား ချစ်ကြည်ဖြူ။ ပြည်ပရန် အဖျက်ဆိုး ချိုးဖဲ့ညီတူ။ တို့အားလုံး လက်တွဲယူ အမိုက်ဟူ ချေမှုန်းဖျက်။ အောင်ကြောင်းဖြာ ဂုဏ်သတင်းက လင်းလက်စေလျက်။

ထွန်းတောက်ကြယ်(ပခုက္ကူ )

## လဲနေသူ ထူပေးပါ

### ■ တက္ကသိုလ်သကျပျို

လဲနေသူကို ထူးပေးခြင်း၊ အားငယ်သူကို အားပေးခြင်းသည် လူအများနှစ်သက်သော အလုပ်ဖြစ်ပါတယ်။ လူတိုင်းကတော့ အား မပေးတတ်ပါဘူး။ ထူလည်းမပေးတတ်ကြပါ ဘူး။ ထူပေးတတ်တဲ့သူ အားပေးတတ်တဲ့သူ တွေကိုတော့ ပရဟိတသမားလို့ခေါ်ကြပါ တယ်။

ပရဟိတဆိုတာ မြန်မာစကားမဟုတ်ပါ ဘူး။ ပါဠိစာလုံးကို မြန်မာစကားလုံးအဖြစ် သုံးစွဲနေကြတာပါ။ ပရဟိတ အဓိပ္ပါယ်က ပရေသံ ဟိတ် ပရဟိတ် လို့ပါဠိစာပေမှာ လာ ပါတယ်။ ပရေသံ၊ မိမိမှတစ်ပါး အခြားသော သူတို့၏ဟိတ်၊ လောကီလောကုတ္တရာအကျိုး စီးပွားကို ပြုလုပ်ပေးခြင်းတည်း။ ပရဟိတ်၊ အခြားသောသူတို့၏ အကျိုးစီးပွားကို ရွက်ဆောင်ခြင်းလို့လျာပါတယ်။ မြန်မာလို အခြေခံပြောရမယ်ဆိုရင် သတ္တဝါတွေရဲ့ ကောင်းကျိုးကို ပြုလုပ်ပေးခြင်းပါပဲ။ အဲဒါကို

ပရဟိတလို့ခေါ်တာပါ။ သတ္တဝါတွေရဲ့ ကောင်းကျိုးလုပ်ပေးသူကို ပရဟိတသမား၊ အသင်းအဖွဲ့ကိုတော့ ပရဟိတအဖွဲ့၊ ကောင်းကျိုးလိုလားတဲ့စိတ်ကိုတော့ ပရဟိတ စိတ်လို့ခေါ်ပါတယ်။

သတ္တဝါအားလုံးရဲ့ လူမှုရေး၊ စီးပွားရေး စသည်ကို တတ်နိုင်တဲ့ဘက်ကနေ ကူညီပေး တယ်။ အကျိုးဆောင်ပေးတယ်ဆိုတာ မြင်မြတ် သောသူတို့ရဲ့ လမ်းစဉ်ပါပဲ။ မြတ်စွာဘုရား လောင်းတို့ရဲ့ စိတ်ဓာတ်ရှိတဲ့သူလို့ပြောရပါ မယ်။ အများအကျိုးလုပ်ပြုဆိုကတည်းက မိမိရဲ့အတ္တတွေကို ရှေ့တန်းတင်လို့မရသလို မိမိရဲ့ဘဝအချိန်တွေကို သူများတွေအတွက် ပေးဆပ်ထားရတာပါ။ ဒါကြောင့် အများ အကျိုးဆောင်တဲ့သူတွေ၊ ပရဟိတလုပ်ပေး နေတဲ့သူတွေအားလုံးက မြင့်မြတ်သော စိတ်ထားရှိတဲ့သူတွေပါပဲ။

ပရဟိတလုပ်တဲ့နေရာမှာ လူတွေအများ ကြီးအတွက်လုပ်ပေးမှ ပရဟိတသမားလို့ခေါ်လို ရတာမဟုတ်ပါဘူး။ ကိုယ်တတ်နိုင်သလောက် ကိုယ့်ပတ်ဝန်းကျင်မှာရှိတဲ့ သူတွေထဲကမှ

တစ်ဦးတစ်ယောက်အတွက် လုပ်ပေးတာ လည်း ပရဟိတပါပဲ။ ဘာလို့လဲဆိုတော့ အခြားသူရဲ့ကောင်းကျိုးကို ဆောင်ရွက်ပေးတဲ့ စိတ်ကြောင့်ပါ။ ဒါမှမဟုတ်လည်း လိုအပ် နေတဲ့သူအတွက် ကိုယ်ပေးနိုင်သလောက် ပေးလိုက်တာကလည်း သူ့အတွက် ပြည့်စုံ သွားတယ်လေ။ လောကဥပမာနဲ့ဆိုရင် ရေနစ်သူအတွက် ကောက်ရိုးတစ်မျှင်က လည်း အားကိုးရာဖြစ်သလိုပေါ့။ နည်းတာ၊ များတာထက် လိုအပ်ချက်ကို တတ်နိုင်တဲ့ ဘက်က ပြည့်ဆည်း ပေးဖို့ကအဓိကပါပဲ။

မြတ်စွာဘုရားလောင်းတို့ဆီရင် ဖြစ်လေရာ ဘဝတိုင်းမှာ သတ္တဝါတွေအကျိုးဆောင်ရွက် ခဲ့တာချည်းပါပဲ။ နောက်ဆုံးမြတ်စွာဘုရားဖြစ် တဲ့ဘဝအထိ သတ္တဝါတွေအကျိုးဆောင်ရွက် သွားတော်မူပါတယ်။ အလောင်းတော်ဘဝ တွေမှာဆိုလည်း မိမိရဲ့အသက်ခန္ဓာမပဲ့ သတ္တဝါတွေ ချမ်းသာစေဖို့ ကိုယ့်ရဲ့ဆွေမျိုး ဉာဏ်တွေချမ်းသာစေဖို့ကို ဆောင်ရွက်တော်မူ ခဲ့ပါတယ်။ ဘုရားလောင်းတို့လုပ်ငန်းစဉ်နဲ့ ယခု ပရဟိတသမားတွေ အသင်းအဖွဲ့တွေရဲ့

## မျိုးဆက်သစ်ရင်ပြင် လူငယ်ကလောင်ရှင်များသို့ ပန်ကြားချက်

ကြေးမုံသတင်းစာတွင် မျိုးဆက်သစ်လူငယ်များအတွက် မျိုးဆက်သစ်ရင်ပြင် အထူးထုတ်စာမျက်နှာကို တနင်္ဂနွေနေ့တိုင်း ဖော်ပြပေးလျက်ရှိပါသည်။ မျိုးဆက်သစ် လူငယ်လူရွယ်များအနေဖြင့် ဆောင်းပါး၊ ဝတ္ထုတို၊ ကဗျာ၊ ကာတွန်း၊ အတွေးအမြင်၊ ဟာသ၊ သရော်စာ စသည်ဖြင့် ရေးသားပေးပို့နိုင်ပါသည်။ စာမူပေးပို့ရာတွင် စာရေးသူ၏ အမည်၊ ကလောင်အမည်၊ မှတ်ပုံတင်နံပါတ်၊ အသက်၊ နေရပ်လိပ်စာအပြည့်အစုံ၊ ပညာအရည်အချင်း၊ ဖုန်းနံပါတ်၊ ကိုယ်ရေးအချက် အလက်များနှင့် နှစ်သက်ရာဓာတ်ပုံတစ်ပုံ ပူးတွဲပေးပို့ရမည်အပြင် စာမူကို ကိုယ်တိုင် ဖန်တီးရေးသားကြောင်းနှင့် အခြားသော မဂ္ဂဇင်း၊ ဂျာနယ်၊ သတင်းစာတိုက်များသို့ တိုက်ပြိုင်ပေးပို့ထားခြင်းမရှိကြောင်း ဝန်ခံကတိပြုချက် ဖော်ပြပါရှိရမည်။ မျိုးဆက်သစ်ရင်ပြင် သို့ ပေးပို့ပြီး စာမူများကို ရက်သတ္တနှစ်ပတ်အတွင်း ဖော်ပြ ရေးချယ်ခံရခြင်းမရှိပါက အခြားနေရာများသို့ ပေးပို့နိုင်ပါသည်။ အထူးပန်ကြားလိုသည်မှာ စာမူများကို [mirrormyosathit@gmail.com](mailto:mirrormyosathit@gmail.com) သို့သာ ပေးပို့ရမည်ဖြစ်ပါ သည်။ ဖော်ပြပါရှိသည့် စာမူများကို အမှတ် ၇၇၊ ၅၂ လမ်းနှင့် မဟာဗန္ဓုလလမ်းထောင့်၊ ရန်ကုန်မြို့၊ ကြေးမုံသတင်းစာတိုက်တွင် ထုတ်ယူနိုင်ပါသည်။ စာတည်းအဖွဲ့

လုပ်ငန်းစဉ် တူသလို အားနည်းသူအတွက် တွေ့လုပ်တဲ့ လုပ်ငန်းစဉ်ဖြစ်ပါတယ်။ လူတိုင်း လည်း ပြုလုပ်ပေးတတ်တဲ့ စိတ်ဓာတ်ချင်း လည်း မလုပ်နိုင်ပါဘူး။ မြင့်မြတ်တဲ့စိတ် သဘောထားရှိတဲ့သူတွေသာ လုပ်နိုင်ပါ တယ်လို့ ပြောပါရစေ။



ဝတ္ထုတို

ညီလေးငယ်(လယ်တော်)

အိမ်ထဲဝင်ဝင်ချင်း တွေ့လိုက်ရသည့် မြင်ကွင်းကြောင့် ကျွန်တော် ခေါင်းမီးတောက် သွားသည်။ အပြင်မသွားခင် သပ်သပ်ရပ်ရပ်စီ ထားသည့် စားပွဲပေါ်က အလုပ်ဖိုင်များက မြင်မကောင်းစရာ ဧည့်ခန်းတစ်ခုလုံး ပြန်ကျ လိုနေ၏။ အလုပ်တွင်သုံးသည့် စာအုပ်တချို့နဲ့ ရုံးတံဆိပ်တုံးများကလည်း စားပွဲအောက်တွင် ကစဉ့်ကလျားကျနေသည်။ တချို့သောစာရွက် စာတမ်းများမှာ ဖိုင်ထဲမှ ထွက်ကျကာ ပြတင်းပေါက်က လေတိုက်နေသောကြောင့် ဧည့်ခန်း ထဲတွင် တလွင့်လွင့်ဖြစ်လျက်ရှိသည်။

အရေးကြီးသည့် အလုပ်ဖိုင်များဖြစ်သော ကြောင့် ကျွန်တော်လွယ်ထားသည့် လွယ်အိတ် ကို ကမန်းကတန်းချွတ်ချပြီး အိမ်ထဲသို့ အပြေး ဝင်ခဲ့သည်။ ပြန်ကျနေသည့်စာရွက်များကို လိုက်ကောက်ပြီး ကြည့်လိုက်သည့်အချိန်မှာ တော့ ကျွန်တော် အတော်လေးခေါင်းနားပန်း ကြီးကာ ထူပူသွားခဲ့၏။ တစ်လလုံး အချိန်ပေး ပြီး တွက်ထားသည့် ဝန်ထမ်းလစာများနှင့် တစ်လစာ ကုမ္ပဏီလချုပ်စာရင်းများဖြစ်သည်။

“ဘုရား... ဘုရား... ကုန်ပါပြီကွာ...” ကျွန်တော် ကမန်းကတန်း တစ်ရွက်ချင်း အပြေးလိုက်သော်လည်း တချို့စာရွက် များက တွန်ကြေပြီး ဖုန်မှုန့်တွေ အလိပ်လိပ် ဖြစ်ကုန်လေပြီ။ တနင်္လာနေ့ ရုံးတက်သည့်အခါ သူဌေးအား တင်ပြရမည့် စာရင်းများဖြစ်သော ကြောင့် ကျွန်တော် စာရွက်များ လိုက်ကောက် နေရင်း အလုပ်အတွက် ဝိုင်းရံစိတ်တွေ လွန်ကဲ လိုနေပါသည်။

စာရွက်များအားလုံး လိုက်ကောက်ပြီး စားပွဲပေါ်ကဖိုင်များ ပြန်တွဲမည်အပြုတွင် တွေ့လိုက်ရသောမြင်ကွင်းကြောင့် ကျွန်တော် တစ်ကိုယ်လုံး ထူပူသွားသည်။


“ဟာ...မဖြစ်ဘူး...မဖြစ်ဘူး...။ သွားပါ ပြီ၊ ကုန်ပါပြီကွာ...” ပါးစပ်က ပြောပြောဆိုဆို မင်တွေ အထပ်ထပ်စွန်းနေသည့် တခြား စာရွက်စာတမ်းများကို လက်ဖြင့် အထပ်ထပ် သုပ်လိုက်၏။ သို့သော်လည်း မင်ဘူးမှာ ဖိုင်ပေါ်သို့ မှောက်ကျထားသည့်ဖြစ်ရာ အထဲ သို့ တဖြည်းဖြည်းစိမ့်ဝင်ရင်း ဖိုင်တစ်ထပ်လုံး နီးပါး မင်စွန်းကုန်လေပြီ။ တနင်္လာနေ့ မနက် အစော ရုံးအစည်းအဝေးတွင် တင်ပြရမည့် စာရင်း များဖြစ်သောကြောင့် ကျွန်တော် ငိုချင် စိတ်ပင်ပေါက်သွားသည်။

စာရင်းများအားလုံးမှာ သောကြာနေ့ ရုံးဆင်းချိန်ထိ မပြီးသောကြောင့် အိမ်သို့ ယူလာပြီး စနေ၊ တနင်္ဂနွေနေ့ နှစ်ရက်လုံး ကြိုးစားပမ်းစားလုပ်ထားသည့် စာရင်းများ ဖြစ်၏။ အားလုံးအပြည့်အစုံလုပ်ပြီးချိန် ယနေ့ တနင်္ဂနွေ ညနေဘက်မှ အလုပ်ဖိုင်များ သေချာသိမ်းပြီး အပြင်ခဏထွက်သွားခဲ့သည်။ ပြန်ရောက်လာသည့်အခါ တွေ့လိုက်ရသည့် မြင်ကွင်းက ယခုကဲ့သို့ဖြစ်၏။

စာရွက်စာတမ်းများအားလုံး မြင်မကောင်း စရာ ပျက်စီးကုန်ပြီ။ အားလုံး အစကနေ ပြန်လုပ်ရတော့မည်ကို သိလိုက်သည့်အချိန်တွင် ကျွန်တော် တစ်ကိုယ်လုံး တဆတ်ဆတ်တုန် ကာ ဒေါသများ အလိပ်လိပ်ထွက်လာသည်။ ထိုနောက် အိမ်နောက် မီးဖိုချောင်တွင် ချက်ပြုတ်နေသည့် မိန်းမဖြစ်သူကို ဒေါသ တကြီး အော်ခေါ်လိုက်မိသည်။

“မိန်းမ... မိန်းမ...” အရေးထဲ မိန်းမ ဖြစ်သူက တော်တော်နှင့်မကြားပါ။ ကျွန်တော် တစ်ကိုယ်လုံး ဒေါသစိတ်တို့ကြောင့် ထူပူကာ အလုပ်စားပွဲတစ်ခုလုံးကို လှန်မှောက်လိုက်မိ သည်။ စားပွဲပေါ်တွင် တင်ထားသည့်ဖိုင်နှင့် ပန်းအိုးများက ခွမ်းခနဲကျကွဲကာ ကစဉ့် ကလျားဖြစ်ကုန်၏။

“မိန်းမ... မိန်းမ...” “ရှင်... လာပါပြီ... ကိုပညား...” မိန်းမဖြစ်သူ ချွေးတလုံးလုံးနဲ့ အူယား



ဖားယား ပြေးထွက်လာပြီး ကြမ်းပြင်ပေါ်တွင် မရူမလှပြန်ကျကုန်သည့် ပစ္စည်းများကို မြင်သည့်အခါ ပါးစပ်အဟောင်းသား ဖြစ်သွား သည်။ ထိုနောက် ဒေါသကြောင့် တဆတ် ဆတ်တုန်နေသည့် ကျွန်တော်ကို ဘာဖြစ်လို့ လဲဆိုသည့်ပုံစံဖြင့် မပုံမရဲကြည့်လာသည်။

ကျွန်တော် ဒေါသများကြောင့် အသံက တော်တော်နှင့်ထွက်မလာပါ။ “ငါ့စားပွဲပေါ်က ဖိုင်တွေကို ဘယ်သူ ကိုင်တာလဲ...။ ဟင်း...။ မင်းတစ်ယောက်လုံး တစ်နေကုန်ရှိနေတာ ဘာတွေ ဖြစ်ကုန်တာ လဲ...။ မင်းလုပ်တာလား...။ ဘယ်သူလုပ်တာ လဲ...။ ငါမေးနေတယ်...”

“ဟို... ကျွန်မလည်း မီးဖိုချောင်မှာ ချက်ပြုတ်နေတော့မသိလိုက်ဘူး...။ ရှင့်သား တော့ ကျွန်မဆီ စာရွက်နဲ့ဘောပင် ယူပေးပါ ပူဆာနေလို့ ကျွန်မလည်း မအားတာနဲ့... အဖေ စားပွဲပေါ်ကယူ...။ သေချာယူလို့တော့ ပြောလိုက်မိတယ်...”

“ဘာကွ... သွားခေါ်... သွား... မင်းသား ကို အခုချက်ချင်း သွားခေါ်စမ်း...” ကျွန်တော် စကားမဆုံးခင် သားက အခန်းထဲကနေ မပုံမရဲ ထွက်လာသည်။ ဒေါသဖြစ်နေသည့် ကျွန်တော်ကို မြင်မြင်ချင်း အတော်လေး ကြောက်သွားဟန်တူ၏။ အပြစ်လုပ်ထားသူစီပီ ဒူးတို့ တဆတ်ဆတ်တုန်နေပြီး မျက်ရည်များ ပိုးပိုးပေါက်ပေါက် ကျလို့နေသည်။

“လာ...။ လာခဲ...။ မင်း ငါ့ရှေ့ကို လာစမ်း...။ မင်း ငါ့အလုပ်ဖိုင်တွေကို ဘာလုပ် လိုက်တာလဲ...။ မင်းနဲ့ဘာဆိုင်လို့လဲ။ ကလေး က ကလေးလို မနေချင်တဲ့ကောင် လာစမ်း ငါ့ရှေ့ကို...” ဒေါသစိတ်ကြောင့် ကျွန်တော် အသံစိတ်ကို မထိန်းချုပ်နိုင်တော့ပါ။

တစ်ကိုယ်လုံးထူထူနေပြီး ရှစ်နှစ်ပင် တင်းတင်း မပြည့်သေးသည့် ကျွန်တော်သားလေးအပေါ် မကျေနပ်ချက်များ စုပုံကျရောက်သွားခဲ့သည်။ လက်လှမ်းမီရာတွင်ရှိသည့် ၁၂ လက်မသံပေတံ ကိုဆွဲကာ သားဆီသို့ အပြေးသွားခဲ့သည်။ ထိုနောက် ဒေါသများနှင့်အတူ ကျွန်တော် ၏ ပြင်းထန်လှသည့် ရိုက်ချက်များက သားပေါ် သို့ စုပြုံကျရောက်သွားတော့သည်။

“ကောင်းကျိုးမပေးတဲ့ကောင်...။ ငါ့ အလုပ်ဖိုင်တွေကို ကိုင်ဦးမှာလား နောက်

တစ်ခါ။ ကိုင်ဦး ကိုင်ဦး...။ ဖြန်း...ဖြန်း...” “အီး...ဟီး...သားကြောက်ပါပြီ ဖေကြီး ရဲ့... နောက်တစ်ခါမကိုင်တော့ပါဘူး။ အီးဟီး... သားနာတယ်။ သားကိုမရိုက်ပါနဲ့တော့ ဖေကြီး ရယ်...။ သား တောင်းပန်ပါတယ်။ နောက်တစ်ခါ မကိုင်တော့ပါဘူး...”

“ဘာခုမှတောင်းပန်တာလဲ ခုမှ...။ ခွေးကောင်...။ မှတ်ပြီလား...ဟင်း...။ ကိုင်ဦး မလားနောက်တစ်ခါ...” “ဖြန်း...ဖြန်း...” “ကိုပညား...။ တော်ပါတော့ရှင်...။ သားလေးကိုမရိုက်ပါနဲ့တော့...။ ကျွန်မသားလေး နာနေပါပြီ။ မရိုက်ပါနဲ့တော့ ကိုပညားရယ်...။ ကျွန်မတောင်းပန်ပါတယ်...။ ကလေးကမသိလို့ ကိုင်မိတာကို ခွင့်လွှတ်လိုက်ပါရှင်...”

“မင်းပါးစပ်ပိတ်ထား...။ ဒီကောင်လုပ်လို့ ငါ့အလုပ်ဖိုင်တွေအားလုံး ပျက်စီးကုန်ပြီ။ မင်း လည်း ကလေးကို အဲဒီစည်းမရှိ ကမ်းမရှိ ကြပ်ကြပ်အလိုလိုက်ထား...။ ထိန်းမနိုင် သိမ်းမရဖြစ်မယ်။ ဒီလောက်ဆော့စရာတွေ ဝယ်ထားပေးရဲ့သားနဲ့...။ မဟုတ်တာကိုမှ လက်ကမြင်းချင်တဲ့ကောင်...။ ကမြင်းချင်ဦး အဲဒီလက်...။ ကံကွာ...ဖြန်း...ဖြန်း...”

သားလေးက ကျွန်တော်တို့ အိမ်ထောင် သက် ၁၀ နှစ်အတွင်း ရရှိခဲ့သည့် သားဦးလေး ဖြစ်သည်။ သုံးယောက်သာရှိသည့် အိမ်လေး တွင် သားလေးက အိမ်၏ ဆည်းလည်းလေး ဖြစ်သော်လည်း ကျွန်တော် သားလေးကို ပြောလောက်အောင် အလိုမလိုက်ဖူးပါ။ သား ကို ကျွန်တော် ချစ်ချစ်ခင်ခင် ဆက်ဆံသည့် အချိန်ထက် ဆူပူကြိမ်းမောင်းနေသည်သာ များခဲ့သည်။

နဂိုကတည်းက စိတ်အေးနားအေးနေတတ် သူဖြစ်သောကြောင့် တစ်ပတ်လုံး အလုပ်ထဲ မှာ လုံးပန်းရင်း အချိန်ကုန်နေသည့် ကျွန်တော် သည် ပိတ်ရက်တွင် အေးအေးဆေးဆေးနား ကာ ဝါသနာပါရာ စာရေးခြင်း၊ စာဖတ်ခြင်းဖြင့် သာ အချိန်တွေ ကုန်ဆုံးတတ်သည်။ တစ်ခါ တလေ သားဖြစ်သူက ကျွန်တော်ဆီကံက ချွဲချင်သည်ချင်သည်ကို ကျွန်တော်သိသော် လည်း ကျွန်တော် သားကို အချိန်မပေးဖြစ်။ အနားကပ်လာရင် အဖေ နားချင်လို့ တခြား သွားဆော့ဟုသာ ကျွန်တော် အလွယ်တကူ

နှင်လွှတ်တတ်သည်။

သားကို အချိန်မပေးဖြစ်ပေမယ့် လိုလေ သေးမရှိအောင်ထားပေးသည်။ သားလိုချင် သည့် အရုပ်များ၊ စားချင်သည့် အစားအစာ များကို တတ်နိုင်သလောက် အကုန်ဖြည့်ဆည်း ပေးသည်။ ထို့အပြင် ပညာရေးအတွက်လည်း သားကို ကျောင်းကောင်းကောင်းမှာ ပြည့်ပြည့် စုံစုံထားနိုင်အောင် ကျွန်တော် ကြိုးစားသည်။ သားကလည်း စာတော်သူဖြစ်သောကြောင့် ထောက်ပံ့ရကျိုးတော့နပ်ပါသည်။ မနှစ်က ပထမတန်းတွင် သား ဒုတိယဆုရသည်။ ထို့ပြင် သားက ပန်းချီဝါသနာပါသူလည်း ဖြစ်သည်။ ကျောင်းပန်းချီပြိုင်ပွဲမှာ ဆုတွေရဖူး သည်။ သို့သော် ကျွန်တော် သားကို ကျောင်းစာ ကလွဲ၍ တခြားဝါသနာပါသည်ကို မကြိုက်ပါ။

မှတ်မိသေးသည့် တစ်နေ့တွင် သား ပန်းချီပြိုင်ပွဲမှာ ဆုရလို့ ဆုပေးပွဲတက်ပေးဖို့ ကျွန်တော်အား ပူဆာခဲ့သည်။ ထိုအချိန်က ဆုရသည်ကိုမချီးကျူးသည့်အပြင် စာမလုပ်ဘဲ ပန်းချီဆွဲသဖြင့် သားကို ဆူငေါက်ခဲ့သည်။ ထိုနောက် နောက်တစ်ခါ ပန်းချီဆွဲပါက ကျောင်းထုတ်မယ်ဟု ကြိမ်းမောင်းခဲ့၏။ နောက်ပိုင်း သားလေး ပန်းချီဆွဲသည်ကို မတွေ့ ရတော့ပါ။

တစ်ခုသော စနေနေ့တွင် မနက်ဖြန်တွင် ကျရောက်မည့် ကျွန်တော်မွေးနေ့အတွက် မိန်းမဖြစ်သူက အရုဏ်ဆွမ်း ဆက်တပ် ကုသိုလ်ပြုချင်သည်ဆိုသဖြင့် ကျွန်တော်တို့ အလုပ်ရှုပ်နေကြသည်။ မိန်းမဖြစ်သူက မနက်ဖြန်အတွက် မီးဖိုချောင်တွင် ချက်ပြုတ် ကြော်လှော်နေသလို ကျွန်တော်သည်လည်း အိမ်ရှေ့ခေါ်ခန်းကို ရှင်းလျက်ရှိ၏။

ဧည့်ခန်းရှင်းရင်း ရှုပ်နေသည့် ဂျာနယ် အဟောင်းတချို့ကို အခန်းထဲတွင်ထားရန် သားလေးအခန်းထဲသို့ ဝင်ခဲ့သည်။ သားက ကျွန်တော်ကိုတွေ့သည့်အခါ မျက်လုံးဝိုင်းနဲ့ အလန်တကြားကြည့်လာ၏။ ထိုနောက် ဇက်ကလေးပုကာ ဝုန်းခနဲ အခန်းထဲမှ ပြေးထွက်သွားသည်။

ကျွန်တော် သားအားရိုက်ပြီး နောက်ပိုင်း သားလေး ကျွန်တော်ထံမကပ်တော့ပါ။ ခါတိုင်းဆိုပါမူ ကျွန်တော်ရုံးပြန်ချိန်တိုင်း ကျွန်တော်အား ပြေးဖက်ဆီးကြိုနေကျ ဖြစ်သည်။ မနက်ခင်းတွင်လည်း ကျွန်တော် အား မထမချင်း လာနီးတတ်သည်။ ကျွန်တော် အနေတည်သလောက် သားလေးက ကျွန်တော်အား ကပ်ချင်သူဖြစ်၏။ သားလေး အား ပြန်ချော့လျှင်ရသော်လည်း ကျွန်တော် ပြန်မချော့ဖြစ်ခဲ့ပါ။ ထိုနေ့က အလုပ်မပြီးသော ကြောင့် ကျွန်တော် လူကြားထဲတွင် သူဌေး ဖြစ်သူ၏ အော်ငေါက်မှုကိုခံရပြီး အရှက်ကွဲခဲ့ ရသည်။ ထို့ကြောင့် သားလေးအား ချော့ရန် အတွက် ကျွန်တော် စိတ်ကူးမရှိပါ။ တွေးကြည့် တိုင်း ဒေါသစိတ်တို့က မပြေသောကြောင့် ကျွန်တော်သည် ကလေးနဲ့တူ၍ ခပ်တည်တည် သာနေခဲ့သည်။

သားလေးထွက်သွားစဉ် ခြေသလုံးမှာ ကျွန်တော်ရိုက်ထားသည့် အရာများက ညှိပုပ်ပြီး ထင်းထင်းကြီးဖြစ်နေသည်ကို ကျွန်တော်မြင်လိုက်သည်။ ရင်ထဲတွင် အတော် လေးစိတ်မကောင်းတော့ဖြစ်သွား၏။ ထိုနေ့ က စိတ်လွတ်ကိုယ်လွတ် ရိုက်လိုက်သော ကြောင့် သားလေး အတော်လေးနာသွားမည် ကိုတွေ့ရင်း စိတ်ထဲ နောင်တရသလိုဖြစ်ကာ သားလေး ခုတင်ဘေးတွင် တွေ့တွေ့လေး ထိုင်နေလိုက်မိသည်။

ထိုနောက်မှ နောက်မလုပ်ရအောင် ဆုံးမ တာပဲလို ခပ်ပေါ့ပေါ့တွေ့ရင်း ဂျာနယ်ဟောင်း များကို သားလေး၏ ခုတင်အောက်သို့ ပစ်ထည့်လိုက်သည်။ ထိုနောက် ရုတ်တရက် ခေါင်းအုံးအောက်က အစွန်းထွက်နေသည့် စာရွက်ဖြူဖြူများကို တွေ့သောကြောင့် ကျွန်တော်စာရွက်များကို ထပ်မံယူဆော့ ထားသည်အထင်ဖြင့် ခေါင်းအုံးကို ဆတ်ခနဲ

လှန်လှောကာ ကြည့်လိုက်သည်။ ခေါင်းအုံး အောက်တွင် ပြားနေအောင်ထားထားသည့် စာရွက်ဖြူတစ်ရွက်ကို ကျွန်တော် တွေ့လိုက် ပါသည်။ ထိုနောက် စာရွက်အောက်တွင် ကျွန်တော်ပျောက်နေသည့် ဘောပင်အနီ တစ်ချောင်းနှင့် အပြာတစ်ချောင်းတွေ့သည်။ ကျွန်တော်ဘောပင်တွေကို ကျွန်တော်မသိဘဲ ထပ်မံယူဆော့ထားဟန်တူပါသည်။ ထိုမျှ ရိုက်နှက်ဆုံးမထားတာတောင် အမှတ်မရှိ သည့် သားအတွက် ကျွန်တော် စိတ်ပျက်စွာ စုတ်သပ်မိလိုက်သေးသည်။

ထိုနောက်မှ စာရွက်ခေါက်ကို ခပ်ကြမ်း ကြမ်းဖြန့်ကြည့်လိုက်သည်။ ထိုစဉ် တွေ့လိုက်ရ သည့်မြင်ကွင်းကြောင့် ကျွန်တော် ပါးစပ် အဟောင်းသားဖြစ်သွားရသည်။ စာရွက် ခေါက်လေးမှာ အသေအချာ ပန်းချီဆွဲထား သည့် ကျွန်တော်ပုံဖြစ်ပြီး ကျွန်တော်ရုပ်နဲ့ လည်း ၇၀ ရာခိုင်နှုန်းလောက်တူပါသည်။ အရယ်၊ အပြုံးနည်းသော ကျွန်တော်ပုံမှာ သားလေး၏ပန်းချီထဲတွင် ပြုံးလို့နေ၏။ သား လေး ပန်းချီတော်သည်ကို သိသော်လည်း ယခုလောက်ထိ ဆွဲတတ်မှန်းကို ကျွန်တော် မသိပါ။ သာမန်ကလေးပန်းချီလောက်သာ ဆွဲတတ်မည်ဟု ထင်ထားခဲ့သည်။

ကျွန်တော် တအံ့တကြည်ဖြင့် ပုံကိုကြည့်ပြီး အောက်တွင် တစ်လုံးချင်းရဲ့ ရှုစောင်းစောင်း ဘောပင်နဲ့ ရေးထားသည့်စာကို ဖတ်လိုက် သည့်အချိန်မှာတော့ ကျွန်တော်မျက်ဝန်းအိမ် မှ မျက်ရည်များ အတားဆီးမိစွာ စီးကျလာ ပါတော့သည်။ တစ်လုံးချင်းရေးထားသည့် သားလေးလက်ရေးနှင့်စာက “ချစ်ဖေကြီး အတွက် သားသားရဲ့ မွေးနေ့လက်ဆောင်။ ဖေကြီးကို ချစ်တယ်” တဲ့။ ကျွန်တော်ရင်ထဲတွင် မည်သို့မျှ ခံစားနိုင်စွမ်းမရှိတော့ပါ။

“ဪ... သားလေးရယ်...”

နှုတ်ခမ်းအစုံက တုန်တုန်ယင်ယင်ဖြင့် ရုတ်တရက်ထွက်သွားခဲ့သည်။ ဝမ်းနည်းခြင်းများစွာဖြင့် ရင်အစုံတို့ သည် အစိုအကြီးစွာ စုန်ချည်ဆန်ချည်ဖြစ် နေသည်။ မျက်ဝန်းအိမ်မှ အဆက်မပြတ်ကျ နေသည့် မျက်ရည်များက သားလေးဆွဲထား သည့် ကျွန်တော်ပုံပေါ် တစ်စက်စီ ကျကုန် သည်။ သားလေး ပန်းချီထဲက ကျွန်တော်ပုံက တော့ ပြုံးပြုံးကြီးဖြင့် ကျွန်တော်အား လှောင် နေသလိုပင်။ တဆတ်ဆတ် တုန်ယင်နေသော လက်ဖြင့် ပန်းချီစာရွက်လေးကိုဆုပ်ကာ ကျွန်တော်သည် သားလေးရဲ့ရံဖမ်းဖိုချောင်ထဲ သို့ အပြေးသွားခဲ့သည်။ ထိုနောက် ထမင်းစား စားပွဲခုံဘေးတွင် တွေ့တွေ့လေးထိုင်နေသည့် သားလေးကို အားပါးတရ ပြေးဖက်ကာ ငိုကြွေးမိပါတော့သည်။

“ဖေကြီးကို ခွင့်လွှတ်ပါသားလေးရယ်...။ ဖေကြီး တောင်းပန်ပါတယ်...။ ဖေကြီး သားကို ချစ်တယ်နော်...။ နောက်ကျ ဖေကြီး သားကို မရိုက်တော့ဘူးနော်...နော်... သားလေး နော်”

သားလေးက ကျွန်တော်ရင်ခွင်ထဲတွင် ငြိမ်နေရင်း ကျွန်တော်ကို သူ့လက်ကလေးများ ဖြင့် ခပ်တင်းတင်းပြန်ဖက်ထားသည်။ ကျွန်တော် သည်လည်း ရှိသမျှအားနှင့် သားလေးကို ရင်ခွင်ထဲပွေဖက်ရင်း မွေးနေ့လက်ဆောင် ပန်းချီပုံလေးကို ကျစ်ကျစ်ပါအောင် ဆုပ်ညှစ် ကာ တစ်ခါမှ မနမ်းဖူးသည့် သားလေးရဲ့ ပါးမို့မို့ လေးပေါ် ကျွန်တော် အားပါးတရ နှမ်းရှိုက် လိုက်ပါသည်။ ထိုနောက် သားလေးကို တစ်မုံ စိမ့်ကြည့်ရင်း ကျွန်တော်ပြောလိုက်သည်။

“သားလေးရဲ့ မွေးနေ့လက်ဆောင်ကို ... ဖေကြီး အရမ်းကြိုက်တယ်သိလား...” ကျွန်တော်စကားဆုံးတော့သားလေးက ကျေနပ်အားရစွာပြုံးပြီး ကျွန်တော်လည်းပင်း အား အားပါးတရပွေ ဖက်လာသည်။ မိန်းမဖြစ်သူကတော့ ကျွန်တော်တို့ သားအဖကို ပါးစပ်အဟောင်းသားနှင့် တစ်ခါ မမှမြင်ဖူးသည့် လူများကဲ့သို့ တအံ့တကြည် နေပါတော့သည်။



ဆောင်းပါး

## ■ ခိုင်မြဲသူယျ

လောကပင်လယ်ပြင်ထဲတွင် နေထိုင်နေကြသော ကျွန်တော်တို့ လူသားများသည် ကျွန်းတစ်ကျွန်းပမာ အထီးတည်းနေထိုင်ရသလိုပင်၊ လူလူချင်းပေါင်းသင်း ဆက်ဆံခြင်း၊ ထိတွေ့ပြောဆိုခြင်း၊ တစ်ယောက်နှင့် တစ်ယောက် အပြန်အလှန်ဖမ်းမကူညီဆောင်ရွက်ကြ ရခြင်း၊ တစ်ယောက်ကိုတစ်ယောက် နားလည်ပေးခြင်း၊ တစ်ဦးနှင့်တစ်ဦး ခင်မင်ရင်းနှီးခြင်း၊ တစ်ယောက်၏ ခံစားချက်ကို တစ်ယောက်ကနားထောင်၍ ကိုယ်ချင်းစာ ပေးခြင်းစသော အရာများကို တစ်ခုမဟုတ်တစ်ခုတော့ လုပ်ကိုင်ဆောင်ရွက်နေရပေသည်။

လူဟူသည် အဖော်ကိုခင်တတ်သော သတ္တဝါ တစ်မျိုးဖြစ်၏။ ထို့ကြောင့် လူတို့၏ ဘဝအစိတ်အပိုင်းသည် အခြားသူများ၏ ဘဝအစိတ်အပိုင်းများဖြင့် တည်ဆောက် နေထိုင်လေ့ရှိ၏။ ရှင်သန်နေရသော အချိန်များတွင် အခြားသူများ၏ ဘဝများထဲ၌ ဖြတ်သန်းသွားလာနေခြင်း များရှိသကဲ့သို့ ကျွန်တော်တို့၏ ဘဝများထဲကိုလည်း အခြားသူများက ဖြတ်သန်းသွားလာနေကြလေ၏။ ထိုသို့ ရှင်သန်နေထိုင်ရာဘဝထဲတွင် မိမိအပေါ် နားလည်ပေးနိုင်ရုံ သာမက ကူညီစောင့်ရှောက်ပေးနိုင်မည့် ကလျာဏမိတ္တ ဆိုသော မိတ်ဆွေကောင်းများကို လိုလားတတ်ကြသည်။ မိတ်ဆွေသင်္ဂဟပေါများခြင်းသည် မင်္ဂလာတစ်ပါး ဟူ၍လည်း အများက ယူဆထားကြ၏။ သို့သော် အတုအယောင်နှင့် အပေါ်ယံပကာသနများ ပိုမိုလွှမ်း လာသော လောကကြီးတွင် စစ်မှန်သော မိတ်ဆွေကောင်း များသည် အလွန်ရှားပါးလာလေ၏။

မိမိ၏ရင်ဘတ်ထဲ၌ရှိသော ခံစားချက်အကောင်းအဆိုး များကို ဖွင့်ဟတိုင်ပင်၍ အကြံဉာဏ်တောင်းနိုင်ရုံသာမက မိမိဒုက္ခရောက်ပါက လိုက်လိုက်လှဲလှဲဝမ်းနည်းကာ လက်ပိုက်ကြည့်မနေဘဲ၊ ကိုယ်ကျိုးမငဲ့ဘဲ၊ မည်သည့် မျှော်လင့်ချက်မျှမပါဝင်ဘဲ ရိုးသားဖြူစင်စွာဖြင့် တတ်နိုင် သမျှ ကူညီတတ်သော လူမျိုးကို မိတ်ဆွေကောင်း (သို့မဟုတ်) ရင်ဘတ်မိတ်ဆွေ (Bosom Friend) ဟု အဓိပ္ပာယ်သတ်မှတ်နိုင်ပေသည်။ ထိုရင်ဘတ်မိတ်ဆွေ သည် မိမိကောင်းစားသည်အခါ၊ ချမ်းသာသည်အခါ၊ အောင်မြင်သည်အခါတွင်လည်း မနာလိုဝန်တိုခြင်း အလျဉ်းမရှိဘဲ ဝမ်းမြောက်ဝမ်းသာ မုဒိတာပွားနိုင်ရုံ သာမက မိမိ၏ ကောင်းသတင်းများကိုလည်း လူအများ ရှေ့တွင် ထုတ်ဖော်ချီးမွမ်းလေ့ရှိ၏။ ထို့ပြင် မိမိ၏ နောက်ကွယ်တွင်လည်း မိမိ၏ အားနည်းချက်နှင့် အတင်း အဖျင်းများကို လူအများသို့ လှည့်လည်ပြောဆိုလေ့မရှိချေ။ ရင်ဘတ်မိတ်ဆွေ၏ ဆက်ဆံရေးပုံသဏ္ဍာန်သည် တစ်ယောက်နှင့်တစ်ယောက် မြှောက်ပင့်ရိုကျိုးသည် ဆက်ဆံရေးမဟုတ်ဘဲ မည်သည့်အခြေအနေသို့ ရောက်နေ ပါစေ တန်းတူရည်တူထား၍ အပြန်အလှန်လေးစား ယုံကြည်မှုဖြင့် ဆက်ဆံတတ်ပေသည်။

အကြင်အပေါင်းအဖော်သည် ရောဂါဝေဒနာ ကျရောက်စွဲကပ်သောအခါ၌လည်းကောင်း၊ ငတ်မွတ် ခေါင်းပါးဘေးဒုက္ခရောက်သောအခါ၌ လည်းကောင်း၊ ဥစ္စာစည်းစိမ်ဆုံးရှုံးပျက်စီးသောအခါ၌ လည်းကောင်း၊ ရန်သူဖမ်းဆီးခြင်းခံရသောအခါ၌ လည်းကောင်း၊ တရားရုံး ၌ အမှုကိုရင်ဆိုင်ရသောအခါ၌ လည်းကောင်း၊ နာရေးကိစ္စ ဈာပနနှင့် ကြုံရသောအခါ၌ လည်းကောင်း၊ မိမိနှင့်အတူ ရပ်တည်ပေး၏။ ထိုသူသည် အဆွေခင်ပွန်းကောင်းမည်၏။ ဤသည်မှာ လောကနီတိက ဖွင့်ဆိုထားသည့် ရင်ဘတ် မိတ်ဆွေ၏ အဓိပ္ပာယ်ပင်ဖြစ်၏။

ထို့အပြင် “အခိုင်းအစေ ကောင်း၊ မကောင်းကို စေခိုင်းကြည့်ခါမှ သိနိုင်၏။ ဆွေမျိုးကောင်းမကောင်းကို ဘေးဒုက္ခကျရောက်ခါမှ သိနိုင်၏။ မိတ်ဆွေကောင်း၊ မကောင်းကို ပစ္စည်းဥစ္စာနည်းပါးဆုတ်ယုတ်ခါမှ သိနိုင်၏။ မယားကောင်း၊ မကောင်းကို စည်းစိမ်ကုန်ခါမှသိနိုင်၏။” ဆိုသကဲ့သို့ မိမိ၏ရင်ဘတ်မိတ်ဆွေ ဘယ်သူဖြစ်နိုင်သလဲ ဆိုသည်ကိုလည်း မိမိ၏စည်းစိမ်ဥစ္စာငွေကြေးများ လျော့နည်းလာပြီး ဆုံးရှုံးမှုများရင်ဆိုင်လာရသည့် အခိုက်အတန့်တွင်လည်း သံသကဲ့ကဲ့အခြေပေါ်တတ် လေ၏။ “မျက်နှာမူကား ပဒုမ္မာကြာ၊ နုတ်ထွက်စကားက စန္ဒကူးနံ့သာ၊ စိတ်နလုံးသားကား အဆိပ်ပမာ၊ ထိုသို့

# ရင်ဘတ်မိတ်ဆွေ အလိုရှိသည်

သဘောရှိသူကို မပေါင်းအပ်ရာ” ဟူ၍လည်း လောကနီတိ က ဆိုထားလေ၏။ ပြုံးရွှင်သောမျက်နှာထားနှင့် ချိုသာ ပြေပြစ်သောစကားကို ပြောဆိုသော်လည်း အတွင်းစိတ် သဘော၌မူ ကောက်ကျစ်စဉ်းလဲသည် မိတ်ဆွေမျိုးသည် မိမိအား အချိန်မရွေးဒုက္ခပေးနိုင်သဖြင့် ထိုလူကဲ့သို့သော လူမျိုးကို ရှောင်ကြဉ်ရမည်။ အပေါင်းအသင်းမလုပ်အပ်ဟု ပြောဆိုဆုံးမထားခြင်းဖြစ်၏။ ထိုလူမျိုးကား ဟန်ဆောင် မျက်နှာဖုံးတပ်ထားလျက် အခွင့်ကြုံပါက မိမိနောက်ကျော ကို ဓားနှင့်ထိုးမည့်သူမျိုးဟု ဆိုရပေမည်။ မိတ်ဆွေအတု အယောင်များသည် ကျွန်တော်တို့ဘဝ၏ လူမှုဆက်ဆံရေး နယ်ပယ်တွင် မလွဲမသွေကြုံတွေ့ရမည့် အရာတစ်ခုပင် ဖြစ်၏။

မိမိက ပေးကမ်းနိုင်ပြီး ကျွေးမွေးနိုင်သောကြောင့် ပေါင်းဖော်သော အပေါင်းအသင်းမိတ်ဆွေသည် မပေး ကမ်းနိုင်၊ မကျွေးမွေးနိုင်သည့်တစ်နေ့တွင် မိမိကိုပစ်ခွာ သွားနိုင်၏။ ထို့ပြင် ချေးနိုင်ငှားနိုင်၊ ကူညီနိုင်ရုံသာမက ခိုင်းသရွေ့လုပ်ပေးနိုင်သောကြောင့် ပေါင်းဖော်သော မိတ်ဆွေအပေါင်းအသင်းသည်လည်း ဘာမှလုပ်မပေးနိုင် သည့်တစ်နေ့တွင် မိမိကိုပစ်ခွာသွားနိုင်၏။ ထို့ကြောင့် မိတ်ဆွေအပေါင်းအသင်းအချင်းချင်း၌ ပေးဆပ်နိုင်မှုဖြင့် မရင်းနှီးသင့်သလို ရယူမှုဖြင့် မရင်းနှီးသင့်ပေ။ စစ်မှန်၍ ဖြူစင်သောမေတ္တာဖြင့် ရင်းနှီးသင့်၏။ နားလည်မှုဖြင့် ပေါင်းသင်းသင့်၏။ စာနာစိတ်ဖြင့် မိတ်ဆွေသင့်သည်။ ညှာတာစိတ်ဖြင့် လက်တွဲသင့်သည်။

ထို့ပြင် အစားကောင်းစားရတိုင်း သတိရသင့်ပြီး အသိတရားကောင်းရရှိတိုင်း ဝေငှသင့်သည်။ ပျော်စရာ တွေ့တိုင်းလှမ်းခေါ်၍ အတူတကွပျော်ရွှင်သင့်၏။ စိတ်ညစ်စရာတွေ့တိုင်း တိုင်ပင်ဆွေးနွေးသင့်သလို ဝမ်းနည်းစရာတွေ့တိုင်း ဖွင့်ဟသင့်သည်။ “သူ့ဆီက” ဆိုသော ရယူလိုမှုများကို ဖျောက်ပစ်ရပါမည်။ မိမိအတ္တ စိတ်နှင့် မာန်မာနများကြောင့် မိတ်ဆွေအပေါင်းအသင်း ကောင်းများ ဆုံးရှုံးတတ်သည်ကို သတိပြုဆင်ခြင် သင့်သည်။

စာရေးဆရာကြီးရွှေဥဒေါင်း၏ တစ်သက်တာ မှတ်တမ်းနှင့် အတွေးအခေါ်များဆိုသည့် စာအုပ်ထဲ၌ ဆရာကြီး၏ ဘဝတစ်သက်တာတွင် ရင်ဘတ်မိတ်ဆွေ (Bosom Friend) များသည် သုံး၊ လေး၊ ငါးယောက်မျှသာ ကြုံဖူးသည်ဟု ရေးသားထားလေသည်။ ထိုအခြင်းအရာကို ကြည့်ခြင်းအားဖြင့် လောကတွင် မိတ်ဆွေအတုအယောင် များ ပေါများသလောက် မိတ်ဆွေစစ်မိတ်ဆွေမှန် ရှားပါး လှသည်ကို တွေးဆနိုင်ပေသည်။ ထို့ကြောင့် မိမိဘဝတွင် ရင်ဘတ်မိတ်ဆွေတစ်ယောက်ရရှိခြင်းသည် ကြီးမားသော ဆုလားတစ်ခု၊ ကံကောင်းခြင်းတစ်ခုဟု ယူဆနိုင်ပေ သည်။ ထို့ကြောင့်လည်း စာရေးဆရာကြီး ဦးအောင်သင်း က “ဘဝမှာ ပခုံးပေါ်ခေါင်းမိုပြီး ငိုကြွေးခွင့်ရမယ့် သူငယ်ချင်းတစ်ယောက်ရှိရင် သိပ်ကံကောင်းတယ်” ဟု ပြောဆိုခဲ့လေသည်။ ၎င်းသူငယ်ချင်းသည် မိမိ၏ ခံစား ချက်ကို နားလည်နှစ်သိမ့်ပေးနိုင်သည့် ရင်ဘတ်မိတ်ဆွေ တစ်ယောက်ဟု ဆိုနိုင်ပေ၏။

လူမှုကျင့်ဝတ်များ များပြားစွာရှိသည့်အနက် ရင်ဘတ်မိတ်ဆွေတစ်ယောက် ထားရှိကျင့်သုံးရမည့် မိတ်ဆွေကျင့်ဝတ်များလည်း ရှိပေ၏။ ပေးကမ်းချီးမြှင့်၊ ကိုယ်နှင့်ယှဉ်ထား၊ စီးပွားဆောင်ရွက်၊ နှုတ်မြွက်ချိုသာ၊ သစ္စာမှန်စေ ဝတ်ငါးထွေ၊ ကျင့်လေမိတ်သဟာဟုပင် ဖြစ်၏။ ရင်ဘတ်မိတ်ဆွေတစ်ယောက်ထံတွင် ယင်း မိတ်ဆွေကျင့်ဝတ် ငါးပါးသည် ဧကန်မှချစ်နေပေ၏။ ထို့ပြင် ရင်ဘတ်မိတ်ဆွေသည် မြတ်စွာဘုရားဟောကြား ခဲ့သည့် သင်္ဂဟသုတ္တန်တွင် ပါဝင်သော သင်္ဂဟတရားလေး ပါးကိုလည်း လက်ကိုင်ထား၍ ကျင့်သုံး၏။ ယင်းသင်္ဂဟ တရားလေးပါးမှာ ဒါန (ပေးကမ်းခြင်းဖြင့်လည်း ချီးမြှောက် ပါ)၊ ပေယျဝဇ္ဇ (စကားကိုချိုချိုသာသာပြောဆိုခြင်း ဖြင့်လည်း ချီးမြှောက်ပါ)၊ အတ္တစရိယာ (သူ့အကျိုးကို ကျင့်ခြင်းအားဖြင့်လည်း ချီးမြှောက်ပါ)၊ သမာနတ္တတာ (တန်းတူထားပြီးဆက်ဆံခြင်းဖြင့်လည်း ချီးမြှောက်ပါ) စသည်တို့ပင်ဖြစ်၏။ “ပေးကမ်းရက်ရော အပြောချိုသာ၊ သူ့အကျိုးဆောင်ရွက် မပျက်စေရာ၊ တန်းတူ ကိုယ်နှင့်

အသင့်ထားပါ၊ စည်းလုံးမှုလေးခုသင်္ဂဟာ” ဟု အတိုချုပ် မှတ်သားနိုင်ပေ၏။ မိတ်ဆွေအပေါ် ကျင့်သုံးအပ်သည့် သင်္ဂဟတရား လေးပါးကို စည်းရုံးရေးလက်နက်ကောင်းများ ဟုလည်း ခေါ်တွင်သတ်မှတ်လေ့ရှိကြ၏။

လူတစ်ယောက်အောင်မြင်ရန်အတွက် ပေါင်းသင်း ဆက်ဆံရေးနယ်ပယ်သည်လည်း အရေးကြီးလှပေရာ မိတ်ဆွေအပေါင်းအသင်းအသင်းများပြားပါက ပိုမို၍ အောင်မြင်လွယ်ပေ၏။ ကျယ်ပြန့်သော လူမှုဆက်ဆံရေး အတွက် မိတ်ဆွေအပေါင်းအသင်းများ အများအပြားရှိကြ ရန် လူတိုင်းလိုလားကြ၏။ လူတိုင်းလည်း မိတ်ဆွေအပေါင်း အသင်းများကို ရှာဖွေပေါင်းသင်းကြ၏။ ရင်ဘတ်မိတ်ဆွေ များ အများအပြားရရှိပါက ကောင်းမွန်လေ၏။ သို့ရာတွင် အရေးအတွက်သည် အဓိကမဟုတ်၊ အရည်အချင်းသည် အဓိကဆိုသကဲ့ မိမိအပေါ်တွင် အမှန်တကယ်စစ်မှန်သည့် မိတ်ဆွေကောင်းများကိုသာ ခွဲခြားနိုင်ပြီး ပေါင်းသင်း ဆက်ဆံသင့်ပေသည်။ မိတ်ဆွေအတုအယောင်များထဲတွင် ရင်ဘတ်မိတ်ဆွေသည် တစ်ယောက်တည်း ရှိနေစေ ဦးတော့။ အပေါင်းအသင်းနည်းပါးသည့်အတွက် ဝမ်းနည်း စိတ်ပျက်စရာမလိုဘဲ ဘဝသည် ကျေနပ်နေပျော်စရာ ကောင်းသည်ဟု ယူဆနိုင်ပေသည်။ “နင်းဆီတစ်ပွင့်တည်း နဲ့ ကျွန်မရဲ့ဥယျာဉ်ဖြစ်နိုင်ပါတယ်။ သူငယ်ချင်းတစ်ယောက် တည်းနဲ့လည်း ကမ္ဘာတစ်ခု ဖြစ်နိုင်ပါတယ်။” လီယိုဘပ်(စ်) ကာဂလီယာ ရည်ညွှန်းသည့် တစ်ယောက်တည်းသော သူငယ်ချင်းသည် ရင်ဘတ်မိတ်ဆွေတစ်ယောက်ဖြစ်သည့် အတွက် ထိုတစ်ယောက်တည်းနှင့်ပင် ကမ္ဘာတစ်ခု တည်ဆောက်နိုင်ပေရာ ဘဝသည် မည်သည့်မိတ်ဆွေအတု အယောင်ကိုမျှ မလိုအပ်တော့ပေ။

ဆုပ်ထားသောလက်ဖြင့် ဘယ်အရာကိုမှ မခံယူနိုင် ဟု ဆိုရိုးစကားရှိပေသည်။ ထို့ကြောင့် သည်လောကကြီး ထဲတွင် ကျွန်တော်တို့အလိုရှိနေကြသော ရင်ဘတ် မိတ်ဆွေများရရှိရန်အတွက် အရေးကြီးဆုံးသောအဓိက အချက်မှာ ပထမဦးစွာ မိမိကိုယ်တိုင်က ရင်ဘတ်မိတ်ဆွေ ကျင့်ဝတ်များကို ကျင့်ကြံရန်နှင့် ရင်ဘတ်မိတ်ဆွေပီသ ရန်သာ ဖြစ်ပေသည်။

## ပရဟိတ

ပရဟိတ ပါဝင်ပေ  
မွန်မြတ်စိတ်ထား ကိန်းဝပ်နေ  
ဆောင်ရွက်ကာလ လူ့အကျိုး  
အများရင်မှာ မြတ်မြတ်နိုး။  
ကောင်းသတင်းဖြင့် ဂုဏ်ရည်ကျော်  
အားလုံးဝိုင်းဝန်း သာဓုခေါ်  
ကိုယ်ကျိုးမဖော် ထမ်းရွက်နှင့်  
လင်းလက်နေတဲ့ ကြယ်တစ်စင်း။  
ပြည်သူ့အတွက် ဆောင်ရွက်သူ  
ဦးညွတ်လေးစား ချစ်ကြည်ဖြူ  
ဒုက္ခအပူ ငြိမ်းစေသား  
ပရဟိတ မြတ်စိတ်ထား။  
အားလုံးလက်တွဲ ဆောင်ရွက်ပါ  
တိုင်းပြည်အေးချမ်းသာယာမှာ  
မေတ္တာထားကာ စာနာပေး  
ပရဟိတ စိတ်ထားမွေး။

စိုးမင်းလွင် (ကညွတ်ကွင်း)

